

وار الحبيب

جلد 17

عبد الرسول زكوة

اَللّٰهُمَّ صَلِّ وَسَلِّمْ عَلٰى سَيِّدِنَا وَ مَوْلَانَا مُحَمَّدٍ وَ عَلٰى آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

ایمان بالرسول ﷺ -- مفہوم اور تقاضے

حافظ محمد سعد اللہ

ہر مسلمان اور کلمہ گوا اگرچہ ایمان باللہ کے ساتھ ایمان بالرسول یعنی اللہ کے رسول ﷺ پر ایمان لانے کے بعد ہی دائرہ اسلام میں داخل ہونے کی سعادت حاصل کرتا اور مومن و مسلم کہلانے کا مستحق ہوتا ہے، تاہم ایمان بالرسول ﷺ کے مفہوم و معنی اور اس کے اعتقادی و عملی تقاضوں کی طرف بہت کم ہی توجہ دی جاتی ہے۔ جب کہ مشرکین مکہ اہل لسان ہونے کے ناتے ایمان بالرسول ﷺ کی حقیقت اور تقاضوں سے بھی بہ خوبی آگاہ تھے۔ چنانچہ ایمان بالرسول ﷺ کے تقاضوں سے اسی واقفیت و آگاہی ہی کا نتیجہ تھا کہ وہ رسول مقبول حضرت سیدنا محمد مصطفیٰ احمد مجتبیٰ علیہ التحیۃ والثناء کی خاندانی عظمت، آباؤ اجداد کی بزرگی، انوکھے بچپن، منفرد لڑکپن، دور جاہلیت کے بے لگام معاشرے میں بھی بے داغ جوانی، مثالی پاکیزگی اخلاق و کردار اور چالیس سال کے شب و روز سے اچھی طرح واقف ہونے اور آپ ﷺ کی امانت و صداقت کا اعتراف کرنے کے باوجود ایمان لانے کے لیے تیار نہ تھے۔ ابو جہل سمیت متعدد رؤساء مکہ منہ مانگے معجزات دیکھنے کے باوجود آخر دم تک اسلام نہ لائے اور حضرت ابوسفیانؓ اور دیگر اہل

ماہنامہ نور الحبیب پشاور شریف ﴿33﴾ جون ۱۹۸۱ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
مکہ فتح مکہ تک اسلام قبول کرنے میں ہچکچاہٹ محسوس کرتے رہے۔

اسلام جیسے آسان، انسانی عزت و حرمت کے پاسبان، انسانیت کی ہمہ پہلو ترقی کے ضامن اور فطری و عقلی دین کو قبول کرنے میں عرب کے بڑے بڑے دانش وروں کو جو اتنی دیر لگی تو راقم الحروف کے خیال میں اس کی ایک بڑی وجہ یہی تھی کہ وہ منافقانہ اور ظاہری و زبانی قسم کا ایمان لانا نہیں چاہتے تھے۔ اس بات میں کوئی شبہ نہیں کہ عربوں میں بیسیوں قسم کی اعتقادی، اخلاقی اور معاشرتی خرابیاں پائی جاتی تھیں، مگر کم از کم اس چیز کا اعتراف کرنا پڑتا ہے کہ وہ سچے اور سچے لوگ تھے، وہ منافق نہیں تھے، ان کا ظاہر و باطن ایک تھا۔ وہ یہ نہیں چاہتے تھے کہ ایمان بالرسول ﷺ کا زبانی اقرار و اعتراف بھی کریں اور عملی طور پر اس کے تقاضے، لوازم اور مطالبے بھی پورے نہ کریں۔ وہ شاید علامہ اقبال کے الفاظ میں ”مشکلات لا الہ“ کو جانتے تھے، اسی وجہ سالوں تک اسلام قبول کرنے میں پس و پیش کرتے رہے۔

اس کے برعکس ہم عجمی مسلمانوں کا بالعموم طرز عمل اور سوچ اس بات کی غماز ہے کہ عملی طور پر چاہے ہم اللہ اور اس کے رسول ﷺ پر ایمان لانے کے دینی، معاشرتی، تہذیبی، معاشی، کاروباری، معاملاتی، تعلیمی، اخلاقی، روحانی اور حکومتی تقاضوں میں سے کوئی ایک تقاضا بھی عملاً پورا نہ کریں، اس کے باوجود ہم یکے مومن اور سکھ بند عاشق رسول ہونے کے دعوے دار ہیں۔ شاید اسی صورت حال کے پیش نظر شاعر مشرق کو کہنا پڑا تھا:

زباں نے کہہ بھی دیا لا الہ تو کیا حاصل

دل و نگاہ مسلمان نہیں تو کچھ بھی نہیں

بہر حال تجدید ایمان اور اپنی ایمانی حالت کا جائزہ لینے کی خاطر ذیل میں ”ایمان بالرسول ﷺ کے مفہوم اور تقاضوں“ پر تھوڑی سی روشنی ڈالنے کی کوشش کی گئی ہے۔

یاد رہے ایمان بالرسول ﷺ کی فرضیت و وجوب کے نقلی و عقلی دلائل کو اختصار کے مد نظر زیر بحث نہیں لایا گیا، چنانچہ مشہور محدث و سیرت نگار قاضی عیاض علیہ الرحمہ ایمان بالرسول ﷺ کا معنی بیان کرتے ہوئے لکھتے ہیں:

”وَ الْإِيْمَانُ بِهِ هُوَ تَصَدِيقُ نُبُوَّتِهِ وَ رِسَالَةِ اللَّهِ لَهُ وَ تَصَدِيقُهُ فِي

ماہنامہ نور الحبيب بحبیرو شریف (34) جون ۲۰۰۷ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 جَمِيعُ مَا جَاءَ بِهِ وَ مَا قَالَهُ وَ مُطَابَقَةُ تَصْدِيقِ الْقَلْبِ بِذَلِكَ شَهَادَةُ
 اللِّسَانِ بِاَنَّهُ رَسُوْلُ اللّٰهِ ﷺ فَاِذَا اجْتَمَعَ التَّصْدِيقُ بِهِ بِالْقَلْبِ وَ النُّطْقِ
 بِالشَّهَادَةِ بِذَلِكَ بِاللِّسَانِ تَمَّ الْاِيْمَانُ بِهِ وَ التَّصْدِيقُ لَهُ“-----[۱]

”اور آپ ﷺ پر ایمان لانے کا معنی یہ ہے کہ آپ ﷺ کی نبوت کی
 تصدیق کی جائے اور یہ تسلیم کیا جائے کہ آپ ﷺ اللہ کے منتخب رسول (پیغمبر) ہیں
 اور ان تمام حقائق و احکام کی جو آپ ﷺ (قرآن و سنت کی شکل میں) لائے ہیں
 اور جو کچھ آپ ﷺ نے فرمایا (آپ ﷺ کی زبان سے نکلا) اس کی تصدیق کی
 جائے، پھر اس چیز کی قلبی تصدیق کے ساتھ ساتھ زبانی گواہی کی مطابقت بھی ضروری
 ہے کہ آپ ﷺ اللہ کے رسول ہیں۔ جب آپ ﷺ کی نبوت و رسالت کی قلبی
 تصدیق اور زبانی اقرار جمع ہوں گے، تب آپ ﷺ پر ایمان اور آپ ﷺ کی
 تصدیق کا مرحلہ مکمل ہوگا“-----

اس معنی و مفہوم سے ایمان بالرسول ﷺ کے درج ذیل تین بڑے اور جامع قسم کے تقاضے
 مترشح ہوتے ہیں:

۱..... حضور اکرم ﷺ کی نبوت و رسالت کی تصدیق۔

۲..... آپ ﷺ جو کچھ لائے اور جو کچھ زبان نبوت سے فرمایا، اس کو سچ سمجھنا۔

۳..... نبوت و رسالت محمدی ﷺ کی قلبی تصدیق اور زبانی اقرار

نبوت و رسالت محمدی ﷺ کی تصدیق

یہ بات اسلام کے مسلمہ اور بدیہی عقائد میں شامل ہے اور قرآن و سنت کی متعدد نصوص سے
 ثابت ہے کہ ”نبوت و رسالت“ انسانیت کی ہدایت اور بندگان خدا تک اللہ تعالیٰ جل شانہ کی پیغام
 رسانی کا وہ عظیم منصب اور اتنی عظیم گراں اور اہم ذمہ داری ہے، جس کے لیے اللہ کریم نے غیر
 معمولی صلاحیتوں اور انتہائی استعداد کے حامل لوگوں کا انتخاب فرمایا۔ یہ منصب محض عطیہ و فضل الہی
 اور موہبت ربانی ہے۔ یہ کوئی کسبی و موروثی چیز نہیں کہ کوئی آدمی اپنی عبادت و ریاضت، مجاہدے یا
 دنیوی جاہ و جلال، مال و منال اور حکومت و اقتدار یا وراثت کے طور پر حاصل کر لے اور نہ ہر کس و

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 ناکس کو ایسی جلیل القدر اور نازک ذمہ داری پر فائز کیا جاسکتا ہے۔ چنانچہ اہل مکہ نے جب یہ کہا کہ
 ہم اس وقت تک ایمان نہیں لائیں گے جب تک کہ ہمیں بھی اسی طرح کی آیات و معجزات نہیں دیے
 جاتے جس طرح کے رسول مقبول ﷺ کو عنایت ہو رہے ہیں، تو اللہ کریم نے واضح فرمایا:

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾-----[سورة الانعام، ۱۲۴]

”اللہ تعالیٰ زیادہ بہتر جانتا ہے کہ منصب رسالت کا اہل کون ہے“-----

دوسری جگہ فرمایا:

﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ﴾-----[سورة الحج، ۷۵]

”اللہ کریم بعض ملائکہ اور بعض انسانوں کو بطور رسول (پیغمبر) چن لیتا ہے“-----

لہذا حضور ﷺ کی نبوت و رسالت کی تصدیق کا مطلب یہ ہے کہ دل کی اتھاہ گہرائیوں
 سے اس بات کی تصدیق کی جائے کہ آپ ﷺ کا دعوائے نبوت و رسالت سو فیصد سچ ہے،
 آپ ﷺ پر جو قرآن مجید نازل ہوا ہے وہ واقعی اللہ کریم کا کلام ہے، آپ ﷺ کا ہر نطق، وحی
 الہی ہے اور آپ ﷺ واقعی اللہ تعالیٰ کے منتخب مصطفیٰ مجتبیٰ محبوب اور آخری رسول ہیں۔
 آپ ﷺ کی نبوت و رسالت کے معاملے میں شک و تردد تو بہت دور کی بات ہے، آپ ﷺ
 کے کسی معاملے میں فیصلے کو بھی اگر شک کی نگاہ سے دیکھا جائے گا اور کوئی فریق اس فیصلے سے تنگ
 دل ہوگا اور پورے شرح صدر اور خندہ پیشانی سے اس کو قبول نہیں کرے گا تو دائرہ اسلام سے
 خارج ہو جائے گا۔ چنانچہ بڑی تاکید اور زوردارانہ انداز میں اللہ تعالیٰ نے فرمایا ہے:

﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ

لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا

تَسْلِيمًا﴾-----[سورة النساء، ۶۵]

”سو آپ (ﷺ) کے پروردگار کی قسم ہے، یہ لوگ اس وقت تک مومن نہیں ہو

سکتے جب تک کہ یہ اس جھگڑے میں جو ان کا آپس میں ہو، آپ کو حاکم نہ بنالیں اور

پھر جو فیصلہ آپ فرمادیں اس سے اپنے دلوں میں کسی قسم کی تنگی نہ پائیں اور اس کو پورا

پورا تسلیم کر لیں“-----

ماہنامہ نور الحبيب بمبئی شریف ﴿36﴾ جون ۲۰۰۴ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
فقہاء و مفسرین نے اس آیت کریمہ سے استنباط کرتے ہوئے لکھا ہے:

وَفِيْ هٰذِهِ الْاٰیَةِ دَلٰلَةٌ عَلٰی مَنْ رَدَّ شَيْئًا مِّنْ اَوْامِرِ اللّٰهِ تَعَالٰی اَوْ
اَوْامِرِ رَسُوْلِ اللّٰهِ ﷺ فَهُوَ خَارِجٌ مِّنَ الْاِسْلَامِ سِوَا ذٰلِكَ رَدُّهُ مِنْ جِهَةِ
الشَّكِّ اَوْ مِنْ جِهَةِ تَرْكِ الْقَبُوْلِ وَ الْاِمْتِنَاعِ مِنَ التَّسْلِيْمِ”-----[۲]
”اس آیت کریمہ میں اس امر کی دلالت موجود ہے کہ جس آدمی نے اللہ تعالیٰ
کے اوامر یا رسول اللہ ﷺ کے اوامر (احکام) میں سے کسی چیز کو رد کیا تو وہ دائرہ
اسلام سے خارج ہے۔ یہ رد کرنا چاہے شک کی جہت سے ہو اور چاہے قبول نہ کرنے
اور قبول کرنے سے روکنے کی جہت سے ہو“-----

یہی وجہ ہے کہ جلیل القدر صحابی سیدنا فاروق اعظم ؓ سے صلح حدیبیہ کے موقع پر جوش ایمان
میں اور ایمانی غیرت و حمیت کے باعث جب رسول مقبول ﷺ کے فیصلے یعنی آپ ﷺ کے
قریش مکہ کی اہانت آمیز شرائط کو قبول کر لینے پر تھوڑے سے تردد کا اظہار ہو گیا تو اس کی تلافی
کے لیے مدتوں نوافل اور صدقات ادا کرتے رہے۔

اس اجمال کی تفصیل یہ ہے کہ صلح حدیبیہ کی جو شرائط کفار قریش اور مسلمانوں کے درمیان
طے پا رہی تھیں، وہ بظاہر اہانت آمیز اور کمزوری کا مظہر تھیں، مثلاً یہ کہ اس سال مسلمان مکہ میں
داخل نہیں ہوں گے اور نہ عمرہ کریں گے، بلکہ آئندہ سال عمرے کے لیے صرف تین دن مکہ میں
ٹھہر سکیں گے۔ اسی طرح دس سالہ جنگ بندی کی مدت کے دوران اگر قریش میں سے کوئی شخص
بھاگ کر مسلمانوں کے پاس چلا جائے تو اسے واپس کر دیا جائے گا اور مسلمانوں میں سے اگر کوئی
شخص قریش کے پاس چلا جائے گا تو اسے واپس نہ کریں گے، وغیرہ۔

ان شرائط میں اگرچہ ایک ”فتح مبین“ اور ”خیر عظیم“ پنہاں تھی، مگر اس تک رسول اللہ ﷺ
کے سوا کسی کی نظر نہیں پہنچ رہی تھی، اس لیے کفر کے مقابلے میں حضرت عمر ؓ جیسے سخت صحابی سے
کس طرح ضبط ممکن تھا، چنانچہ وہ بے چین ہو کر رسول مقبول ﷺ کے پاس گئے اور عرض کیا:
”کیا آپ اللہ کے برحق نبی نہیں؟ اور ہمارا دشمن باطل پر نہیں؟“-----

آپ ﷺ نے فرمایا:

ماہنامہ نور الحبيب بشیر و شریف ﴿ 37 ﴾ جون ۲۰۰۷ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 ----- ”کیوں نہیں“ -----

حضرت عمرؓ نے پھر عرض کیا:

”تو آخر ہم اپنے دین کے معاملے میں یہ ذلت کیوں اختیار کریں“ -----

آپ ﷺ نے فرمایا:

”میں اللہ کا رسول ہوں اور اس کی نافرمانی نہیں کر سکتا اور وہ میرا مددگار ہے“ -----

حضرت عمرؓ سے پھر بھی صبر نہ ہوا، جا کر یہی سوالات حضرت ابو بکرؓ سے کیے، انہوں نے بھی ویسا ہی جواب دیا جیسا کہ حضور اکرم ﷺ نے دیا تھا۔ اب حضرت عمرؓ خاموش ہو گئے مگر بعد میں فرمایا کرتے تھے:

فَعَمِلْتُ لِدٰلِكَ اَعْمَالًا----- [۳]

”میں نے (رسول اللہ ﷺ کے سامنے) اس گستاخی اور جرأت کی تلافی کے

لیے کئی اعمال (نفل نماز، روزے، صدقات وغیرہ) کیے“ -----

رسول اللہ ﷺ کی نبوت و رسالت کا اعتقاد صحابہ کرامؓ کے دلوں میں اس طرح جم گیا تھا جس طرح پتھر پر لکیر ہو، اس لیے وہ کسی حالت میں بھی اس کو مٹنے نہیں دیتے تھے۔ اس کی ایک مثال کا ظہور صلح حدیبیہ کے موقع پر یوں ہوتا ہے کہ حضرت سیدنا علی المرتضیٰؓ نے جب صلح نامہ کی عبارت لکھی اور اس میں لکھا:

”یہ معاہدہ محمد رسول اللہ اور قریش مکہ کے درمیان طے پایا“ -----

تو سفیر مکہ نے کہا:

”سارا جھگڑا تو ”محمد رسول اللہ“ کا ہے، اگر ہم یہ بات تسلیم کر لیں تو پھر جھگڑا

کا ہے کا؟ اس لیے ”محمد بن عبد اللہ“ لکھا جائے“ -----

حضور اکرم ﷺ نے ازراہ حکمت و مصلحت یہ شرط منظور کر لی اور حضرت علی المرتضیٰؓ سے فرمایا:

”محمد رسول اللہ کے الفاظ مٹا دیں“ -----

صحابہ کرامؓ اگرچہ حضور ﷺ کی نافرمانی کا سوچ بھی نہیں سکتے تھے، اس کے باوجود حضرت سیدنا علی المرتضیٰؓ کی ایمانی غیرت نے اس بات کو گوارا نہ کیا کہ ان الفاظ کو مٹا دیں

ماہِ شَآدِکَ نُوْرُ الْحَبِیْبِ بِحَبِیْبِیْنِ وَ شَرِیْفِ ﴿38﴾ جوں جوں

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ
اس لیے عرض کیا:

لَا وَاللّٰهِ لَا اُمُّحُوْكَ اَبَدًا-----[۴]

”نہیں اللہ کی قسم میں آپ (ﷺ) کا نام نامی کبھی نہیں مٹاؤں گا“-----

حضور اکرم ﷺ نے حضرت علی المرتضیٰؓ کی اس ایمانی کیفیت اور ایمان بالرسالت میں حد درجہ شدت کے طبعی عذر کو ملاحظہ فرماتے ہوئے خود ان الفاظ کو مٹا دیا اور ”محمد بن عبد اللہ“ لکھ کر معاہدہ صلح کو مکمل کرایا۔

رسول اکرم ﷺ جو کچھ لائے اور جو کچھ فرمایا، اس کی تصدیق

”ایمان بالرسالت“ کا دوسرا تقاضا یہ ہے کہ رسول مقبول ﷺ نے پیغمبر خدا ہونے کے ناتے جن جن حقائق کی خبر دی ہے، چاہے وہ ہمارے ادراک و احساس سے ماورا حقیقتیں ہی کیوں نہ ہوں، سب کچھ اس لیے ماننا اور تصدیق کرنا کہ ان کی خبر رسول مقبول ﷺ نے دی ہے۔ مثلاً ذات باری تعالیٰ اور اس کی صفات، ملائکہ، وحی الہی، برزخ، عذاب قبر، یوم محشر، حیات بعد الممات اور جنت و دوزخ کی خبر وغیرہ۔ کیوں کہ دین کی خاص اصطلاح میں ایمان کی حقیقت یہ ہے کہ اللہ کے پیغمبر ﷺ ایسی حقیقتوں کے متعلق جو ہمارے حواس اور آلات ادراک کی حدود سے ماورا ہوں، جو کچھ بتلائیں اور ہمارے پاس جو علم و ہدایت اللہ کی طرف سے لائیں، ہم ان کو سچا مان کر اور ان پر اعتماد کر کے اس میں ان کی تصدیق کریں اور اس کو حق مان کر قبول کریں۔

پیغمبر ﷺ کی اس قسم کی کسی ایک بات کو نہ ماننا یا اس کو حق نہ سمجھنا ہی اس کی تکذیب ہے، جو آدمی کو دائرہ اسلام سے خارج کر دیتی ہے، پس آدمی کے مومن ہونے کے لیے ضروری ہے کہ ”كُلُّ مَا جَاءَ بِهَا الرَّسُوْلُ مِنْ عِنْدِ اللّٰهِ“ یعنی ان تمام چیزوں اور حقیقتوں کی جو اللہ کے پیغمبر اللہ کی طرف سے لائے، کی تصدیق کی جائے اور ان کو حق مان کر قبول کیا جائے۔

جہاں تک ایمان بالرسالت کے لیے آپ ﷺ کی زبان حق ترجمان سے نکلی ہوئی کسی بھی بات کی تصدیق اور اس کو سچ جاننے کا تعلق ہے تو یہ وہ مسلمہ حقیقت ہے جس میں مسلمان تو درکنار کفار مکہ کو بھی ذرہ بھر شک نہ تھا، چنانچہ اعلان نبوت کے تین سال بعد اعلانیہ دعوت اسلام دینے کے لیے جب رسول مقبول ﷺ نے کوہ صفا پر کھڑے ہو کر تمام قبائل کو جمع ہونے کی آواز دی اور

ماہنامہ نور الحبيب پشاور شریف ﴿39﴾ جون ۲۰۰۷ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
سب کے جمع ہونے پر پوچھا کہ:

”اگر میں تمہیں یہ کہوں کہ اس وادی (پہاڑ) کے پیچھے ایک لشکر ہے جو تم پر حملہ
کرنا اور شب خون مارنا چاہتا ہے تو کیا تم میری بات مانو گے؟“-----
سب نے بیک آواز جواب دیا:

”ہاں کیوں کہ ہم نے آپ کی زبان سے سچ کے سوا کبھی کوئی بات نہیں
سنی..... الخ“-----[۵]

اسی طرح رئیس مکہ ابوسفیان بن حرب اموی سے (جب کہ وہ ابھی اسلام نہیں لائے تھے)
ہرقل شاہ روم نے رسول اللہ ﷺ کے بارے میں جب یہ سوال پوچھا:

فَهَلْ كُنْتُمْ تَتَّهِمُونَهُ بِالْكَذِبِ قَبْلَ أَنْ يَقُولَ مَا قَالَ-----[۶]
”کیا تم نے پیغمبر اسلام (ﷺ) کے دعوائے نبوت سے پہلے کبھی انہیں جھوٹ
بولتے سنا ہے؟“-----

تو ابوسفیان کو کہنا پڑا کہ:

”لا (نہیں)“-----

صحابہ کرام رضی اللہ عنہم کے رسول اکرم ﷺ کے ہر قول اور آپ ﷺ کی زبان نبوت سے نکلی ہوئی
ہر بات پر ایمان و یقین کا جو عالم تھا (جس کی متعدد مثالیں حدیث اور تذکرہ کی کتابوں میں ملتی
ہیں) اس کے متعلق اگر یہ کہا جائے تو بے جا نہ ہوگا کہ صحابہ کرام رضی اللہ عنہم کے نزدیک پہاڑ اپنی جگہ سے
ہٹ سکتا اور سورج مشرق کی بجائے مغرب سے طلوع ہو سکتا تھا مگر حضور ﷺ کی زبان سے نکلی
ہوئی بات غلط نہیں ہو سکتی تھی۔ چنانچہ اسی کمال درجہ کے ایمان بالرسالت نے حضرت ابو بکر رضی اللہ عنہ کو
”صدیق“ کا خطاب دیا تھا۔ اور بھی متعدد مثالیں ہیں، جن کا احاطہ مقصود نہیں۔ بطور نمونہ چند
مثالیں ملاحظہ ہوں:

[1] سنن نسائی میں ہے، ایک بار حضرت عمران بن حصین رضی اللہ عنہ نے یہ حدیث بیان کی
کہ اہل و عیال کے رونے سے مردے پر عذاب ہوتا ہے، اس پر ایک شخص نے اعتراض کیا کہ آدمی
خراسان میں مرجائے اور اہل و عیال یہاں پر ماتم کریں تو کیا آپ کے خیال میں ان پر خراسان
ماہنامہ نور الحبيب بشیر پور شریف ﴿40﴾ جون ۲۰۰۴ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
میں عذاب ہوگا؟ اس تکذیب نما سوال پر حضرت عمران بن حصین رضی اللہ عنہ نے جوش ایمان میں فرمایا:

صَدَقَ رَسُوْلُ اللّٰهِ ﷺ وَ كَذَبْتَ اَنْتَ ----- [۷]

”رسول اللہ ﷺ نے جو فرمایا وہ سچ ہے اور تو جھوٹ بکتا ہے“ -----

[2] ایک بار رسول اللہ ﷺ نے پیشین گوئی کرتے ہوئے فرمایا:

”آئندہ زمانے میں اسلام اتنی ترقی کرے گا اور پھیلے گا کہ تمہاری مختلف
جماعتیں قائم ہو جائیں گی، کوئی جماعت شام میں رہے گی، کوئی یمن میں اقامت
پذیر ہوگی اور کوئی عراق میں سکونت اختیار کرے گی“ -----

اس پیشین گوئی پر حضرت ابن حوالہ رضی اللہ عنہ اس وثوق کے ساتھ ایمان لائے کہ آپ ﷺ سے
درخواست کی کہ:

”مبادا میں بھی اس زمانہ تک زندہ رہوں، اس لیے آپ ﷺ خود میری
اقامت گاہ متعین فرمادیجئے“ -----

تو آپ ﷺ نے فرمایا:

عَلَيْكُمْ بِالشَّامِ -----

”تمہارے لیے شام میں رہنا لازم ہے..... کیوں کہ وہ اللہ تعالیٰ کی پسندیدہ جگہ

ہے جہاں اللہ تعالیٰ کے پسندیدہ بندے کھنچے چلے آئیں گے“ ----- [۸]

[3] ایک بار آپ ﷺ نے کسی بدو سے گھوڑا خریدا اور قیمت ادا کرنے کے لیے اس

کو ساتھ لے چلے، لیکن آپ ﷺ تیزی سے آگے بڑھ گئے اور بدو پیچھے رہ گیا۔ جن لوگوں کو
معلوم نہ تھا کہ آپ ﷺ نے اس کو خریدا لیا ہے، وہ بدو سے بھاؤ تاؤ کرنے لگے، خریداروں کو دیکھ
کر بدو نے آپ ﷺ کو پکار کر کہا:

”لینا ہو تو لے لیجیے، ورنہ میں گھوڑے کو فروخت کر ڈالتا ہوں“ -----

آپ ﷺ نے فرمایا:

”تم نے اس کو میرے ہاتھ فروخت کر دیا ہے“ -----

بولا نہیں، اگر گواہ ہو تو لائیے۔ حضرت خزیمہ بن ثابت رضی اللہ عنہ اگرچہ بیع کے موقع پر موجود

ماہنامہ نور الحبيب بصیریہ شریف (41) جون ۲۰۰۷ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 نہ تھے، تاہم کہا:

”میں شہادت دیتا ہوں کہ تم نے آپ ﷺ کے ہاتھ گھوڑا فروخت کر

دیا ہے“-----

حضور ﷺ نے پوچھا:

”تم نے کیوں کر شہادت دی؟“-----

عرض کیا:

”آپ کی تصدیق کی بنا پر“-----

اس موقع پر ان کو یہ شرف حاصل ہوا کہ آپ ﷺ نے ان کی اکیلی شہادت کو دو شہادتوں
 کے برابر قرار دیا۔ [۹]

[4] صحابہ کرام رضی اللہ عنہم کے عہد میں بچہ بچہ یہ راسخ عقیدہ رکھتا تھا کہ رسول اللہ ﷺ کی
 زبان مبارک سے جو لفظ نکل جائے گا، اس کے خلاف نہ ہوگا۔ چنانچہ ایک بار آپ ﷺ نے
 اپنے خادم حضرت انس رضی اللہ عنہ کی والدہ ام سلیم رضی اللہ تعالیٰ عنہا کی ایک یتیم بچی کو ازراہ مزاح فرمادیا:
 ”تو بہت بڑی ہو گئی ہے، تیری عمر زیادہ نہ ہو“-----

وہ روتی ہوئی حضرت ام سلیم کے پاس آئی اور کہا کہ آپ ﷺ نے مجھ کو یہ دعا دی ہے، اب
 میرا سن ترقی نہ کرے گا۔ وہ فوراً حاضر خدمت ہوئیں اور کہا کہ آپ ﷺ نے میری یتیمہ کو یہ دعا
 دے دی۔ آپ ﷺ ہنس پڑے اور فرمایا:

”ام سلیم! تجھے یہ معلوم نہیں کہ میں نے اپنے رب سے یہ شرط رکھی ہے کہ
 (بارالہا!) میں بھی آدمی ہوں اور آدمیوں کی طرح خوش اور رنجیدہ ہوتا ہوں، پس
 جس کو میں ایسی دعاء ضرر دوں، جس کا وہ مستحق نہیں، تو یہ دعا اس کے لیے پاکی، تزکیہ
 اور نیکی ہوگی“----- [۱۰]

نبوت و رسالت محمدی ﷺ کی قلبی تصدیق اور زبانی اقرار

ایمان بالرسالت کی مذکورہ بالا تعریف کے مطابق اس کا تیسرا لازمی تقاضا یہ ہے کہ آپ ﷺ
 کی نبوت و رسالت کی قلبی تصدیق کے ساتھ زبان سے اقرار بھی کیا جائے، اس کے بغیر ایمان مکمل

ماہنامہ نور الحبيب بصبيرو شريف (42) جون ۲۰۰۴ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 نہیں ہوتا۔ تصدیق میں زبان اور دل کی ہم آہنگی تکمیل ایمان کا ذریعہ اور محمود و مطلوب حالت ہے،
 جب کہ بدترین حالت یہ ہے کہ آدمی زبان سے تو آپ ﷺ کی رسالت کا اقرار کرے مگر اس کا
 دل اس شہادت کی تصدیق نہ کرے، اسی کیفیت کا نام شریعت کی اصطلاح میں نفاق ہے۔
 چنانچہ ارشاد باری تعالیٰ ہے:

﴿اِذَا جَاءَكَ الْمُنَافِقُوْنَ قَالُوْا نَشْهَدُ اِنَّكَ لَرَسُوْلُ اللّٰهِ وَ اللّٰهُ يَعْلَمُ
 اِنَّكَ لَرَسُوْلُهُ وَ اللّٰهُ يَشْهَدُ اِنَّ الْمُنَافِقِيْنَ لَكَاٰذِبُوْنَ﴾-----[سورہ المنافقون: ۱]
 ”جب آپ (ﷺ) کے پاس منافق آتے ہیں تو کہتے ہیں کہ ہم گواہی دیتے
 ہیں کہ آپ (ﷺ) بے شک اللہ تعالیٰ کے رسول ہیں اور اللہ تعالیٰ کو معلوم ہے کہ
 آپ (ﷺ) بلاشبہ اس کے رسول ہیں لیکن اللہ یہ بھی گواہی دیتا ہے کہ منافقین
 (اس زبانی دعویٰ) میں قطعاً جھوٹے ہیں“-----

ایسے لوگ جو دل سے نبوت و رسالت کی تصدیق نہیں کرتے لیکن زبان سے اقرار کرتے ہیں
 تو عند اللہ ایسے لوگ کافر ہیں اور آخرت میں کفار کے ساتھ جہنم کے نچلے درجے میں جائیں گے،
 البتہ اسلام کا حکم ان پر باقی رہے گا کیوں کہ انہوں نے اعلانیہ زبان سے توحید و رسالت کا اقرار کیا
 ہے، اسی بنیاد پر ان پر مسلمانوں کے تمام دنیوی احکام جاری کیے جائیں گے کیوں کہ انسان کے
 پاس ایسا کوئی ذریعہ نہیں جس کی مدد سے وہ لوگوں کے دلوں کا حال معلوم کر لے اور نہ انسان کو اس
 بات کا حکم دیا گیا ہے کہ وہ دل کے ایمان کا کھوج لگائے۔ [۱۱]

دیگر تقاضے

محبت رسول ﷺ

ایمان بالرسالت کے دیگر اکمالی اور ضروری تقاضوں میں ایک تقاضا یہ ہے کہ آں
 جناب ﷺ کی ذات والا نشان اور آں جناب ﷺ کی ذات سے تعلق و نسبت رکھنے والی ہر چیز
 سے تمام قریبی سے قریبی رشتوں، دنیا و مافیہا کی ہر چیز حتیٰ کہ اپنی جان سے بھی زیادہ محبت رکھی
 جائے۔ یہ وہ لازمی تقاضا ہے جس کے ثبوت کے لیے قرآن و حدیث کی بیسیوں نصوص، آثار
 صحابہؓ اور اقوال آئمہ مجتہدین رحمہم اللہ تعالیٰ گواہ ہیں، جن کی تفصیل کی یہاں گنجائش نہیں۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 اس والہانہ محبت رسول اللہ ﷺ کے بغیر ایمان کی تکمیل ہوتی ہے، نہ ایمان میں وہ
 حلاوت و لذت اور عزیمت و استقامت پیدا ہوتی ہے جو راہ اسلام میں پیش آنے والی صبر آزما
 مشکلات اور آرائشوں کے لیے اکسیر کا درجہ رکھتی ہے۔ دوسرے لفظوں میں محبت رسول ﷺ
 ایمان کی روح ہے اور اس کے بغیر جملہ اعمال اور مقامات و احوال بے جان ڈھانچہ ہیں۔ اسی
 لیے علامہ اقبال نے کہا ہے:

مغز قرآن، روح ایمان، جان دین
 ہست حب رحمۃ للعالمین

تعظیم و توقیر نبوی ﷺ

اسی طرح رسول محتشم ﷺ اور آپ ﷺ کی طرف منسوب ہر چیز کی دل کی اتھاہ
 گہرائیوں سے تعظیم و توقیر بھی ”ایمان بالرسالۃ“ کا لازمی مطالبہ ہے۔ یہ ایسا لازمی تقاضا ہے
 کہ اگر اس کا لحاظ نہ کیا جائے تو تمام عبادات اور اعمال صالحہ کے اکارت جانے کا خدشہ و شائبہ
 ہی نہیں، بلکہ یقینی امر ہے۔ اس کے دلائل سے بھی قرآن و حدیث بھرے پڑے ہیں، جن کی
 تفصیل کی یہ مختصر تحریر مستحتمل نہیں ہو سکتی۔

اطاعت و اتباع نبوی ﷺ

علیٰ ہذا القیاس، ہر حالت میں اور ہر قیمت پر سفر زندگی کے قدم قدم اور ہر موڑ پر نبی
 رحمت ﷺ کی اطاعت و اتباع بھی ”ایمان بالرسالۃ“ کا بنیادی تقاضا ہے۔ قرآن و سنت اور
 فقہی اعتبار سے یہ وہ بنیادی تقاضا ہے جس کے بغیر نہ قرب الہی اور ولایت کا درجہ حاصل کیا جاسکتا
 ہے، نہ دنیا میں قلبی اطمینان و سکون اور ہمہ جہتی عزت و وقار حاصل کیا جاسکتا ہے اور نہ اخروی
 کامیابی پائی جاسکتی ہے، علاوہ ازیں ایمان بالرسول ﷺ اور حب رسول ﷺ کا دعویٰ کرنا اور
 معاملات زندگی میں رنگ و بوئے نبوی ﷺ کی جھلک نہ آنا، دین کے ساتھ ایک قسم کا مذاق اور
 دنیائے کفر کو اسلام سے متنفر اور مزید دور کرنے کا افسوس ناک رویہ ہے۔

بد قسمتی سے اس وقت مسلمان عوام سے لے کر سربراہان حکومت اور دین کے دعوے داروں
 کی اکثریت (الا ماشاء اللہ) اسی دینی مذاق، عملی منافقت اور دوغلی پالیسی کا شکار ہیں، جس کا نتیجہ

ماہنامہ نور الحبيب بحیثیت شریف (44) جون ۲۰۰۷ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
یہ ہے کہ ہر سو ذلت و خواری اور پستی و غلامی اور کمزوری امت مسلمہ کا مقدر بنتی جا رہی ہے۔ معیشت
و معاشرت، تجارت، مزارعت، معاملات، لین دین، خوشی غمی، تہذیب، تمدن، ثقافت، تفریح،
حکومت، سیاست، سفارت، وزارت، صدارت، بین الاقوامی تعلقات و معاملات سے لے کر
عبادات، تصوف، روحانیت، تعلیم و تدریس، وعظ و نصیحت، امامت و خطابت اور مدارس و جامعات
تک زندگی کا کون سا ایسا شعبہ اور پہلو ہے، جس میں نبی رحمت ﷺ نے دنیوی و اخروی فلاح کا
ضامن اسوۂ حسنہ اور کامیابی کی ضامن تعلیمات و ہدایات نہ چھوڑی ہوں، مگر بد قسمتی اور سوئے
اتفاق سے امت مسلمہ کی موجودہ افسوس ناک اور ناگفتہ بہ صورت حال یہ ہے کہ ہر شعبہ زندگی سے
متعلق مسلمانوں کی اکثریت اگرچہ اس شعبہ میں تعلیمات و ہدایات نبوی ﷺ کی صداقت کا
زبانی تو اقرار و اعتراف کرتی ہے مگر عملی طور پر ان کو اپنانے، قانون کا درجہ دینے، نظام حکومت کا
حصہ بنانے اور مذہبی تقریبات و معاشرتی رسوم کی جگہ دینے کے لیے محض اس لیے تیار نہیں کہ
تعلیمات نبوی ﷺ اور اسوۂ رسول ﷺ کی پیروی میں خواہشات نفس کی تکمیل نہیں ہوتی،
حفظ نفس حاصل نہیں ہوتا، نام نمود اور شہرت کے حصول میں فرق آتا اور ذاتی، گروہی، مسلکی، مالی،
حکومتی اور سیاسی مفادات پر زد پڑتی ہے۔ ظاہر ہے اور یقینی بات ہے کہ امت مسلمہ کے عوام
بالعموم اور علماء و مشائخ و حکمران بالخصوص جب تک نام نہاد مصلحت و حکمت پر مبنی اس بزدلانہ اور
منافقانہ طرز عمل کو چھوڑ کر ڈنکے کی چوٹ اور ہر خوف و طمع سے بے نیاز ہو کر تعلیمات و ہدایات
نبوی ﷺ کی تصدیق نہیں کرتے اور ہر قیمت پر عملی جامہ پہنانے کی جرأت نہیں کرتے،
موجودہ من حیث الامۃ ذلت و اہانت آمیز صورت حال سے نجات نہیں پائی جاسکتی۔ شاید ایسی ہی
صورت حال کے لیے کہا گیا ہے:

تَرْجُوا النِّجَاةَ وَلَمْ تَسْلُكْ مَسَالِكَهَا

اِنَّ السَّفِيْنَۃَ لَا تَجْرٰی عَلٰی الْیَسْرِ

”اے مخاطب! تو نجات کی امید رکھتا ہے مگر اس کے حصول کے متعین راستوں
پر چلنے کی کوشش نہیں کرتا، تو یاد رکھ تیری یہ امید کبھی پوری نہیں ہوگی کیوں کہ کشتی کبھی
خشکی پر نہیں چلا کرتی۔“

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

یہ بات دعوائے ایمان و محبت، بلکہ انصاف کے بھی خلاف ہے کہ آدمی اظہار محبت کے طور پر محافل، جلسے جلوسوں، اشتہاروں، شکروں اور نعروں جیسے آسان اور مباح درجہ کے طریقہ ہائے محبت پر تو بڑا زور لگائے، مگر زندگی میں ہر موقع اور ہر قدم پر دل و جان سے حضور ﷺ کی اتباع اور آپ ﷺ کے رنگ میں رنگے جانے کے فرض و واجب حکم پر عمل کرنے سے شرم و عار محسوس کرے یا کسی قسم کی نرمی، سستی، مداہنت اور چشم پوشی کا مظاہرہ کرے۔ اسی لیے کہا گیا ہے:

گر نہ داری از محمد رنگ و بو

از زبان خود میلا نام او

اسلام میں حضور اکرم ﷺ کا مرتبہ و مقام العیاذ باللہ کسی ”بابائے قوم“ کا نہیں کہ اس کی ولادت و برسی پر بھرپور انداز میں خراج عقیدت پیش کر دیا جائے اور اس کے قصیدے پڑھ دیے جائیں، بس اللہ اللہ خیر سلا۔ سچی بات یہی ہے کہ محبت نبوی میں ابھی کمی ہے جس کا ثبوت یہ ہے کہ:

لو كان حبك صادق لاطعته

ان المحب لمن يحب مطيع

”اگر تیری محبت سچی ہوتی تو تو آپ ﷺ کی اطاعت کرتا، کیوں کہ محبت ہمیشہ

اپنے محبوب کا فرمان بردار ہوا کرتا ہے“-----

علاوہ ازیں خالصتاً مادی نقطہ نظر سے بھی دیکھا جائے تو اسلامی تاریخ اس امر پر گواہ ہے کہ اللہ کریم نے ہر قسم کی عزت اور کامیابی و کامرانی اتباع نبوی ﷺ میں ہی رکھی ہے۔ اس حوالے سے تمام نصوص و واقعات کا خلاصہ یہ ہے کہ:

مقام خویش اگر خواہی دریں دیر

بحق دل بند و راہ مصطفیٰ رو

حوالہ جات

۱ قاضی ابوالفضل عیاض، الشفاء شریف، حقوق مصطفیٰ، مکتبہ تجاریہ، مصر، جلد ۲، صفحہ ۳

۲ ابوبکر بھاص، احکام القرآن، جلد ۲ صفحہ ۲۶۰ مطبوعہ مصر ۱۳۲۷ھ (تحت آیت)

۳ (الف) صحیح بخاری (کتاب الشروط باب الشروط فی الجہاد و

ماہنامہ نور الحبیب بحبیرو شریف ﴿46﴾ جون ۲۰۰۴ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

المصالحة..... الخ) طبع کلاں کراچی، جلد ۱، صفحہ ۳۸۰

(ب) صحیح مسلم (باب صلح الحديبيه) طبع کلاں قدیمی کتب خانہ کراچی، جلد ۲، صفحہ ۲۶

۴ (الف) بخاری (کتاب الصلح باب کیف یکتب هذا) طبع کلاں

کراچی، جلد ۱، صفحہ ۳۷۲

(ب) صحیح مسلم، کتاب الجہاد، باب صلح الحديبيه

(ج) مشکوٰۃ المصابیح (باب الصلح) سعید کمپنی کراچی، صفحہ ۳۵۵

۵ تفصیل کے لیے ملاحظہ ہو:

(الف) صحیح بخاری طبع کلاں کراچی، جلد ۲، صفحہ ۷۰۲

(ب) صحیح مسلم، طبع کلاں کراچی، جلد ۱، صفحہ ۱۱۲

(ج) جامع ترمذی، طبع کلاں کراچی، صفحہ ۴۵۸

(د) ابن سعد، الطبقات الکبریٰ، طبع بیروت، ۱۳۸۰ھ جلد ۱، صفحہ ۲۰۰

(ه) بلاذری، انساب الاشراف، مصر، جلد ۱، صفحہ ۱۲۰:۱۲۱

(و) ابن کثیر، البدایہ و النہایہ، جلد ۳، صفحہ ۳۸

۶ صحیح بخاری (باب کیف کان بدء الوحی) جلد ۱، صفحہ ۴

۷ سنن نسائی (کتاب الجنائز باب النیاحۃ علی المیت) جلد ۱، صفحہ ۸۹،

طبع کلاں کراچی

۸ سنن ابی داؤد (کتاب الجہاد باب فی سکنی الشام) جلد ۱، صفحہ ۳۳۶

۹ سنن ابی داؤد (کتاب القضاء باب اذا علم الحاکم صدق شہادۃ

الواحد الخ) جلد ۲، صفحہ ۵۱۸

۱۰ صحیح مسلم (کتاب البر و الصلۃ باب من لعنہ النبی او سبه..... الخ)

جلد ۲، صفحہ ۳۲۴

۱۱ تفصیل کے لیے دیکھیے قاضی عیاض، الشفاء، جلد ۲، صفحہ ۴-۵



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

رسول مکرم شہ انبیاء ﷺ

لبوں پر سجا نام شاہ شہاں کا
ہوا ”نعت“ ہر لفظ میرے دہاں کا
کھلے ان کی یادوں کے غنچے سراسر
کھلا جیسے دروازہ باغ جناں کا
اُتر آئیں صحن چمن میں بہاریں
رہا ڈر نہ کوئی بھی باد خزاں کا
وہ جس قافلے کے بھی رہبر ہوئے ہیں
ہر اک سمت شہرہ ہے اُس کارواں کا
رسول مکرم شہ انبیاء نے
رکھا دل ہمیشہ دل آزر دگاں کا
ہوئے منکشف ان پہ سر زمینی
کھلا ان پہ ہر ایک راز آسماں کا
میں واحد غلام شفیع ام ہوں
نہیں خوف مجھ کو کوئی این و آں کا
ﷺ

صاحبزادہ ابوالحسن واحد رضوی



محبتِ رسول ﷺ ضروری کیوں؟

آس محمد سعیدی

محمد ﷺ کی محبت دین حق کی شرط اوّل ہے
اسی میں ہو اگر خامی تو سب کچھ نامکمل ہے

ہر انسان کو یہ بات اپنے دل و دماغ میں راسخ کر لینی چاہیے کہ حضور اکرم نور مجسم رحمت عالم ﷺ کی ذات اقدس اصل دین ہے، آپ ﷺ کی محبت شرط ایمان ہے، جس دل میں آپ کی محبت نہیں، وہ ویران ہے۔ مطالع المسرات میں ہے کہ حضور اکرم ﷺ کی محبت اللہ رب العزت کی محبت کے لیے شرط ہے، یعنی جو شخص اللہ تعالیٰ سے محبت کرنا چاہتا ہے اس کے لیے لازم ہے کہ پہلے سیدہ آمنہ رضی اللہ تعالیٰ عنہا کے لال، احمد مجتبیٰ محمد مصطفیٰ ﷺ سے محبت کرے۔ سعادة الدارين اور الابریز میں بھی اسی طرح مذکور ہے۔ نیز ہر ذی شعور انسان پر یہ بات عیاں ہے کہ جب تک مسلمانوں کے دلوں میں محبت رسول کا غلبہ رہا تب تک عزت و تمکنت اور فتح و عروج ان کا مقدر رہا، بڑی بڑی باطل اور سرکش قوتیں ان کے زیر نگین رہیں، لیکن جب یہ تعلق اور رشتہ کمزور ہوا تو مسلمانوں کا عروج زوال میں تبدیل ہو گیا۔ حتیٰ کہ آج مسلمانوں کی حالت ناگفتہ بہ ہے:

ان کے جو ہم غلام تھے، خلق کے پیش واپس رہے
ان سے پھرے، جہاں پھرا، آئی کمی وقار میں

حضور ﷺ کی محبت فرض عین ہے

اللہ تعالیٰ قرآن پاک میں ارشاد فرماتا ہے:

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

﴿قُلْ اِنْ كَانَ آبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَ عَشِيْرَتُكُمْ وَاَمْوَالٌ اَقْتَرَفْتُمُوْهَا وَ تِجَارَةٌ تَخْشَوْنَ كَسَادَهَا وَ مَسَاكِنُ تَرْضَوْنَهَا اَحَبُّ اِلَيْكُمْ مِنَ اللّٰهِ وَ رَسُوْلِهِ وَ جِهَادٍ فِیْ سَبِيْلِهِ فَتَرْبِضُوْا حَتّٰی يَأْتِيَ اللّٰهُ بِاَمْرِهٖ وَ اللّٰهُ لَا يَهْدِی الْقَوْمَ الْفٰسِقِيْنَ﴾ --- [التوبہ، ۹: ۲۴]

”تم فرماؤ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا کنبہ اور تمہاری کمائی کے مال اور وہ سودا جس کے نقصان کا تمہیں ڈر ہے اور تمہارے پسند کا مکان، یہ چیزیں اللہ اور اس کے رسول ﷺ اور اس کی راہ میں لڑنے سے زیادہ پیاری ہیں تو راستہ دیکھو، یہاں تک کہ اللہ تعالیٰ حکم لائے اور اللہ تعالیٰ فاسقوں کو راہ نہیں دیتا“ ---

اس آیت مبارکہ میں اللہ تبارک و تعالیٰ نے واضح کر دیا کہ جس آدمی کے دل میں اللہ ﷻ اور اس کے پیارے محبوب دانائے غیوب شہنشاہ مخلوق ﷺ کی محبت اور اللہ تعالیٰ کے راستے میں جہاد کرنے کی محبت ہوگی، وہی دنیا و آخرت میں کامیاب ہے اور اگر خدا نخواستہ ان تینوں محبتوں پر کسی اور چیز کی محبت غالب آگئی تو پھر ذلت و رسوائی اس انسان کا حصہ بن جائے گی۔ یاد رکھیں! اگر کوئی ان میں سے کسی ایک کی محبت کا دعویٰ کرے کہ مجھے اللہ سے محبت ہے تو وہ اپنے دعویٰ میں جھوٹا ہے، اس لیے کہ اللہ تعالیٰ فرماتا ہے، جس نے میری محبت کا دعویٰ کیا، اسے چاہیے کہ وہ آپ ﷺ کا اتباع کرے۔ اسی طرح اگر کوئی جہاد میں نکلتا ہے اور کہتا ہے کہ میرے دل میں جہاد کی محبت ہے اور اللہ کی محبت ہے، تو وہ بھی اپنے دعویٰ میں جھوٹا ہے کیوں کہ اللہ تعالیٰ کی محبت آقا ﷺ کی محبت کے بغیر حاصل نہیں ہو سکتی اور اسی طرح جہاد کی محبت بھی رسول اللہ ﷺ کی محبت کے بغیر حاصل نہیں ہو سکتی بلکہ جو ایسا دعویٰ کرتا ہے وہ یہود و نصاریٰ کے طریقے پر ہے، کیوں کہ ایسا دعویٰ وہ کرتے تھے یا پھر منافقین کیا کرتے تھے، لہذا ایسا دعویٰ کوئی مومن نہیں کر سکتا۔ اس لیے کہ میرے آقا ﷺ کے جاں نثاروں کا عمل یہی رہا ہے کہ اگر انھوں نے دعویٰ کیا ہے تو رسول اللہ ﷺ کی محبت کا ہی کیا ہے۔ ہاں! جو آقا ﷺ کی محبت سے سرشار ہے، اس کے دل میں یقیناً تینوں محبتیں موجود ہوں گی، بلکہ ایک مقام پر میرے آقائے نامدار، مدنی تاجدار، رسولوں کے سالار، غریبوں کے غم خوار، بے کسوں کے مددگار، شافع روز شمار، محبوب پروردگار، عطاء پروردگار، دو جہاں کے مالک و مختار ﷺ نے ارشاد فرمایا:

ماہ نامہ ”نور الحبیب“ بصیرپور شریف ﴿ ۲۲ ﴾ ربیع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”تم میں سے کوئی شخص اس وقت تک مومن نہیں ہوگا جب تک کہ میں اس کے

نزدیک اس کے والد، اس کی اولاد اور تمام لوگوں سے زیادہ محبوب نہ ہو جاؤں۔“---

[صحیح بخاری، جلد ۱، صفحہ ۷، قدیمی کتب خانہ کراچی]

پس کسی مومن کا ایمان اس وقت تک سچا نہیں ہو سکتا اور نہ ہی وہ ایمان کی مٹھاس چکھ سکتا ہے

جب تک کہ اللہ ﷻ اور اس کا رسول ﷺ اس کے نزدیک سب سے زیادہ محبوب نہ ہو جائیں۔

نیز حضور ﷺ کا ارشاد گرامی ہے:

”جس شخص نے میری سنت کو زندہ کیا اس نے مجھ سے محبت کی اور جس شخص نے

مجھ سے محبت کی وہ میرے ساتھ جنت میں ہوگا۔“---

[الشفاء بتعریف حقوق المصطفیٰ، صفحہ ۳۹۳]

حضور اکرم ﷺ کی محبت ہی اصل ایمان ہے

مروی ہے کہ رسول اکرم نور مجسم ﷺ کی خدمت میں کسی نے عرض کیا، یا رسول اللہ! میں سچا پکا

مومن کب بنوں گا؟ حضور اکرم ﷺ نے فرمایا، تو جب اللہ تعالیٰ سے محبت کرے گا۔ اس نے

عرض کیا، میرے آقا! میری محبت اللہ تعالیٰ سے کب ہوگی؟ فرمایا، جب تو اس کے رسول ﷺ

سے محبت کرے گا۔ پھر عرض کیا، اللہ تعالیٰ کے حبیب ﷺ سے میری محبت کب ہوگی؟ فرمایا،

جب تو ان کے طریقے پر چلے گا اور ان کی سنت کی پیروی کرے گا اور ان سے محبت کرنے والوں

کے ساتھ محبت کرے گا اور ان سے بغض رکھنے والوں کے ساتھ بغض رکھے گا اور کسی سے محبت

کرے تو ان کی وجہ سے کرے اور اگر کسی سے عداوت رکھے تو ان کی وجہ سے رکھے۔

پھر فرمایا:

”لوگوں کا ایمان ایک جیسا نہیں، بلکہ جس کے دل میں میری محبت جتنی زیادہ ہوگی

اتنا ہی اس کا ایمان قوی ہوگا، یوں ہی لوگوں کا کفر ایک جیسا نہیں، بلکہ جس کے دل میں

میرے متعلق غضب جتنا زیادہ ہوگا، اس کا کفر بھی اتنا ہی بڑا ہوگا۔“---

پھر فرمایا:

”خبردار! جس کے دل میں میری محبت نہیں، اس کا ایمان نہیں، خبردار! جس کے

دل میں میری محبت نہیں، اس کا ایمان نہیں ہے، خبردار! جس کے دل میں میری محبت

نہیں ہے، اس کا ایمان ہی نہیں ہے۔“--- [دلائل الخیرات]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

میرے مسلمان بھائی! محبوب کبریا ﷺ سے محبت، دوزخ سے بچنے کا ذریعہ ہے، جیسا کہ حضرت شاہ غلام علی دہلوی قدس سرہ العزیز فرماتے ہیں:

”ایک دفعہ دوزخ کا خوف مجھ پر غالب ہوا، میں عالم بالا میں سرور عالم ﷺ کی زیارت سے مشرف ہوا، حضور ﷺ نے فرمایا، جو ہم سے محبت رکھتا ہے، وہ دوزخ میں نہ جائے گا۔۔۔۔۔ [تذکرہ مشائخ نقشبندیہ]

وجوہات محبت رسول ﷺ

حضور ﷺ سے محبت کرنے کی وجوہات میں سے فقط دس وجوہ مندرجہ ذیل ہیں:

① انسان عام طور پر حسن و جمال سے محبت کرتا ہے اور اللہ تعالیٰ نے نبی کریم ﷺ کو کائنات میں سب سے زیادہ حسن و جمال عطا فرمایا ہے، جیسا کہ حضرت جابر بن سمرہ رضی اللہ عنہ بیان کرتے ہیں کہ میں نے رسول اللہ ﷺ کو ایک رات دیکھا جب بادل نہیں تھے، آپ نے سرخ حلہ پہنا ہوا تھا، میں کبھی آپ کی طرف دیکھتا اور کبھی چاند کی طرف، بلاشبہ آپ ﷺ میرے نزدیک چاند سے زیادہ حسین تھے۔ [جامع ترمذی، صفحہ ۵۶۸]

② انسان علم و حکمت والے سے محبت کرتا ہے اور اللہ تعالیٰ نے نبی کریم ﷺ کو کائنات میں سب سے زیادہ علم عطا فرمایا ہے، کیوں کہ اللہ تعالیٰ نے تمام مخلوق کو جو علم دیا، اس کے متعلق فرمایا: ”اور تمہیں جو علم دیا ہے، وہ تھوڑا ہی ہے۔۔۔۔۔ [بنی اسرائیل ۸۵: ۱۷] جب کہ نبی اکرم ﷺ کو جو علم عطا کیا، اس کے متعلق فرمایا:

”اور اللہ تعالیٰ نے آپ (ﷺ) کو ان تمام چیزوں کا علم دے دیا، جن کو آپ (پہلے) نہیں جانتے تھے اور اللہ کا آپ (ﷺ) پر فضل عظیم ہے۔۔۔۔۔ [النساء ۴: ۱۱۳]

غور کیجیے! اللہ تعالیٰ تمام مخلوقات کے علم کو تھوڑا فرما رہا ہے، تو جس کے علم کو وہ عظیم فرما دے، اس کی وسعتوں اور عظمتوں کا کون اندازہ کر سکتا ہے؟

③ بعض لوگ داد و دہش اور جو دوسخا سے محبت کرتے ہیں اور رسول اللہ ﷺ نے اس قدر سخاوت کی کہ اللہ تعالیٰ نے فرمایا:

”اور نہ آپ اپنے ہاتھ کو پوری طرح کھول دیں۔۔۔۔۔ [بنی اسرائیل ۲۹: ۱۷]

④ انسان زہد و تقویٰ اور عبادت و ریاضت سے محبت کرتا ہے اور رسول اللہ ﷺ نے اس قدر عبادت کی کہ اللہ تعالیٰ نے فرمایا:

ماہ نامہ ”نور الحبيب“ بصیرپور شریف ﴿ ۲۳ ﴾ ربیع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”اے چادر لپیٹنے والے (محبوب)! رات کو (نماز میں) تھوڑا قیام کیا کریں۔“ [المزمل، ۷۳: ۱-۲]

⑤ انسان اس شخص سے محبت کرتا ہے، جو نرم دل اور رحم کرنے والا ہو اور رسول اللہ ﷺ سب سے زیادہ نرم دل اور رحیم تھے۔ اللہ تعالیٰ ارشاد فرماتا ہے:

”تو اللہ کی کیسی (بے پایاں) رحمت سے آپ ان (مسلمانوں) کے لیے نرم دل ہوئے اور اگر آپ ﷺ تند خو اور سخت دل ہوتے تو وہ ضرور آپ کے گرد و پیش سے بھاگ جاتے۔“ [آل عمران ۱۵۹: ۳]

ایک اور مقام پر ارشادِ باری ہے:

”بے شک تمہارے پاس تم میں سے ایک عظمت والے رسول تشریف لائے، ان پر تمہارا مشقت میں پڑنا سخت گراں ہے، وہ تمہاری بھلائی بہت چاہنے والے ہیں اور مومنوں پر بہت شفیق اور رحیم ہیں۔“ [التوبہ، ۹: ۱۲۸]

⑥ انسان اس سے محبت کرتا ہے، جس کے اخلاق اچھے ہوں اور بد خلق سے متنفر ہوتا ہے اور رسول اللہ ﷺ کے اخلاق سب سے اچھے تھے۔ اللہ تعالیٰ ارشاد فرماتا ہے:

”اور بلاشبہ آپ ﷺ خلقِ عظیم پر فائز ہیں۔“ [القلم، ۶۸: ۴]

⑦ انسان کو جس سے علم اور ادب حاصل ہو، اس سے محبت کرتا ہے اور رسول اللہ ﷺ مومنوں کو تعلیم دیتے تھے اور ان کا تزکیہ کرتے تھے۔ اللہ تعالیٰ ارشاد فرماتا ہے:

”بے شک اللہ کا بڑا احسان ہوا مسلمانوں پر کہ ان میں انھیں میں سے ایک رسول بھیجا، جو ان پر اس کی آیتیں پڑھتا ہے اور انھیں پاک کرتا ہے اور انھیں کتاب و حکمت سکھاتا ہے اور وہ ضرور اس سے پہلے کھلی گمراہی میں تھے۔“ [آل عمران، ۳: ۱۶۴]

⑧ انسان اس سے محبت کرتا ہے، جس کی وجہ سے اس کو دنیا میں کسی مصیبت اور عذاب سے نجات ملے اور نبی کریم ﷺ کی وجہ سے اللہ تعالیٰ نے آسمانی عذاب بھیجنے کا سلسلہ بند کر دیا۔ چنانچہ اللہ تعالیٰ ارشاد فرماتا ہے:

”اور اللہ کی شان نہیں کہ لوگوں کو عذاب دے، دریاں حالے کہ (اے محبوب!)

آپ ان میں موجود ہوں۔“ [الانفال، ۳۳: ۳۳]

⑨ جس کی وجہ سے دنیا کی مصیبت سے نجات ملے، جب انسان اس سے محبت کرتا ہے، تو

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

اس سے محبت کرنا زیادہ لائق ہے، جس کی وجہ سے اس کو آخرت کی مصیبت اور عذاب سے نجات ملے اور آخرت میں جب ہیبت الہی سے تمام انبیاء و رسل علیہم السلام خوفزدہ ہوں گے، جب کوئی کسی کے کام نہیں آئے گا، سب نفسی نفسی کہہ رہے ہوں گے، اس وقت صرف نبی اکرم ﷺ ہی کام آئیں گے اور اللہ تعالیٰ سے شفاعت کر کے لوگوں کو مصیبت سے چھڑائیں گے اور جنت میں داخل کریں گے۔ [شرح صحیح مسلم، جلد ۱، صفحہ ۴۲۹]

⑤ انسان اس سے محبت کرتا ہے، جو اس پر احسان کرے اور رسول اللہ ﷺ نے جو نوع انسانیت پر عموماً اور مسلمانوں پر خصوصاً احسان کیے ہیں، ان کو کون شمار کر سکتا ہے؟ لوگ بے تحاشا جہنم کی طرف بھاگ رہے تھے، آپ ﷺ ان کو پکڑ پکڑ کر جہنم سے جنت کی طرف لائے، پتھر کھا کر، گالیاں سن کر ان جفاکشوں کو دائمی نعمتوں کی طرف بلاتے رہے، دنیا میں نیکی کے ساتھ جینے اور حق کی راہ میں مرنے کا چلن سکھاتے رہے، جن کی تعلیم و تربیت نے کایا پلٹ دی، بت پرستوں کو بت شکن، راہزنوں کو راہ نما اور عصیاں شعاروں کو رشک قدسیاں بنا دیا۔

خلاصہ کلام یہ ہے کہ کوئی انسان جمال سے محبت کرتا ہے، تو حضور ﷺ جیسا کوئی جمیل نہیں اور اگر کوئی کمال سے محبت کرتا ہے، تو حضور ﷺ جیسا کسی میں کمال نہیں، آپ ﷺ ایسی با کمال ہستی ہیں کہ اللہ تعالیٰ نے سلسلہ تخلیق نبوت کو آپ ﷺ پر ختم کر دیا، اگر احسان کرنے والے سے محبت کرتا ہے، تو حضور ﷺ محسن اعظم ہیں، دنیا کی نعمت ہو یا آخرت کی، ہر نعمت آپ ﷺ کے ذریعہ اور آپ ﷺ کے وسیلہ سے ملتی ہے، تو ایسے معلم و محسن، حسین و جمیل اور صاحب کمال سے جتنی محبت کی جائے، وہ کم ہے اور حق یہ ہے کہ حضور ﷺ کو نہ صرف اپنے ماں باپ، اولاد اور تمام لوگوں سے زیادہ چاہا جائے، بلکہ اپنے آپ سے بھی بڑھ کر چاہا جائے۔

رسول اللہ ﷺ سے محبت کی علامات

رسول اللہ ﷺ سے محبت کی بہت سی علامتیں ہیں، ہم یہاں پر ان سے فقط دس علامتوں کا

بیان کر رہے ہیں:

① جس شخص سے محبت ہوتی ہے، انسان اس کی اطاعت اور اتباع کرتا ہے۔ سورسول اللہ ﷺ

سے محبت کی علامت یہ ہے کہ آپ ﷺ کے احکام پر عمل کیا جائے، آپ ﷺ کے نقش قدم پر

چلا جائے اور جن کاموں سے آپ ﷺ نے منع کیا ہے، ان سے اجتناب کیا جائے، خواہ

تکلیف ہو یا راحت، خوشی ہو یا رنج، تنگ دستی ہو یا خوش حالی، ہر حال میں آپ ﷺ کا

ماہ نامہ "نور الحبیب" بصیرپور شریف ﴿ ۲۶ ﴾ ربیع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
مطلقاً اتباع کیا جائے، خواہ کسی کام کی حکمت عقل میں آئے یا نہ آئے اور کسی فعل کا فائدہ سمجھ میں
آئے یا نہ آئے۔ جو کام آپ ﷺ نے کیا ہو، اس کام کو صرف اس نیت سے کیا جائے کہ
چوں کہ آپ ﷺ نے یہ کام کیا ہے، اس لیے ہم کر رہے ہیں۔ حضرت سیدنا زید بن
اسلم ؓ اپنے والد سے روایت کرتے ہیں کہ میں نے دیکھا کہ حضرت سیدنا عمر بن الخطاب ؓ
نے حجر اسود کو بوسہ دیا اور کہا:

”اگر میں نے یہ نہ دیکھا ہوتا کہ رسول اللہ ﷺ نے تجھے بوسہ دیا ہے، تو میں

تجھے کبھی بوسہ نہ دیتا۔“ --- [صحیح بخاری، جلد ۱، صفحہ ۲۱۸]

② محبت کی دوسری علامت یہ ہے کہ جس شخص کو کسی سے محبت ہوتی ہے، وہ اپنے محبوب کا نہ تو
کوئی عیب دیکھ سکتا ہے اور نہ ہی اسے سن سکتا ہے۔ جیسا کہ حضرت ابو ذر ؓ بیان کرتے ہیں
کہ نبی اکرم ﷺ نے فرمایا:

”کسی شے کی محبت تم کو (اس کا عیب دیکھنے سے) اندھا کر دیتی ہے اور (اس کا

عیب سننے سے) بہرا کر دیتی ہے۔“ --- [سنن ابو داؤد، جلد ۲، صفحہ ۲۳۳]

③ محبت کی تیسری علامت یہ ہے کہ سچی محبت کرنے والا ہر وقت اپنے محبوب کے ذکر میں
رطب اللسان رہتا ہے۔ کبھی اس کے اقوال کا ذکر کرتا ہے، کبھی اس کے افعال کا تذکرہ کرتا ہے
غرضیکہ کہ اس کا دل ہر وقت اپنے محبوب کے ساتھ اٹکا رہتا ہے۔ جیسا کہ حضرت ام المومنین
سیدہ عائشہ صدیقہ رضی اللہ تعالیٰ عنہا سے مروی ہے کہ حضور اکرم نور مجسم ﷺ فرماتے ہیں:
”جو شخص جس سے محبت کرتا ہے اس کا اکثر ذکر کرتا رہتا ہے۔“ ---

[کنز العمال، جلد ۱، صفحہ ۳۸۱]

م ندرجہ بالا حدیث پاک سے یہ عیاں ہوتا ہے کہ جو شخص سال میں فقط ایک مرتبہ ”عید میلاد النبی“
کی محفل سجالے، پھر بقیہ سال سود، رشوت، زنا، جھوٹ، چوری، شراب نوشی اور نماز نہ پڑھنا وغیرہ
فتیج کامواں میں گزار دے، تو وہ شخص ہرگز ہرگز محبت رسول کہلانے کا مستحق نہیں ہو سکتا۔ ہاں!
اس شخص کو محبت رسول کہا جاسکتا ہے، جو روزانہ دیگر فرائض کے ساتھ ساتھ حضور اکرم ﷺ کی
بارگاہ اقدس میں بلا ناغہ درود و سلام کا نذرانہ بھی پیش کرتا رہتا ہے۔

④ محبت کی چوتھی علامت یہ ہے کہ محبوب کا ذکر سننے سے محبت خوش ہوتا ہے، لہذا جب

رسول اللہ ﷺ کی نعت پڑھی جا رہی ہو اور آپ کے فضائل و کمالات بیان کیے جا رہے ہوں

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ

تو جن چہروں پر خوشی و مسرت کے آثار ہوں، جو چہرے پھول کی طرح کھل جائیں، جو لوگ آپ ﷺ کی تعریف سن کر وجد میں آنے لگیں اور مسرت سے نعرے لگائیں، وہ آپ ﷺ کے محبت ہیں اور جن لوگوں کے چہرے آپ ﷺ کے فضائل و کمالات سن کر مرجھا جائیں، جو لوگ آپ ﷺ کے محامد اور محاسن سن کر غیظ و غضب میں آجائیں، جو لوگ آپ ﷺ کا ذکر کرنے اور آپ ﷺ پر صلوٰۃ و سلام پڑھنے سے روکیں اور منع کریں، وہ آپ ﷺ کے ہرگز محبت نہیں ہیں۔

⑤ محبت کی پانچویں علامت یہ ہے کہ رسول اللہ ﷺ کے ذکر کے وقت آپ ﷺ کی تعظیم و توقیر اور آپ ﷺ کا اسم مبارک سننے پر اظہارِ خضوع و خشوع کیا جائے، جیسا کہ حضرت شیخ عبدالحق محدث دہلوی رحمۃ اللہ تعالیٰ علیہ لکھتے ہیں کہ ابوالبراہیم یحییٰ فرماتے ہیں:

”ہر مسلمان پر لازم ہے کہ جب اس کے سامنے رسول اللہ ﷺ کا ذکر کیا جائے تو وہ ادب اور احترام سے سنے اور بدن کو جنبش تک نہ دے اور خود پر اس طرح ہیبت و جلال طاری کر لے گویا کہ وہ رسول اللہ ﷺ کے سامنے کھڑا ہے۔“---

[مدارج النبوة، جلد ۱، صفحہ ۳۰۰]

⑥ محبت کی چھٹی علامت یہ ہے کہ محبوب کا ذکر سننے کے بعد محبوب کے حق میں دعا کرے۔ اس لیے رسول اللہ ﷺ سے محبت کی علامت یہ ہے کہ جب کوئی مسلمان آپ ﷺ کا نام لے یا اس کے سامنے آپ ﷺ کا نام لیا جائے، تو وہ آپ ﷺ پر صلوٰۃ و سلام (درود شریف) پڑھے۔ جیسا کہ علامہ ابن قیم جوزی لکھتے ہیں:

”امام ابو جعفر طحاوی اور علامہ ابو عبد اللہ حلیمی کا مسلک یہ ہے کہ جب بھی کوئی شخص

آپ ﷺ کا ذکر کرے، تو اس پر آپ ﷺ کے ذکر کے ساتھ درود شریف پڑھنا فرض ہے، اگر نہیں پڑھے گا، تو گناہ گار ہوگا۔“--- [شرح صحیح مسلم، جلد ۱، صفحہ ۴۴۳]

⑦ محبت کی ساتویں علامت یہ ہے کہ محبت کے دل میں محبوب سے ملاقات کا بہت زیادہ شوق ہو، جس طرح کہ ہر طالب اور محبت اپنے مطلوب اور محبوب سے ملاقات کا متمنی ہوتا ہے۔ اس لیے رسول اللہ ﷺ سے محبت کی علامت یہ ہے مسلمان کے دل میں آپ ﷺ کی زیارت اور آپ ﷺ سے ملاقات کا شوق ہو۔ حضرت سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

ماہ نامہ ”نور الحبیب“ بصیرپور شریف ۲۸ ربيع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”میری امت میں مجھے سے سب سے زیادہ محبت کرنے والے لوگ میرے بعد

ہوں گے، ان میں سے کسی ایک شخص کی یہ تمنا ہوگی کہ کاش اس کے تمام اہل اور مال کے بدلہ میں اس کو میری زیارت ہو جائے۔“ --- [صحیح مسلم، جلد ۲، صفحہ ۳۷۹]

⑧ محبت کی آٹھویں علامت یہ ہے کہ انسان محبوب کے محبوبوں سے بھی محبت کرتا ہے۔ اس لیے رسول اللہ ﷺ سے محبت کا تقاضا یہ ہے کہ رسول اللہ ﷺ کے اصحاب، اہل بیت اور ازواج مطہرات سے بھی محبت کی جائے۔ جیسا کہ حضرت سیدنا عبد اللہ بن مغفلؓ بیان کرتے ہیں کہ رسول اللہ ﷺ نے ارشاد فرمایا:

”میرے صحابہ کرام کے بارے میں اللہ تعالیٰ سے ڈرو، میرے بعد انھیں اعتراضات کا نشانہ نہ بنانا۔ جس نے ان سے محبت کی، اس نے میری محبت کی وجہ سے محبت کی اور جس نے ان سے بغض رکھا، اس نے میرے ساتھ بغض کی وجہ سے ان سے بغض رکھا، جس نے انھیں اذیت پہنچائی، اس نے مجھے اذیت پہنچائی اور جس نے مجھ کو اذیت پہنچائی اس نے اللہ تعالیٰ کو اذیت دی (ناراض کیا) اور جس نے اللہ تعالیٰ کو اذیت پہنچائی، قریب ہے اللہ تعالیٰ اسے پکڑے۔“ --- [مشکوٰۃ المصابیح، صفحہ ۵۵۴]

⑨ محبت کی نویں علامت یہ ہے کہ جس کو کسی شخص سے محبت ہو، وہ اس کی نسبتوں سے بھی محبت کرتا ہے، سو جس کو رسول اللہ ﷺ سے محبت ہے، وہ قرآن مجید سے محبت کرے کہ یہ کلام آپ ﷺ پر نازل ہوا ہے، وہ مکہ مکرمہ سے محبت کرے گا کہ یہ آپ ﷺ کا مولد ہے، وہ مدینہ منورہ سے محبت کرے گا کہ یہ آپ ﷺ کا مسکن ہے، وہ کعبہ سے محبت کرے گا کہ آپ ﷺ اس کا طواف کرتے تھے، وہ غار حرا سے محبت کرے گا کہ اس میں آپ ﷺ پہلی وحی نازل ہوئی تھی وغیرہ وغیرہ۔

⑩ محبت کی دسویں علامت یہ ہے کہ محبت، محبوب کے اعداء سے عداوت رکھتا ہے۔ اس لیے رسول اللہ ﷺ کی محبت کا تقاضا یہ ہے کہ آپ ﷺ کے اعداء سے عداوت رکھی جائے اور جو آپ ﷺ کے دین کے مخالف ہوں، ان کی مخالفت کی جائے۔

ثمرات محبت رسول ﷺ

آقائے دو جہاں ﷺ سے محبت کرنے والا جو ثمرات حاصل کرتا ہے وہ تو کثیر ہیں لیکن ہم یہاں صرف چند ایک بیان کرتے ہیں، تا کہ معلوم ہو جائے کہ سرکار ﷺ کی محبت میں کیا

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

شان و عظمت ہے:

● محبتِ نبی کو ایک ثمرہ یہ ملتا ہے کہ وہ ایمان کی حلاوت کو پالیتا ہے۔ جیسا کہ حضرت سیدنا انس

بن مالک ؓ سے رسول اللہ ﷺ نے ارشاد فرمایا:

”جس میں یہ تین چیزیں ہوں گی، وہ ایمان کی حلاوت پائے گا:

(۱)..... اللہ تعالیٰ اور اس کے رسول (ﷺ و ﷺ) اسے ہر شے سے محبوب ہوں۔

(۲)..... اگر کسی سے محبت کرے، تو اللہ کے لیے کرے۔

(۳)..... اسے کفر کی جانب نجات کے بعد لوٹنا اس قدر ناپسند ہو جس طرح آگ

میں جانا۔“ --- [صحیح بخاری، کتاب الایمان، باب حلاوة الایمان]

● محبتِ نبی کو آخرت میں سرکارِ انبیاء کی رفاقت نصیب ہوگی۔ جیسا کہ احادیثِ مبارکہ سے

تواتر کے ساتھ ثابت ہے کہ حضور ﷺ نے ارشاد فرمایا:

”تم قیامت کے دن اس کے ساتھ ہو گے، جس کے ساتھ محبت کرتے ہو۔“ ---

● ہر عقل مند انسان کو یہ چیز سب سے زیادہ محبوب ہے کہ اسے کوئی پریشانی لاحق نہ ہو، خواہ

دنیاوی ہو، جیسے: مال، بیوی، گھر، ذات اور اولاد کے حوالے سے۔

یا اخروی ہو، جیسے: محشر کی گرمی، اللہ تعالیٰ کی ناراضی، جہنم کی دہکتی آگ وغیرہ

تو محبتِ نبی کو ان تمام پریشانیوں سے نجات مل جاتی ہے:

اعمال نہ دیکھے یہ دیکھا، محبوب کے کوچے کا ہے گدا

مولانا نے مجھے یوں بخش دیا، سبحان اللہ! سبحان اللہ!

یاد رکھیے! حقیقی معنی میں رسول اللہ ﷺ سے محبت کرنے والا وہ شخص ہے، جس کا قول و فعل،

کردار، طور طریقہ، شکل و صورت وغیرہ رسول اللہ ﷺ کی سنت کا آئینہ ہو۔

آخر میں اللہ عز و جل سے دعا ہے کہ وہ ہم سب امت مسلمہ کو آپ ﷺ کی محبت کے جام

عطا فرمائے اور آپ ﷺ کی محبت ہی پر قائم رکھے، یہاں تک کہ ہم اس حال میں آپ ﷺ سے

ملاقات کریں کہ آپ ﷺ ہم پر راضی ہوں اور اپنے مبارک ہاتھوں سے ہمیں آبِ کوثر کے جام

عطا فرمائیں اور ہماری شفاعت فرما کر اپنے ساتھ جنت میں لے جائیں۔

آمین بجاہ النبی الامین ﷺ



ماہ نامہ ”نور الحبيب“ بصیرپور شریف ۳۰ ربيع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

کن کی کنجی

ابوزوہیب محمد ظفر علی سیالوی

ارشاد خداوندی ہے:

﴿وَمَا يَنْطِقُ عَنِ الْهَوَىٰ ۖ اِنْ هُوَ اِلَّا وَحْيٌ يُوحَىٰ﴾ --- [سورہ نجم: ۴۳]

”اور وہ اپنی خواہش سے کلام نہیں کرتے، ان کا ارشاد سراسر وحی ہوتی ہے،

جو انھیں کی جاتی ہے۔“ --- [ترجمہ عرفان القرآن]

حضرت مولانا سید محمد نعیم الدین مراد آبادی علیہ رحمۃ الہادی مندرجہ بالا آیت کریمہ کی تفسیر میں لکھتے ہیں:

”یہ جملہ اولیٰ کی دلیل ہے کہ حضور ﷺ کا بہکنا اور بے راہ چلنا ممکن و متصور ہی نہیں، کیوں کہ آپ ﷺ اپنی خواہش سے کوئی بات فرماتے ہی نہیں، جو فرماتے ہیں، وحی الہی ہوتی ہے اور اس میں حضور ﷺ کے خلق عظیم اور آپ کی اعلیٰ منزلت کا بیان ہے۔ نفس کا سب سے اعلیٰ مرتبہ یہ ہے کہ وہ اپنی خواہش ترک کر دے [کبیر] اور اس میں یہ بھی اشارہ ہے کہ نبی علیہ الصلوٰۃ والسلام اللہ تعالیٰ کی ذات و صفات و افعال میں فنا کے اس اعلیٰ مقام پر پہنچے کہ اپنا کچھ باقی نہ رہا، تجلی ربانی کا استیلائے تام ہوا کہ جو کچھ فرماتے ہیں، وحی الہی ہوتی ہے۔“ --- [خزائن العرفان]

مقام غور ہے کہ جب ایک عام آدمی نوافل کے ذریعے خدا کے اتنا قریب ہو جاتا ہے کہ اللہ تعالیٰ فرماتا ہے کہ میں اس کی آنکھ، کان، ہاتھ، پاؤں بن جاتا ہوں، پھر ہوتا کچھ یوں ہے کہ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 بظاہر اعضا آدمی کے ہوتے ہیں اور ان میں طاقت رب کائنات کی ہوتی ہے۔ [صحیح بخاری]
 یہ تو ان کا مقام ہے، جو نوافل و عبادات، ریاضات و مناجات سے قرب خدا حاصل کرتے ہیں
 اور جو پہلے ہی اتنے قریب ہیں کہ:

- ان کے ہاتھ کو رب اپنا ہاتھ فرماتا ہے۔ [الفتح: ۱۰]
- ان کی بیعت کو رب اپنی بیعت فرماتا ہے۔ [الینا]
- ان کی اطاعت کو رب اپنی اطاعت فرماتا ہے۔ [النساء: ۸۰]

جو خدا کے اتنے قریب ہیں، ان کے اعضاء کا کیا مقام ہوگا؟
 تمام مخلوق خدا میں صرف اور صرف ذاتِ مصطفیٰ علیہ التحیۃ و الثناء ایک ایسی ذات ہے، جن کی
 زبانِ اقدس سے نکلنے والی ہر بات کی یہ ضمانت دی گئی ہے کہ اس میں نفسانی خواہش کا دخل نہیں ہو سکتا۔
 خالق کائنات نے محبوب کے بولنے کو اپنا نطق قرار دیا۔

حدیث نمبر 1

حضرت عبداللہ بن عمرو رضی اللہ تعالیٰ عنہما بیان کرتے ہیں کہ میں یاد کرنے کے لیے لکھ لیتا،
 جو رسول اللہ ﷺ سے سنتا، پس لوگوں نے مجھے منع کیا اور کہا کہ آپ ہر اس بات کو لکھ لیتے ہیں،
 جو سنتے ہیں۔ حالاں کہ رسول اللہ ﷺ بھی بشر ہیں، ناراضگی اور رضامندی میں بھی کلام فرماتے ہیں۔
 چناں چہ میں لکھنے سے رک گیا اور رسول اللہ ﷺ سے اس بات کا ذکر کیا تو آپ نے انگشتِ مبارک
 سے دہنِ مبارک کی جانب اشارہ کرتے ہوئے فرمایا:

اُكْتُبْ فَوَالَّذِي نَفْسِي بِيَدِهِ مَا يُخْرَجُ مِنْهُ اِلَّا الْحَقُّ ---

”لکھتے رہو! اس ذات کی قسم جس کے قبضے میں میری جان ہے، اس سے کوئی
 بات نہیں نکلتی مگر حق“ --- [ابوداؤد شریف، کتاب العلم، باب کتابۃ العلم]

حدیث نمبر 2

حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے ارشاد فرمایا:
 ”میں نہیں کہتا مگر حق“ ---

بعض صحابہ رضی اللہ عنہم نے عرض کیا:

”یا رسول اللہ! آپ کبھی از راہِ ملاطفت (خوش طبعی) کوئی بات ارشاد فرمایا

کرتے ہیں“ ---

آپ ﷺ نے فرمایا: ”میں حق بات ہی کہتا ہوں“ --- [تفسیر ابن کثیر]

ماہ نامہ ”نور الحبیب“ بصیرپور شریف ﴿ ۳۲ ﴾ ربیع النور ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

تاج دار بریلی فرماتے ہیں:

وہ دہن جس کی ہر بات وحی خدا
چشمہ علم و حکمت پہ لاکھوں سلام
معلوم ہوا کہ مصطفیٰ کریم ﷺ کی زبان مبارک سے حق کے علاوہ کوئی بات نہیں نکلتی اور جو کچھ
آقا کریم ﷺ کی لسان اقدس سے نکلتا ہے، اللہ تعالیٰ اسی طرح فرمادیتا ہے۔ ملاحظہ ہو:

حدیث نمبر 3

حضرت عبدالرحمن بن ابی بکر صدیق رضی اللہ تعالیٰ عنہما سے روایت ہے کہ دشمن رسول، حکم بن
ابی العاص حضور ﷺ کے پاس بیٹھتا، جب آپ کلام فرماتے تو وہ چہرہ بگاڑتا۔ ایک دن
آپ ﷺ نے فرمایا:

کین کذا لک --- ”ایسا ہی ہو جا“ ---

تو مرتے دم تک اس کا چہرہ بگڑا ہی رہا۔ --- [الخصائص الکبریٰ، امام جلال الدین سیوطی،
جلد دوم، صفحہ ۷۹/ شفا شریف، جلد اول، صفحہ ۵۰۲، مترجم مکتبہ نوریہ لاہور]
وہ زباں جس کو سب کن کی کنجی کہیں
اس کی نافذ حکومت پہ لاکھوں سلام

حدیث نمبر 4

غزوہ تبوک کے موقع پر حضرت کعب بن مالک رضی اللہ عنہ شکر اسلام میں شرکت نہ کر سکے۔ جب وہاں
ان کے بارے میں حضور ﷺ نے پوچھا، تو بنی سلمہ کے ایک شخص نے کہا کہ وہ دنیاوی غرض کی وجہ سے
شریک نہیں ہوتے۔ حضرت معاذ بن جبل رضی اللہ عنہ نے فوراً اسے ٹوکا اور عرض کیا، آقا! ہم ان کے
بارے میں اچھا گمان رکھتے ہیں، کوئی مجبوری ہوگی۔ حضور ﷺ نے خاموشی اختیار فرمائی۔ ابھی یہ
گفتگو جاری تھی، تو دور سے سفید لباس پہنے ایک شخص آتا دکھائی دیا۔ نبی کریم ﷺ نے دیکھا، تو فرمایا:
کن ابا خیشمة فاذا هو ابو خیشمة الانصاری ---

”تو ابو خیشمہ ہو جا، سو وہ ابو خیشمہ ہی تھے“ --- (وہ زباں جس کو کن کی کنجی کہا گیا)

[مسلم شریف، کتاب التوبہ، حدیث توبہ کعب بن مالک، باب نمبر ۹۹۳، حدیث نمبر ۶۸۸۸]

علامہ محمد بشیر احمد صاحب، البرہان فی خصائص الرحمن میں زرقانی کے حوالے لکھتے ہیں:

حضور سید عالم ﷺ کی زبان مبارک نہایت پاکیزہ اور علم و ادب، فصاحت و بلاغت،
حق و صداقت، لطف و محبت کا منبع و مظہر تھی۔ آپ ﷺ کا کلام شیریں، حق و باطل میں فرق کرنے والا،

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 واضح اور مبین، ہر قسم کے عیوب و نقائص یعنی افراط و تفریط، جھوٹ، غیبت، بدگوئی، فحش کلامی سے
 پاک تھا۔ گویا آپ ﷺ کا کلام لڑی کے موتی تھے، جو گر رہے ہیں۔ غالب نے لسان نبوت
 کا ذکر یوں کیا ہے:

تیر قضا ہر آئینہ در ترکش حق است
 امام کشاد آں بزبان محمد (ﷺ) است
 ”اس میں شک نہیں کہ تقدیر کا تیر خدا ہی کے قبضے میں ہے، لیکن اس تیر کا چلنا
 زبان مصطفیٰ ﷺ سے ہوا کرتا ہے (سرکارِ دو عالم ﷺ کی زبان سے جو بات نکلتی ہے،
 وہ قضا کا تیر بن کر نکلتی ہے)۔“ ---

حدیث نمبر 5

نبی کریم ﷺ نے ایک شخص کو بائیں ہاتھ سے کھانا کھاتے دیکھا، تو دائیں ہاتھ سے
 کھانے کا فرمایا۔ اس نے جواب دیا، میں داہنے ہاتھ سے نہیں کھا سکتا۔ آپ ﷺ نے فرمایا تو کھا بھی
 نہیں سکے گا۔ جب مصطفیٰ ﷺ کی زبان اقدس سے یہ لفظ نکلے تو حالت یہ ہو گئی کہ مرتے دم تک
 دایاں ہاتھ منہ تک جا ہی نہیں سکا۔ [مسلم شریف، کتاب الاشربة، حدیث نمبر ۵۱۵۱/ شفا شریف،
 جلد اول، صفحہ ۵۰۲، مترجم مکتبہ نبویہ لاہور]

حدیث نمبر 6

امام الانبیاء ﷺ سفر میں ہیں، ایک کنویں پر سے گزر ہوا، اس کا نام اور پانی کی کیفیت پوچھی۔
 بتایا گیا، اس کا نام بیسان اور پانی کھاری ہے۔ فرمایا، اس کا نام نعمان اور پانی میٹھا ہے۔ بس اتنا
 فرمانا تھا کہ کنویں کی تاثیر بدل گئی۔ [شفا شریف، جلد اول، صفحہ ۵۰۲]

میرے نبی کریم ﷺ کی زبان وہ زبان ہے کہ حسین کریمین پیاس سے روتے ہیں۔
 مصطفیٰ کریم ﷺ زبان منہ میں ڈالتے ہیں، پیاس ختم ہو جاتی ہے۔ [شفا شریف، جلد اول]
 اتنی تاثیر کہ میدانِ کربلا میں امام حسین علیہ السلام نے اپنی زبان اپنے شہزادے کے منہ ڈالی تو ان کی
 پیاس بھی ختم ہو گئی۔ کیا نبی کریم ﷺ کو اپنا ہم مثل کہنے والو! تمہاری زبان میں یہ تاثیر ہے؟
 رحمتِ حق کی ہونے لگیں بارشیں دین و دنیا کی لٹنے لگیں دو تیشیں
 کھول دیں جس نے اللہ کی حکمتیں وہ زبان جس کو سب کن کی کنجی کہیں
 اس کی نافذ حکومت پہ لاکھوں سلام



ماہ نامہ ”نور الحبیب“ بصیرپور شریف ۳۳ ربيع النور ۱۴۲۹ھ

حفظِ ناموسِ رسول ﷺ

ہماری جان بھی قرباں ہے ناموسِ رسالت پر
لٹا دیں دولتِ کونین ہم اس ایک دولت پر
یہی بس اصلِ ایماں، اصلِ دیں، اصلِ عقیدت ہے
فدا تن من سدا کرتے رہیں آقا کی حرمت پر
کبھی جو زیت میں توقیرِ حضرت کا سوال آئے
تو لازم ہے کہ دے دیں جان بھی ہم ان کی عظمت پر
کریں گھر بار بھی اپنا نچھاورِ شان پر ان کی
مگر دھبا نہ آنے دیں کبھی ہم دیں کی شوکت پر
اگر ”یورپ کا“ کوئی بد زباں ہڈیاں بکتا ہو
تو بن جائیں سراپا احتجاج ایسی جسارت پر
بحال اس طرح سے رکھیں ہمیشہ اعتماد اپنا
بھروسا ذات پر ان کی، نظر ہو ان کی رحمت پر
نہ واریں روح بھی اپنی نبی پر جب تلک نازش
”نہ جب تک کٹ مریں ہم خواجہ طیبہ کی عزت پر
خدا شاہد ہے کامل اپنا ایماں ہو نہیں سکتا“

محمد حنیف نازش قادری



محمد ﷺ کی محبت

سا سکتی ہے کیوں کر حب دنیا کی ہوا دل میں
بسا ہو جب کہ نقشِ حبِ محبوبِ خدا دل میں
محمد ﷺ کی محبت دینِ حق کی شرطِ اوّل ہے
اسی میں ہو اگر خامی تو ایماں نامکمل ہے
محمد ﷺ کی غلامی ہے سندِ آزاد ہونے کی
خدا کے دامنِ توحید میں آباد ہونے کی
محمد ﷺ کی محبت آنِ ملت ، شانِ ملت ہے
محمد ﷺ کی محبت روحِ ملت ، جانِ ملت ہے
محمد ﷺ کی محبت خون کے رشتوں سے بالا ہے
یہ رشتہ دنیوی قانون کے رشتوں سے بالا ہے
محمد ﷺ ہے متاعِ عالمِ ایجاد سے پیارا
پدر ، مادر ، برادر ، مال ، جان ، اولاد سے پیارا
یہی جذبہ تھا ان مردانِ غیرت مند پر طاری
دکھائی جن کے ہاتھوں حق نے باطل کو نگوں ساری

ابوالاثر حفیظ جالندھری



اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

حب رسول ﷺ اور صحابہ کرام رضی اللہ عنہم

پروفیسر ابو بکر غزنوی

صحابہ کرام رضی اللہ عنہم کے سینوں پر انوار رسالت براہ راست پڑے تھے، انھوں نے اپنا گھربار، اپنا مال و منال اور اپنا سب کچھ حضور ﷺ کی خاطر لٹا دیا۔ حضرت سیدنا صدیق اکبر رضی اللہ عنہ کو دیکھیے، ابھی اسلام کا آغاز تھا، مکے کی بستی کافروں سے بھری ہوئی تھی، حضرت سیدنا ابو بکر صدیق رضی اللہ عنہ، حضور ﷺ کی محبت سے سرشار تھے، آپ ﷺ سے التجا کی کہ مجھے اجازت دیجیے کہ میں لوگوں کو اعلانیہ آپ ﷺ کی رسالت کی اطلاع دوں اور آپ ﷺ سے فیض یاب ہونے کی دعوت دوں۔ آپ ﷺ نے ارشاد فرمایا:

”اے ابو بکر! ذرا صبر سے کام لو، ابھی ہم تعداد میں کم ہیں۔“

حضرت سیدنا ابو بکر رضی اللہ عنہ پر غلبہ حال طاری تھا، انھوں نے پھر اصرار کیا حتیٰ کہ حضور ﷺ نے اجازت عطا فرمادی۔ حضرت سیدنا ابو بکر رضی اللہ عنہ نے بے خوف و خطر لوگوں کو اللہ ﷻ اور اس کے

ماہ نامہ ”نور الحبیب“ بصیرپور شریف ﴿ 57 ﴾ فروری 2006ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
رسول ﷺ کی طرف دعوت دی۔ ”البدایہ والنہایہ“ میں حافظ ابن کثیر لکھتے ہیں:

فَكَانَ اَوَّلَ خَطِيْبٍ دَعَا اِلَى اللّٰهِ وَاِلَى رَسُوْلِهِ ---

”(حضور ﷺ کی بعثت کے بعد) حضرت سیدنا ابوبکر صدیق رضی اللہ عنہ پہلے خطیب

ہیں، جنہوں نے اللہ اور اس کے رسول (ﷺ و ﷺ) کی طرف بلایا۔“ ---

مشرکین مکہ آپ پر ٹوٹ پڑے، آپ کو سخت پیٹا اور روندنا۔ عقبہ بن ربیعہ نے آپ کے چہرے پر
بے تحاشا تھپڑ مارے۔ آپ قبیلہ بنو تمیم سے تھے، آپ کے قبیلے کے لوگوں کو خبر ہوئی تو وہ دوڑے
ہوئے آئے اور انھیں مشرکین سے چھڑا کر ان کے گھر لے آئے۔ حضرت سیدنا ابوبکر صدیق رضی اللہ عنہ
بے ہوش تھے اور لوگوں کا خیال تھا کہ وہ جاں بر نہ ہو سکیں گے، وہ دن بھر بے ہوش رہے، جب شام
ہوئی تو آپ کو ہوش آیا، آپ کے والد ابوقحافہ اور آپ کے قبیلے کے لوگ آپ کے پاس کھڑے
تھے، ہوش میں آتے ہی پہلی بات انہوں نے یہ کہی:

”رسول اللہ ﷺ کہاں ہیں اور کس حال میں ہیں؟“ ---

ان کے قبیلے کے لوگ سخت برہم ہوئے اور انھیں ملامت کی کہ جس کی وجہ سے یہ ذلت و
رسوائی تمہیں اٹھانی پڑی اور یہ مار پیٹ تمہیں برداشت کرنا پڑی، ہوش میں آتے ہی تم پھر اسی کا
حال پوچھتے ہو۔ ان اندھوں کو کیا خبر تھی کہ ان کی خاطر سختیاں جھیلنے میں جو لذت ہے وہ دنیا داروں
کو پھولوں کی بیج پر اور بستر سنبال پر بھی حاصل نہیں ہوتی۔

اے جفا ہائے تو خوش تر ز وفائے دیگران

ان کے قبیلے کے لوگ مایوس ہو کر اپنے گھروں کو لوٹ گئے اور ان کی ماں سے کہہ گئے کہ جب تک
محمد (ﷺ) کی محبت سے یہ باز نہ آجائے اس کا بایکاٹ کرو اور اسے کھانے پینے کو کچھ نہ دو۔ وہ
ماں تھی، جی بھر آیا، کھانا لا کر سامنے رکھ دیا اور کہا کہ دن بھر کے بھوکے ہو، کچھ کھا لو۔ حضرت سیدنا
صدیق اکبر رضی اللہ عنہ نے کہا:

”ماں! اللہ کی قسم، کھانا نہیں چکھوں گا اور پانی کا گھونٹ تک نہ پیوں گا جب تک

حضور ﷺ کی زیارت نہ کر لوں۔“ ---

حضرت سیدنا عمر فاروق رضی اللہ عنہ کی بہن ام جمیل آگئیں اور بتایا کہ حضور ﷺ خیریت سے ہیں اور

دار ارقم میں تشریف فرما ہیں۔ حضرت ابوبکر رضی اللہ عنہ زخموں سے چور تھے، چلنے کے قابل نہ تھے، اپنی ماں

ماہ نامہ ”نور الحبیب“ بصیرپور شریف 58 فروری 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

کے سہارے بارگاہ رسالت میں حاضر ہوئے، حضور ﷺ پر سخت گریہ طاری تھا۔ آپ نے دیکھا کہ صدیق اکبر ﷺ حضور اقدس ﷺ کی محبت میں اپنے جسم اور اپنی جان کی سب کلفتیں بھول گئے۔

صحابہ کرام ﷺ، حضور ﷺ کی زیارت کو ترستے تھے، آپ ﷺ نے مرض الموت میں جب پردہ اٹھا کر دیکھا اور صحابہ کرام ﷺ کو نماز کی حالت میں دیکھ کر مسکرائے تو صحابہ کرام ﷺ میں مسرت کی لہر دوڑ گئی۔ حضرت سیدنا انس ﷺ فرماتے ہیں:

”ہم نے حضور ﷺ کے کھڑے سے زیادہ حسین منظر نہیں دیکھا۔“۔۔۔

کچھ عاشقان رسول ایسے بھی تھے، جن کو اپنی آنکھیں محض اس لیے عزیز تھیں کہ ان سے حضور ﷺ کی زیارت ہوتی تھی:

نازم بچشم خود کہ جمال تو دیدہ است

ایک صحابی کی آنکھیں جاتی رہیں، لوگ عیادت کو آئے تو کہنے لگے:

”یہ آنکھیں تو مجھے اس لیے عزیز تھیں کہ ان سے حضور ﷺ کی زیارت ہوتی

تھی، جب وہی نہ رہے تو اب ان آنکھوں کے جانے کا کیا غم۔“۔۔۔

کچھ صحابہ کرام ﷺ ایسے بھی تھے جنہوں نے روز روز کا جھگڑا ہی چکا دیا تھا، زندگی کا سب کاروبار چھوڑ کر آپ ﷺ کی خدمت ہی کے لیے وقف ہو گئے تھے۔ حضرت سیدنا بلال ﷺ کو یہ سعادت نصیب ہوئی کہ آپ ﷺ کی خدمت کے لیے اپنے کو آپ وقف کر دیا۔ آپ ﷺ کے گھر کا سب کام کاج حضرت بلال ﷺ ہی کرتے تھے، دنیا کے سب دھندوں کو خیر باد کہہ چکے تھے۔ حضرت سیدنا عبداللہ بن مسعود ﷺ کی محبت کا یہ عالم تھا کہ جب بھی آپ ﷺ سفر کے لیے تشریف لے جاتے، ساتھ ہو لیتے، آپ کو جوتیاں پہناتے، آپ کی جوتیاں اتارتے، سفر میں آپ ﷺ کا بچھونا، مسواک، جوتا اور وضو کا پانی ان ہی کے پاس ہوتا تھا، اسی لیے صحابہ کرام ﷺ حضرت عبداللہ بن مسعود کو سوار رسول کہتے تھے۔ یعنی وہ حضور ﷺ کے میر سامان تھے۔

حضرت ربیعہ اسلمی ﷺ سارا دن حضور ﷺ کی خدمت میں رہتے تھے، جب آپ ﷺ عشاء کی نماز سے فارغ ہو کر کا شائہ نبوت میں تشریف لے جاتے تو باہر دروازے پر بیٹھے رہتے کہ شاید آپ ﷺ کو کوئی کام پڑ جائے اور میرے بھاگ جاگ اٹھیں اور حضور ﷺ کی خدمت کی سعادت نصیب ہو جائے۔ ایک دن حضور ﷺ نے حضرت ربیعہ ﷺ سے فرمایا:

ماہ نامہ ”نور الحبیب“ بصیرپور شریف ﴿ 59 ﴾ فروری 2006ء

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”ربیعہ! تم شادی کیوں نہیں کرتے؟“۔۔۔

کہنے لگے:

”اللہ کے رسول! شادی کر لی تو آپ کا آستانہ چھوٹ جائے گا“۔۔۔

مگر حضور ﷺ کے بار بار اصرار پر وہ مجبور ہو گئے اور شادی کر لی۔

حضرت سیدنا انس بن مالک رضی اللہ عنہ کو ان کی والدہ حضور اقدس ﷺ کی خدمت کے لیے بچپن ہی میں وقف کر گئی تھیں۔

حضرت سیدنا ابو ہریرہ رضی اللہ عنہ بھی بارگاہ رسالت میں ہمیشہ حاضر رہتے۔ محبت و شفقت کی یہ کیفیت تھی، جس کی وجہ سے وہ اللہ ﷻ اور اس کے رسول ﷺ کی خاطر سخت سخت مصیبتیں جھیلتے رہے۔ وہ صرف مصیبتیں جھیلتے ہی نہ تھے بلکہ ان مصیبتوں میں ایک لذت اور سرور محسوس کرتے تھے۔ محبت کا یہ جذبہ ان میں ایسی سرشاری پیدا کرتا تھا کہ جسم کی کوئی کلفت اور ذہن کی کوئی اذیت انہیں محسوس ہی نہیں ہوتی تھی۔ صحابہ کرام رضی اللہ عنہم میں ایک بڑی تعداد ایسے لوگوں کی تھی، جن کی عمر اتنی نہ ہوئی کہ وہ اسلام کی غربت کے ساتھ اسلام کے عروج و اقبال کا زمانہ بھی دیکھتے اور عدی بن حاتم رضی اللہ عنہ کی طرح کہہ سکتے:

كُنْتُ فِيْ مَنْ فَتَحَ كُنُوْزَ كِسْرٰی۔۔۔

”میں ان لوگوں میں سے تھا، جنہوں نے کسریٰ کے خزانوں کو کھولا“۔۔۔

تاہم جب دنیا سے گئے تو اس عالم میں گئے کہ ان سے زیادہ خوش حالی میں شاید ہی کسی نے دنیا چھوڑی ہو۔

بدر واحد کے شہیدوں کا حال پڑھو، ایمان لانے کے بعد جو کچھ بھی ان کے حصے میں آیا، وہ دن رات کی کاوشوں اور مصیبتوں کے سوا کیا تھا؟ وہ اسلام کی فتح یابیوں اور کامرانیوں سے پہلے ہی دشمنوں کی تیغ و سنان سے چور میدان جنگ میں دم توڑ رہے تھے مگر دیکھو کہ پھر بھی ان کے دل کی شادمانیوں کا کیا حال تھا؟

جنگ احد میں حضرت سعد بن ربیعہ رضی اللہ عنہ کو لوگوں نے دیکھا کہ زخموں میں پڑے دم توڑ رہے ہیں، پوچھا: ”کوئی وصیت اگر کرنی چاہتے ہو تو کرو“ کہا:

”اللہ کے رسول ﷺ کو میرا سلام کہہ دینا اور میری قوم سے کہنا کہ راہِ خدا میں

ماہ نامہ ”نور الحبیب“ بصیرپور شریف 60 فروری 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
اپنی جانیں نثار کرتے رہیں۔۔۔

حضرت عمارہ بن زیاد ؓ زخموں سے چور جان کنی کی حالت میں تھے کہ خود حضور ﷺ ان کے سرہانے پہنچ گئے اور عمارہ کی قسمت جاگ اٹھی۔ فرمایا:
”عمارہ! کوئی آرزو ہو تو کہو۔۔۔“

حضرت عمارہ ؓ نے اپنا زخمی جسم گھسیٹ کر آں حضرت ﷺ کے قدموں پر ڈال دیا اور
درو بھری آواز میں کہا:

”میری آرزو یہ ہے کہ جان نکلتے وقت میری نظریں آپ ﷺ کے چہرہ اقدس پر جمی رہیں اور میری نظروں میں آپ ﷺ کے چہرہ اقدس سے سوا کچھ نہ ہو۔۔۔“
بس اتنا کہا اور روح پرواز کر گئی۔ رضی اللہ تعالیٰ عنہم اجمعین


صحابہ کرام ؓ وہ نفوسِ قدسیہ تھے جن کو اللہ تعالیٰ نے سید الاولین والآخرین ﷺ کی صحبت کے لیے جن لیا تھا اور جن کے بارے میں اللہ ﷻ کی یہ مشیت ہوئی کہ وہ خاتم النبیین ﷺ سے براہِ راست فیض حاصل کریں اور حضور ﷺ خود ان کا روحانی تزکیہ کریں اور خود انھیں کتاب و حکمت کی تعلیم دیں۔ صحابہ کرام ؓ کی شان میں گستاخی سراسر موجب حرمانِ نصیبی ہے، ان کے بارے میں دل میں بغض رکھنا سراسر باعثِ خسرانِ مبین ہے۔ آخر میں اختصار کے ساتھ عرض یہ ہے کہ حضراتِ صحابہ کرام ؓ کا ادب و احترام ملحوظ رکھنا ہر مسلمان پر اس لیے واجب ہے کہ:

۱..... آفتابِ نبوت ﷺ کی شعائیں براہِ راست ان کے سینوں پر پڑی تھیں اور اس سعادتِ عظمیٰ میں امت کا کوئی طبقہ ان کا شریک نہیں۔

۲..... صحابہ کرام ؓ نے اللہ تعالیٰ ﷻ اور اس کے رسول ﷺ کی خاطر اپنا مال، اپنا گھریا، اپنی اولادیں اور اپنی جانیں سب کچھ نچھاور کر دیا۔

۳..... آں حضور ﷺ اور امت کے درمیان صحابہ کرام ؓ ہی وہ واسطہ اور رابطہ ہیں جن کے ذریعہ اطرافِ عالم میں کتاب و سنت کی تمام تعلیمات کا ابلاغ ہوا۔ اگر ان کی ثقاہت بے داغ نہ ہوتی تو دین کی حفاظت کا کوئی امکان نہ تھا۔

[بشکریہ ”ترجمان“ دہلی]



اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

قطعه تاریخ وصال

الحاج ابو العطاء محمد ظہور اللہ نوری رحمۃ اللہ تعالیٰ علیہ
برادر اکبر مکرمی حضرت صاحب زادہ محمد محبت اللہ نوری قادری مدظلہ العالی
مہتمم دارالعلوم حنفیہ فریدیہ بصیر پور شریف (اوکاڑا)

تاریخ وصال:	۱۱/ ذی قعدہ ۱۴۲۶ھ	۱۴/ دسمبر ۲۰۰۵ء
-------------	-------------------	-----------------

”محبت حبیب وہاب رحمۃ اللہ تعالیٰ علیہ“ ۱۴۲۶ھ

”یمن و فضیلت“ ۱۴۲۶ھ ”مقام عظمت محمد نور اللہ“ ۲۰۰۵ء

پیکر راستی و صدق و صفا	وہ حسین شخصیت کا مالک تھا
خوب تر ذوق بندگی اس کا	وہ تہجد گزار عبد خدا
اس کا شیوہ تلاوت قرآن	در حقیقت جو اک شرف ہے بڑا
صالح و پاک باز ، سادہ منش	نجم حق آگہی ، مہ تقویٰ
آج چشم جہاں سے ہے مستور	نور کے باغ کا گل رعنا
حسن اعمال کی ضرور اسے	رب وہاب سے ملے گی جزا
اس کی تربت فراخ و روشن ہو	جس میں خلد بریں کی آئے ہوا
مصطفیٰ کے طفیل ، جنت میں	ہو مقام بلند اس کو عطا
میں کہ ہوں اک محبت نور اللہ	اس کی رحلت سے دل گرفتہ ہوا
اس کی محمود عاقبت کے لیے	میرے لب پر ہے صبح و شام دعا

”طوبیٰ ، انوار مغفرت“ طارق

۲۰۰۵ء

میں نے سال وصال اس کا کہا

محمد عبدالقیوم طارق سلطان پوری



ماہ نامہ ”نور الحبیب“ بصیر پور شریف ۶۲ فروری ۲۰۰۶ء

نعت رسول مقبول ﷺ

سب انبیا کا ہے شرف و احترام اور
محبوبِ کبریا ﷺ کا ہے لیکن مقام اور
قرآن سے بڑھ کے نعتِ نبی کوئی کیا کہے
بندے کی بات اور خدا جلّ جلالہ کا کلام اور
معراج اور طور کا لبّ لباب سن!
دیدارِ ذات اور ہے ، سادہ کلام اور
اپنی جگہ سخاوتِ حاتم بھی خوب ہے
پر قاسم حجاز ﷺ کا ہے فیضِ عام اور
زم زم بجا ، درست شرابِ طہور بھی
لیکن ہے کیفیات میں کوثر کا جام اور
دارا ہو یا سکندر و جمشید ، ہیچ ہیں
رکھتا ہے شانِ سرورِ دیں کا غلام اور
اے دل نزولِ رحمتِ حق ہو گا اور بھی
تو بھیجِ مصطفیٰ ﷺ پہ درود و سلام اور
شیرینی کلام بڑھے گی کچھ اور بھی
وردِ زباں کرو شہِ بطحا کا نام اور
یثاق ہو کہ منصبِ محمود ، ہر کہیں
فیضانِ التزام ہے خاص اہتمام اور

پروفیسر فیض رسول فیضان



محبتِ مصطفیٰ ﷺ

صاحبزادہ سید محمد ضیاء محی الدین گیلانی

محمد ﷺ کی محبت دین حق کی شرط اول ہے اسی میں ہوا اگر خامی تو ایماں نامکمل ہے محمد ﷺ کی غلامی ہے سند آزاد ہونے کی خدا کے دامن توحید میں آباد ہونے کی حضور نبی کریم ﷺ کی محبت ہر مسلمان کے لیے سرمایہ حیات ہی نہیں بلکہ سرمایہ ایمان بھی ہے۔ آقائے نامدار ﷺ کی محبت و اطاعت کے بغیر اللہ رب العزت کا قرب اور اس کی خوش نودی انسان کو نصیب نہیں ہو سکتی۔ جیسا کہ قرآن مقدس میں اللہ تعالیٰ نے ارشاد فرمایا:

”اے محبوب! کہہ دیجیے کہ اگر تم اللہ سے محبت کرتے ہو تو میری پیروی کرو،

اللہ تعالیٰ بھی تم سے محبت کرے گا۔“ --- [پارہ ۳، رکوع ۱۲]

معلوم ہوا کہ خدا کی محبت پانے کے لیے اس کے حبیب ﷺ کی محبت اور اس کی رضا پانا ضروری ہے۔ عزت و بلندی اس شخص کا مقدر ہو جاتی ہے جو سیرتِ مصطفیٰ ﷺ اور محبت خیر الوریٰ کا عملی طور پر نمونہ بن جاتا ہے۔ صحابہ کرام رضی اللہ عنہم نے تاجدارِ مدینہ ﷺ کی محبت کو اپنا شعار حیات بنا رکھا تھا، انھیں اپنے محبوب کی محبت کے علاوہ اس کائنات میں کچھ بھی دکھائی نہیں دیتا تھا، انھیں جان، مال اور اولاد سے بڑھ کر سرور کائنات ﷺ سے محبت تھی، یہ محبتِ مصطفیٰ ﷺ کا ہی جذبہ تھا کہ صحابہ کرام رضی اللہ عنہم بدر و احد میں گردنیں کٹوانے کے لیے تیار ہو گئے۔ ہر صحابی کی محبت اور طرز عمل اس بات کا اظہار کرتے تھے کہ:

عرسِ حضرتِ فقیہِ اعظم و اجلاسِ دارالعلوم، مورخہ 17 - 18 جولائی 2007ء، منگل، بدھ

﴿۶۰﴾ اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

نماز اچھی، حج اچھا، روزہ اچھا، زکوٰۃ اچھی مگر میں باوجود اس کے مسلمان ہو نہیں سکتا نہ جب تک کٹ مروں میں خواجہ بطحا کی عزت پر خدا شاہد ہے کامل میرا ایمان ہو نہیں سکتا صحابہ کرام ؓ کو اپنے علم و عمل، زہد و تقویٰ اور عبادت و ریاضت پر ناز نہیں تھا، انھیں اگر ناز تھا تو باعث تخلیق دو عالم، نور مجسم ﷺ کی محبت و نسبت پر تھا۔ تمام صحابہ کرام ؓ کے قلوب و اذہان اس بات کے ترجمان تھے:

اس ربط مقدس پہ میرا فخر بجا ہے میرا ہے جو محبوب، وہ محبوب خدا ہے کیا خوف ہو مجھ کو شب تاریک عدم سے جب پاس میرے اسم محمد ﷺ کی ضیا ہے یہ نور کسی کے بھی بجھائے نہ بجھے گا طوفاں میں ترے دیں کا چراغ اور جلا ہے

ام المؤمنین حضرت سیدہ عائشہ صدیقہ رضی اللہ تعالیٰ عنہا، حضرت سیدنا صدیق اکبر ؓ کی حضور پاک ﷺ کے ساتھ محبت کی کیفیت بیان کرتی ہیں کہ میرے والد سارا دن آپ ﷺ کی خدمت میں حاضر رہتے، جب عشاء کی نماز سے فارغ ہو کر گھر آتے تو جدائی کے یہ چند لمحات کاٹنا ان کے لیے دشوار ہو جاتا۔ وہ ساری ساری رات نبی کریم ﷺ کی زیارت کے لیے بے قرار رہتے۔ یہ کیفیت اس وقت تک برقرار رہتی جب تک وہ حضور اکرم ﷺ کے چہرہ اقدس کو دیکھ نہ لیتے۔

حضرت سیدنا عمر فاروق ؓ حج پر آئے، طواف کیا اور حجر اسود کے سامنے آ کر کھڑے ہو گئے، اس سے فرمانے لگے، میں جانتا ہوں، بے شک تو ایک پتھر ہے، جو (ذاتی طور پر) نہ نفع دے سکتا ہے اور نہ نقصان، اگر میں نے نبی کریم ﷺ کو تجھے بوسہ دیتے ہوئے نہ دیکھا ہوتا تو میں تجھے کبھی بوسہ نہ دیتا۔ یہ کلمات ادا کرنے کے بعد حضرت سیدنا فاروق اعظم ؓ نے حجر اسود کو بوسہ دیا۔

تاجدار عالم ﷺ کی ہر ہر ادا سے آپ کے غلام محبت کرتے تھے، ایک مرتبہ حضرت سیدنا عثمان غنی ؓ نے وضو فرمایا، وضو کے بعد مسکرانے لگے، لوگوں نے کہا، آپ کس بات پر مسکرائے ہیں، جب کہ یہاں ایسی کوئی بات نہیں ہوئی۔ فرمایا، ایک بار میرے آقا حضرت محمد مصطفیٰ ﷺ نے یہاں بیٹھ کر وضو فرمایا تھا اور وضو کے بعد مسکرائے تھے۔ اس وقت میرے آقا ﷺ کی یہی ادا میرے پیش نظر ہے۔ میں تو: ”کسی کی ادا کو ادا کر رہا ہوں“

قاضی عیاض لکھتے ہیں کہ حضرت سیدنا علی ؓ سے پوچھا گیا کہ آپ (صحابہ کرام ؓ) کو حضرت محمد مصطفیٰ ﷺ سے کس قدر محبت تھی؟ سیدنا علی المرتضیٰ کرم اللہ تعالیٰ وجہہ الکریم نے فرمایا، اللہ کی قسم! حضور پاک ﷺ ہمیں اپنے اموال، اولاد، آباء و اجداد اور امہات سے بھی زیادہ

عرس حضرت فقہ اعظم و اجلاس دارالعلوم، مورخہ 17-18 جولائی 2007ء، منگل، بدھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ ﴿61﴾

محبوب تھے اور جو کسی پیاسے کو ٹھنڈے پانی سے محبت ہوتی ہے، ہمیں اپنے محبوب سے اس سے بھی زیادہ محبت تھی۔ صحابہ کرام ؓ، نبی کریم ﷺ کا رخ زیبا، آپ کا سراپا دیکھ کر اپنی آنکھوں کی پیاس بجھا لیتے تھے اور ہر کڑے وقت میں یہ اپنے محبوب ﷺ کو فریادیں سمجھتے تھے۔

حضرت سیدنا عبدالرحمن بن سعد ؓ فرماتے ہیں کہ میں حضرت سیدنا عبداللہ بن عمر ؓ کی مجلس میں بیٹھا تھا کہ ان کا پاؤں سن ہو گیا، میں نے تجویز پیش کی کہ جو شخصیت آپ کو سب سے زیادہ محبوب ہے، اس کا نام لیں۔ حضرت عبداللہ بن عمر ؓ نے آقا مصطفیٰ کریم ﷺ کو پکارتے ہوئے کہا: ”اے محمد! مدد فرمائیے۔“۔۔۔

دوسرے لمحے ہی ان کا پاؤں ٹھیک ہو گیا۔

حضرت سیدنا امیر معاویہ ؓ کے پاس حضور نبی کریم ﷺ کے تراشے ہوئے مبارک ناخن تھے، وقت وفات انھوں نے وصیت کی کہ ان مبارک ناخنوں کو میری آنکھوں پر رکھا جائے اور میرا معاملہ میرے اور اللہ ارحم الراحمین کے درمیان چھوڑ دینا۔

تاریخ عالم میں ایسی حسین اور عظیم محبت کی مثالیں نہیں ملتیں۔ صحابہ کرام ؓ نے اپنے ہر قول اور فعل سے یہ ثابت کر دیا کہ محبت مصطفیٰ ﷺ ہی انسانیت کی معراج ہے، جو اس کی روح کو طہارت بخشی ہے۔ آج ہمیں یہ دیکھنا ہے کہ مسلمان زوال کا شکار کیوں ہو رہے ہیں؟ اس کی واحد وجہ یہ ہے کہ آج مسلمانوں کے دل محبت مصطفیٰ ﷺ کے جذبے سے خالی ہوتے جا رہے ہیں۔ آج کے مسلمان کا دل پیغام محمد ﷺ سے غافل ہوتا جا رہا ہے۔ علامہ اقبال نے اسی صورت حال کی عطا سی کرتے ہوئے کہا:

قلب میں سوز نہیں، روح میں احساس نہیں کچھ بھی پیغام محمد ﷺ کا تمہیں پاس نہیں
محبت رسول ﷺ سے عاری ہونے کی وجہ سے آج ہر میدان میں مسلمان پستی کی طرف
جا رہے ہیں اور باطل قوتیں غلبہ حاصل کر رہی ہیں۔ ضرورت اس امر کی ہے کہ ہم سب
سرور دو عالم ﷺ کی محبت، سیرت اور اطاعت کی شمع ہر دل میں روشن کرنے کی کوشش کریں،
تا کہ اللہ رب العزت ہمیں دنیا و آخرت میں عظمتیں نصیب فرمائے۔ اس لیے کہ:

ہر حال میں ہم پرشہ والا ﷺ کے کرم ہیں سرکار دو عالم ﷺ کی غلامی ہے تو ہم ہیں
پھر ہم کو ضرورت ہے برس جائے، برس جائے ہم منتظر ابر کرم، ابر کرم ہیں



عرس حضرت فقیہ اعظم و اجلاس دارالعلوم، مورخہ 17 - 18 جولائی 2007ء، منگل، بدھ

حمدِ ربِّ جلیل

پشیاں ہے ازل سے اس لیے لوحِ گماں میری
سرگردابِ غم، بیم ورجا کی کیفیت میں ہوں
پس زنداں گرفتارِ بلا ہوں ایک مدت سے
درو دیوار پر بھی بھوک کے اُگنے لگے جنگل
غبارِ مفلسی میں ہے مرے آنگن کی رعنائی
بنامِ مصطفیٰ ﷺ آسودگی دے میرے بچوں کو
مجھے برگد کے پیڑوں کی گھنی چھاؤں کا موسم دے
ہوائے عمر کو حکم سکونت دے مرے مالک!
مرے اوہام پر اپنی صداقت منکشف کر دے
زباں پر قفل ڈالے ہیں، ہوائے جبر نے جب سے
کھڑا ہوں آئینہ خانے کی دیواروں کے سائے میں
گداز و سوز کی مشعل جلے گی ہر درتپے میں

نہیں تو صیف کے قابل، قلم میرا، زباں میری
کبھی ساحل پہ بھی پہنچیں، الہی! کشتیاں میری
مسلل کرب کی حالت میں ہے عمر رواں میری
الہی! ختم ہو جائیں، یہ ساری سختیاں میری
گھٹا بر سے کہ تشنہ ہے ابھی تک ارضِ جاں میری
اگر اشکوں سے بھی لکھی گئی ہے داستاں میری
تمازت کا ہدف ہیں ادھ جلی سی کھیتیاں میری
انا کی گرد میں لپٹی ہوئی ہیں بستیاں میری
غلط سوچوں کو دیتی ہیں جہنم مجبوریاں میری
نگاہوں سے ٹپک پڑتی ہیں اکثر سسکیاں میری
سلامت اب رہے گی کب، شبیہ ناتواں میری
ذرا عرشِ بریں سے لوٹ آنے دو فغاں میری

ریاضِ بے نوا کی التجا ہے بزمِ ہستی میں

نشانِ راہ بن جائے یہ ہستی بے نشاں میری

ریاضِ حسین چودھری



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

حَدِثِ جَلِيلِ عَلَیْكَ

تیری عبودیت کی ہے تذلیل کا نشان
 ماتھے پہ رب کے حکم کی تعمیل کا نشان
 تطویل کا نشان ہو کہ تقلیل کا نشان
 حمدِ خدا پہ ہو مگر تعدیل کا نشان
 ہے سیرتِ رسولِ خدا ﷺ میں بسا ہوا
 حسنِ خدائے پاک ﷺ کی جمیل کا نشان
 محفوظ حرفِ حرف ہے ، قرآنِ پاک کا
 تورات کا نہیں ، نہیں انجیل کا نشان
 ”وَالنَّجْم“ میں اشارے تو ”اِسْرَا“ کے ہیں کئی
 مٹا نہیں ہے ڈھونڈے سے تفصیل کا نشان
 یروشلم تھا قبلہ ، بنا کعبہ خدا
 سرکار ﷺ کی رضا میں ہے تحویل کا نشان
 حرفِ غلط کی طرح مٹا بعدِ مصطفیٰ ﷺ
 فرشِ زمیں پہ آمدِ جبریل علیہ السلام کا نشان
 جو حجۃ الوداع کے موقع پہ آئی تھی
 آیتِ وحی تھی دین کی تکمیل کا نشان
 کعبے میں دیکھو اب بھی ابابیلوں کے پرے
 مٹا نہیں ہے صاحبانِ فیل کا نشان
 حکمِ خدا کو چھوڑ کر ”روشن حیلایاں“
 یہ داغ وہ ہے جو بنا تذلیل کا نشان
 اللہ کے کرم سے ہے محمود یہ یقین
 ہو گا بقیع میں مری ترحیل کا نشان

راجا رشید محمود



اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

نعت شریف ﷺ

جود و بخشش سراپا ہمارا نبی ﷺ
جو پریشان ہیں ان کا مونس ہے وہ
دل فگاروں کے زخموں پہ مرہم رکھے
ہر گدا کو طلب سے زیادہ وہ دے
جسم آدم ﷺ مکمل ہوا تھا نہ جب
اس کے سر پر ہے ہر اقلیت کا تاج
آخری ہے جو اس کو شریعت ملی
آگہی کا ، سمندر وہ عرفان کا
نور حکمت کا ، تنویر دانائی کی
دوش و امروز کا ہے وہ اسرار فہم
لامکاں جو تصور سے بھی ہے ورا
خود کو تنہا و بے کس نہ سمجھیں غلام
جس کا ذکر جمیل عرش پر ، فرش پر
روز محشر کا طارق ہمیں خوف کیا
جب شفاعت کرے گا ہمارا نبی

محمد عبدالقیوم طارق سلطان پوری



ماہ نامہ "نور الحبیب" بصیرپور شریف ﴿ ۴ ﴾ جمادی الاخری ۱۴۲۹ھ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

محبت اور ادبِ رسول ﷺ

ڈاکٹر ضیاء الحبیب صابری

محمد رسول اللہ --- [سورہ فتح، آیت: ۱۹]

”آقائے دو جہاں حضرت محمد علیہ وآلہ الصلوٰۃ والسلام، اللہ جل شانہ کے رسول

ہیں۔۔۔“

کلام الہی کا یہ مختصر سا جملہ اپنے اندر حقائق و معارف کے گہرہائے گراں مایہ سموئے ہوئے ہے۔ قرآن حکیم کا حکیمانہ انداز اپنے قاری کو دعوتِ تفکر دیتا ہے تو یہ کوئی محض رسمی بات نہیں بلکہ عالمین کے رب کا کلام ہونے کے حوالے سے اس کی ایک ایک بات عظیم رہنمائی اور اسرار و رموز کے دھارے ہیں۔

جملہ ﴿مُحَمَّدٌ رَّسُولُ اللَّهِ﴾ کے ترجمے پر غور فرمائیے، ارشاد ہے ”محمد اللہ کے رسول ہیں“ یعنی ”رسول ہیں“ اب اس ”ہیں“ پر غور کریں، یہ ”ہیں“ ہر زمانے میں ہر زمانے کے لیے، ہر زمانے والوں کے لیے ”رسول ہیں“ کا اعلان کر کے آپ کے خاتم النبیین اور آخری تاج دار نبوت کا نکتہ سمجھایا جا رہا ہے۔ معاشرے کو بتایا جا رہا ہے کہ یہ ہستی ازل سے ابد تک کے توحید پرستوں کے لیے ”رسول ہیں“ کے حوالے سے مسلم چلی آرہی ہے۔ یہ اس وقت بھی ”رسول ہیں“ کے منبر پر جلوہ افروز تھے جب آدم (علیہ السلام) پانی اور مٹی میں تھے۔

[انجیل برنباس، باب: ۳۹، سینٹ برنباس، اسلامک پبلی کیشنز لاہور]

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

اور اس وقت بھی ”رسول ہیں“ ہی تھے، جب آدم علیہ السلام نے جنت سے نکلنے کے وقت اس کے دروازے پر کھادیکھا کہ ”محمد، اللہ کے رسول ہیں“۔۔۔

[انجیل برنباس، باب: ۴۱، سینٹ برنباس، اسلامک پبلی کیشنز، لاہور]

تمام انبیاء کے سردار کی رسالت عامہ و تامہ کے عموم پر خود فطرت گواہی دے رہی ہے اور ظلمت گزیدہ انسان اگر چشم بینا و نہ کرے تو ان سرکار علیہ وآلہ الصلوٰۃ والسلام کے رتبے میں کیا کمی آسکتی ہے۔ ذات والا کے ظہور ملک کی کا اپنا مقام ہے، لیکن جب عالم ناسوت میں آمد ہوئی تو قرآن حکیم اس آمد کو ”آمد“ ہی کہتا ہے، تاکہ تصدیقات کتب سابقہ میں کوئی ابہام نہ پیدا ہو سکے۔ سیدنا عیسیٰ علیہ السلام کی سچائی پر حرف نہ آئے جو کہہ چکے تھے:

”میرے بعد وہ آنے والا ہے میں جس کے جوتے کا تمہ کھولنے کے لائق نہیں۔۔۔“

[یوحنا کی انجیل، باب: ۱، آیت: ۲۷، سینٹ یوحنا، بائبل سوسائٹی انارکلی لاہور]

[انجیل برنباس، باب: ۴۲، سینٹ برنباس، اسلامک پبلی کیشنز لاہور]

اس قرآنی جملہ میں حضور سرور عالم علیہ وآلہ الصلوٰۃ والسلام کا اسم گرامی بھی ہے اور آپ کے منصب مقدس کا بیان بھی، دونوں نکتہ نظر سے یہ جملہ خصوصیات نبویہ کا مظہر ہے۔

آپ علیہ وآلہ الصلوٰۃ والسلام کی علوشان کے اظہار میں آپ کا اسم گرامی بھی اپنے اندر خصوصیت رکھتا ہے، جب کہ سلک نبوت کی کسی بھی دوسری محترم ہستی کے اسم گرامی میں یہ خصوصیت نہیں پائی جاتی۔ کسی نبی کا نام ایسا نہیں جس سے ان کے مقام و مرتبے یا کمالات نبوت کی جھلک نظر آتی ہو۔ مثلاً:

- 1: آدم، جس کے معنی گندم گوں ہیں۔ 2: نوح، اس لفظ کے معنی آرام و اطمینان کے ہیں۔
- 3: اسحاق، یعنی مسکراتے چہرے والا۔ 4: یعقوب، پیچھے آنے والا۔ 5: موسیٰ، پانی سے نکالا ہوا۔
- 6: یحییٰ، لمبی عمر والا۔ 7: عیسیٰ، سرخ رنگ والا۔

مندرجہ بالا اسماء گرامی اور ان کے معانی پر غور کریں (آدم) کا معنی اپنے مسٹی کی جسمانی رنگت کو بیان کرتا ہے۔ (نوح) سکون آرام یا والدین کے لیے راحت جان کا مفہوم دیتا ہے۔ (اسحاق) چہرے اور بشرے کی کیفیت ظاہرہ کا اظہار ہے۔ (یعقوب) اپنے عیسویا عیص بھائی کے ساتھ جڑواں پیدا ہوئے، پیدائش میں آپ اپنے بھائی کے بعد تھے، یہ نام اسی حالت کا پتہ دیتا ہے۔ (موسیٰ) فرعون کو پانی سے دستیاب ہوئے، بس اسی نسبت سے موسیٰ نام ہوا۔ (یحییٰ) حضرت

ماہ نامہ ”نور الحبيب“ بصیرپور شریف ۶۴۲۵ ربیع الآخر ۱۴۲۸ھ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 زکریا علیہ السلام کی پیرانہ سالی میں پیدا ہوئے، والدین نے قلبی اشتیاق سے ”عمر دراز والا“ نام رکھا اور
 (عیسیٰ) خوب صورت سرخ رنگ کے پھول جیسا چہرہ ہونے کے سبب والدہ محترمہ نے یہ نام رکھا۔
 ان جملہ اسماء مقدسہ میں سے کوئی ایک نام بھی ایسی خصوصیت کا حامل نہیں جس سے کسی کے
 منصب یا اس کی عظمت کا اندازہ لگایا جاسکتا ہو، لیکن نبوت و رسالت کے اس بھرے باغ میں
 صرف ایک ذات اور تنہا گل یکتا سیدہ آمنہ سلام اللہ علیہا کا نور نظر ہے، جس کے نام نامی اسم گرامی میں
 بے پناہ رموز و معارف کے ساتھ آپ کے منصب اور مقام و مرتبہ کی بھی تنویر جھلکتی نظر آتی ہے۔
 محسن انسانیت کا ذاتی نام محمد بھی ہے اور احمد بھی۔ دونوں اسماء مقدسہ میں وحدت مادہ ”حمد“
 موجود ہے۔ جب صفات میں کمال، نعوت میں جلال اور فطرت میں احسان بر غیر اور فیضان کائنات
 کے محاسن جمع ہو جائیں تو اس مجموعی کیفیت کو ”حمد“ کہتے ہیں۔
 ”حمد“ کی جملہ صفات بدرجہ اتم ذات واجب الوجود میں پائی جاتی ہیں۔ الحمد للہ کا الف لام
 اور اسم مقدس ”حمید“ بھی اسی راز کو منکشف کر رہے ہیں۔

سیدنا حسان بن ثابت ؓ اسی جانب اشارہ فرماتے ہیں:

وَشَقَّ لَهُ مِنْ اِسْمِهِ لِجَلِّهِ
 فَذُو الْعَرْشِ مَحْمُودٌ وَ هَذَا مُحَمَّدٌ

[دیوان حسان، صفحہ ۸۴، شرکتہ دارالارقم بن ابی الارقم، بیروت]

”اللہ نے اپنی عظمت ظاہر کرنے کے لیے ان کا نام اپنے نام سے مشتق کیا ہے،

دیکھیے عرش کا مالک تو محمود ہے اور آپ محمد علیہ وآلہ الصلوٰۃ والسلام ہیں۔۔۔

رسول معظم علیہ وآلہ الصلوٰۃ والسلام اللہ کریم کے ہاں بھی محمود، ملائکہ مقربین میں بھی آپ کی
 حمد، انبیاء و مرسلین علیہم السلام کے پاک گروہ میں بھی آپ محمود، اہل زمین کے ہاں بھی محمود، غرضیکہ
 اگرچہ کوئی آپ پر ایمان نہ بھی لائے، پھر بھی آپ کے اخلاق و کردار کی خوبی سے متاثر ہوئے بغیر
 نہیں رہ سکتا اور اس کے نزدیک بھی آپ کی ذات ستودہ صفات محمود ہوگی۔

دیکھیے! آپ کی ذات اقدس سے ”حمد“ کا کتنا گہرا تعلق ہے۔ حشر کے دن آپ مقام محمود پر
 ہوں گے۔ میدان حشر میں آپ کے ہاتھ میں جھنڈا بھی ”لواء الحمد“ ہوگا۔ آپ کا رب تعالیٰ
 بھی حمید و محمود۔ آپ کی امت کو ”حمادون“ کا نام دیا گیا۔

اس نام پاک کی معنوی لطافت سے ہر صاحب ایمان لطف اندوز ہوتا ہے اور بعض عشاق تو
 فرط عقیدت سے اس نام پاک کو سن کر اپنے انگوٹھے چوم کر آنکھوں پر لگاتے ہیں اور دل کو فرحت

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
اور دماغ کوتازگی مہیا کرتے ہیں۔ کیوں نہ ہو ابوالبشر سیدنا آدم علیہ السلام نے بھی جب پہلے پہل یہ
اسم مبارک سنا تو انگوٹھوں کے ناخن چوم کر آنکھوں کوتازگی دی۔

[انجیل برنباس، باب: ۳۹، سینٹ برنباس، اسلامک پبلی کیشنز لاہور]

بلاشبہ اس ہستی عظیم کا ذکر دافع البلاء، شافی الامراض، محافظ ارواح و ابدان ثابت ہوتا ہے۔

[ہدیۃ المہدی، صفحہ ۳-۲۲، علامہ وحید الزماں]

الشَّمَامَةُ العَنْبَرِيَّة، صفحہ ۱۲، نواب صدیق حسن بھوپالی]

کیوں نہ ہو خود بارہی تعالیٰ نے حضور علیہ وآلہ الصلوٰۃ والسلام سے رفعت ذکر کا وعدہ فرمایا ہے
تو جو خوش نصیب اس خدائی وعدہ کی تکمیل کا باعث و سبب ہو گا وہ یقیناً اللہ کے حفظ و امان میں ہو گا
اور یہ بھی تو اٹل ہے کہ جہاں درود شریف کی کثرت ہو اس جگہ اس کثرت درود شریف کے باعث
حنات و برکات اور عطیات ربانی کا نزول ہوتا ہے۔

مشہور محدث حضرت علامہ امام جلال الدین سیوطی رحمۃ اللہ تعالیٰ علیہ جن کو بقول حضرت علامہ
انور کاشمیری جاتے ہوئے حضور انور علیہ وآلہ الصلوٰۃ والسلام کی زیارت بائیس بار نصیب ہوئی۔
[فیض الباری، علامہ انور شاہ کشمیری، مطبع حجازی مصر/صحیح بخاری، نور محمد اصح المطابع کراچی]

یہ امام حدیث اپنی کتاب الوسائل فی شرح الشمائل میں فرماتے ہیں:

”جس گھر یا مسجد یا محلہ میں نبی کائنات کا میلاد پاک پڑھا جائے اس مکان،
مسجد یا محلہ کو اللہ تعالیٰ کی رحمت کے فرشتے حصار میں لے لیتے ہیں اور شرکاء محفل کے لیے
رحمت و مغفرت کی دعا کرتے رہتے ہیں۔“

مشہور محدث امام ابن جوزی لکھتے ہیں:

مَنْ أَنْفَقَ فِيْ مَوْلَدِهِ دِرْهَمًا كَانَ الْمُصْطَفٰی ﷺ لَهُ شَافِعًا وَ مُشَفَّعًا
وَ أَخْلَفَ اللّٰهُ عَلَيْهِ بِكُلِّ دِرْهَمٍ عَشْرًا۔۔۔ [مولد العروس، صفحہ ۹، بیروت]

”جس نے میلاد مصطفیٰ ﷺ کے لیے ایک درہم بھی خرچ کیا، حضرت محمد مصطفیٰ ﷺ
اس کے لیے شفاعت فرمائیں گے اور آپ کی شفاعت قبول کی جائے گی، میلاد میں خرچ
کیے گئے ہر درہم کے عوض اللہ سبحانہ و تعالیٰ اس کو دس گنا زیادہ ثواب عطا فرمائے گا۔“

ان شواہد کے علاوہ خود حجاز مقدس میں حرمین شریفین کے رہنے والے مسلمانوں کا معمول رہا ہے،
کہ وہ باقاعدگی سے میلاد شریف یا ذکر رسول ﷺ کا اہتمام کرتے تھے۔

[فیوض الحرمین، صفحہ ۱۱۵، شاہ ولی اللہ دہلوی، دارالاشاعت، اردو بازار، کراچی]

ماہ نامہ ”نور الحبیب“ بصیرپور شریف (۳۲) ربیع الآخر ۱۴۲۸ھ

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 ان محافل ذکر رسول علیہ وآلہ الصلوٰۃ والسلام کا بنیادی مقصد ”ازدیا و محبت مصطفیٰ“ ہے۔ اگر
 یہی امر پیش نظر رہے تو پھر محفل کا انعقاد نہ یہ کہ وجہ نزاع نہ رہے بلکہ شرکاء محفل اس کی روحانی
 تابانیوں سے اپنے ظاہر و باطن کو منور کر کے اٹھیں۔ آج کے اس گئے گزرے دور میں میں سمجھتا
 ہوں حضور اکرم علیہ وآلہ الصلوٰۃ والسلام کی محبت کے پاکیزہ اور بابرکت جذبات پیدا کرنے کی
 شدید ضرورت ہے، کیوں کہ پورا معاشرہ خصوصاً نئی نسل اس نعمت سے کلیتہً تہی دامن ہو رہی ہے۔
 فواحش کا زور و شور ہے اور یہ انقلابِ قلب و روح اس وقت تک ناممکن ہے جب تک آپ اپنے
 قال و حال کو محبت رسول علیہ وآلہ الصلوٰۃ والسلام کے سانچے میں نہیں ڈھال لیتے اور جب تک
 بات زبانی قصہ گوئی تک رہے گی گو ہر مقصود ہاتھ نہیں آ سکتا۔

المیہ تو یہ ہے کہ ہم خود دینی اقدار اور دینی شعار کو اپنانے میں ہچکچاہٹ محسوس کرتے ہیں اور
 اپنے جان و ایمان کے والی، آقا و مولیٰ محبوبِ خدا محمد مصطفیٰ علیہ وآلہ الصلوٰۃ والسلام کے ذکر کرنے یا
 سننے میں دلوں اور دماغوں پر ایک بوجھ محسوس کرتے ہیں۔ آج مساجد کے صحن دیکھیے، جمعہ کے دن
 اذان ثانی تک سنسان اور ویران کھنڈروں کا منظر بنے ہوتے ہیں، گھر پر ضروری تو کیا کوئی غیر
 ضروری کام بھی نہیں، پھر بھی ہم خشیتِ ربانی سے عاری اپنے گھروں میں لغویات و لہویات میں
 مشغول ہوتے ہیں۔ دل میں اگر ذرہ سی کنک ہو اور اپنے پیارے رسول علیہ وآلہ الصلوٰۃ والسلام کی
 ذات اقدس سے لگاؤ کا پاس ہو اور خوفِ الہی کی رمت پہلو میں محسوس ہو تو یقیناً ہم خدائی فرمان
 ﴿فَاسْعَوْا إِلَىٰ ذِكْرِ اللَّهِ﴾ [سورہ جمعہ، آیت ۹] کی اطاعت میں کبھی کسل مندی اور غفلت کا
 مظاہرہ نہ کریں۔ نفسیات کا مسئلہ اصول ہے کہ جس سے محبت ہوتی ہے اس کی ہر ادا، ہر شے اور ہر
 خو و خصلت سے محبت ہوتی ہے۔ آئیے ذرا اماں صدیقہ الکبریٰ سلام اللہ علیہا سے آں حضور علیہ و
 آلہ الصلوٰۃ والسلام کے خصائل و عادات، اخلاق و کردار تو پوچھیں، تو جواب ملتا ہے:

﴿كَانَ خُلُقُهُ الْقُرْآنَ﴾ ---

یعنی آپ کے خصائل و عادات کا محور قرآن اور صرف قرآن تھا۔ آج ہم اپنی عملی دنیا میں
 اللہ اور اس کے رسول علیہ وآلہ الصلوٰۃ والسلام اور ان کی تعلیمات سے کٹ چکے ہیں اور اپنی
 خواہشات کو اذل حرکات کے متعفن و سڑاند غلاظت کے ڈھیر میں بسا چکے ہیں۔

میرے نزدیک فلاح و کامرانی کی ضمانت صرف اور صرف اللہ ﷻ اور رسول کریم علیہ وآلہ
 الصلوٰۃ والسلام سے وفاداری سے منضبط ہے اور وفاداری کے لیے تعلیمات قرآنی سے اپنی زندگی کو
 مزین کرنا ہے، لیکن اس مقام پر محبت رسول علیہ وآلہ الصلوٰۃ والسلام کا سہارا حاصل کرنا ہوگا، ورنہ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
یقیناً ہمارا کھلا دشمن ابلیس ہمیں قرآن حکیم کتاب ہدایت سے ہدایت کی بجائے ہڈیوں کی بجائے
کثیراً ﴿البقرہ: ۲۶﴾ کے سحر میں الجھادے گا اور پھر ﴿وَلَنْ تَجِدَ لَهُ وَلِيًّا وَ
مُرْشِدًا﴾ [الکہف: ۱۷] کے مصداق کوئی دم ساز و مددگار اور دستگیر نہ ہوگا۔

ہر صاحب دالش کے نزدیک اس نکتہ نظر سے اختلاف بعید از انصاف ہوگا کہ جب تک محبت
رسول علیہ وآلہ الصلوٰۃ والسلام دل کے اندھیرے کو دور کر کے اجالا نہ پھیلانے، کوئی اطاعت و عبادت
کام نہ آئے گی۔ عبادت و اطاعت وہی کارآمد ہے، جس میں محبت الہی اور محبت محبوب علیہ وآلہ
الصلوٰۃ والسلام جلوہ فگن ہو۔ حب نبی سے لبریز دل تو عرش الہی ہے یا یوں کہہ لیں، عرش الہی
وہی دل ہے، جس میں حب نبی کے چراغ روشن ہوں، جذبہ محبت سے کیا ہوا، تھوڑا عمل بھی
بارگاہ احدیت میں بڑی قیمت پاتا ہے۔ اہل محبت ہی کا یہ مقام ہے کہ وہ ایک خرما خیرات کریں تو
وہ جبل احد کے برابر سونا صدقہ کرنے کا ثواب پاتے ہیں۔

آئیے گلشن محبت میں چہچہاتے، گنگناتے، ہنتے، مسکراتے آغوش محبت میں ناز و نیاز سے
ملے جلے انداز اپنانے والے قدسی صفات عشاق کے پیار کی اک جھلک دیکھ کر اپنے من کو محبت
آشنا اور اطاعت آسائیں۔ واقعہ بہت طویل ہے، اختصار کے ساتھ علامہ ابن حجر مکی رحمۃ اللہ
تعالیٰ علیہ کی کتاب ”النعمة الكبرى علی العالم“ کے صفحہ ۵۲ سے خلاصہ پیش کر رہا ہوں:

یمن میں عامر نامی ایک شخص بت پرست تھا، اس کی ایک بیٹی تھی، جو جذام اور گنٹھیا کے
امراض کا شکار تھی، عامر نے اس کے علاج کے لیے ہر ممکن کوشش کی، وہ کبھی کبھی اپنے بت کے
سامنے اپنی بیٹی کو حاضر کر کے اس سے شفا طلب کرتا۔ ایسا اس نے کئی بار کیا لیکن ہر بار مایوسی ہوتی۔
ایک دن میاں بیوی اپنے مکان کی چھت پر بیٹھے اپنے دو گروں حالات پر افسردگی سے ہم کلام تھے
کہ اچانک انہوں نے دیکھا کہ ایک نور ہے، جو آفاق سے پورے عالم پر چھا رہا ہے، اس نور کی
چمک سے ان کی آنکھیں چندھیلی گئیں۔ انہوں نے دیکھا فرشتے صف بہ صف کھڑے ہیں،
پہاڑ سجدہ کر رہے ہیں، درخت جھکے جا رہے ہیں اور ایک منادی کہہ رہا ہے:

”ہادی برحق نبی آخر الزمان علیہ وآلہ الصلوٰۃ والسلام دنیا میں آگئے۔“

یہ اعلان سنا، ادھر بت کو دیکھا، وہ منہ کے بل گرا ہوا ہے اور کہہ رہا ہے:

”خبردار! وہ ذات جلوہ گر ہو گئی جس کا سب کو انتظار تھا، جس سے شجر و حجر کلام

کریں گے، جو چاند کو دو ٹکڑے کرے گا۔“

میاں بیوی یہ کلام سن کر حیران ہو رہے تھے، بت سے پوچھا، وہ ہستی کہاں پیدا ہوئی ہے اور

ماہ نامہ ”نور الحبیب“ بصیر پور شریف ۶۴۶ ربيع الآخر ۱۴۲۸ھ

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ

ان کا نام کیا ہے؟ بت سے بولنے والے ہاتف نے کہا:

”ان کا نام محمد علیہ وآلہ الصلوٰۃ والسلام ہے اور وہ سرزمین زمزم و صفا کے فرزند

ہیں، ان پر بادل سایہ کرے گا۔“---

عامر نے بیوی سے مشورہ کیا کہ ہم اس ہستی کی تلاش کریں، اچانک ان کی نظر مکان کی چھت پر پڑی، دیکھا کہ ان کی بیمار و لاغر بیٹی تن درست و توانا حالت میں کھڑی مسکرا رہی ہے۔ عامر نے پوچھا، بیٹی یہ سب کچھ کیا ہے، کیسے ہے؟ بیٹی نے کہا، ابا جان! میں مردے کی طرح لیٹی ہوئی تھی کہ یکا یک ایک نور کی تجلی دیکھی اور یہ نورانی جھلک کسی کے مسکرانے کی تھی، میں نے اپنے آپ سے پوچھا، یہ نور کس کا ہے، یہ پاکیزہ ہستی کون ہے؟ جس کے مسکرانے سے اتنا نور ہوا ہے۔ ہاتف نے کہا، یہ نور عدنان کے لخت جگر کا ہے۔ میں نے پوچھا، ان کا نام، حسب و نسب کیا ہے؟ تو جواب ملا، ان کا نام احمد ہے، وہ قریشی عدنانی ہیں۔ میں نے ہاتف سے کہا، کیا آپ نے میری تکلیف کو نہیں دیکھا؟ فرشتے نے کہا، تم اللہ سے اس ہستی کے وسیلے سے دعا مانگو، یہ سنتے ہی میں نے دعا کی، پھر ہاتھوں کو چہرے اور جسم پر پھیرا اور بیدار ہو گئی اور اب آپ دیکھ رہے ہیں کہ میں تندرست ہوں۔

یہ سنتے ہی میاں بیوی مکہ مکرمہ آئے، حضرت سیدہ آمنہ طیبہ طاہرہ سلام اللہ علیہا کے دولت سرا پر دستک دی اور حضرت اماں جی سے عرض کیا کہ ہمیں اس گل نودمیدہ کے جمال جہاں آرا سے بہرہ ور فرمائیے، جن کے طفیل اللہ تعالیٰ نے موجودات کو نور جاں بخشا۔ حضرت آمنہ سلام اللہ علیہا نے فرمایا، میں یہودیوں سے خوف زدہ ہوں، اس لیے بچہ دکھانے سے معذرت کرتی ہوں۔ عامر اور ان کی اہلیہ نے اپنی تمام سرگزشت سنائی، جس پر حضرت سیدہ آمنہ سلام اللہ علیہا نے ان کو اذن باریابی بخشا، جب حبیب مکرم علیہ وآلہ الصلوٰۃ والسلام کے انوار کی تجلیات دیکھیں تو دونوں دنیا و مافیہا سے بے خبر ہو گئے اور تکبیر و تہلیل کرنے لگے، رخ اقدس سے جب پردہ اٹھایا تو ان کی ایک دم چیخ نکل گئی اور اتار دئے کہ ہچکیاں بندھ گئیں۔ قریب تھا کہ ان کے جسم و جان کا رشتہ منقطع ہو جائے۔ انہوں نے حضور اکرم علیہ وآلہ الصلوٰۃ والسلام کے پاؤں مبارک کو بوسہ دیا اور فرط عقیدت سے منہ کے بل گر گئے۔ اب حضرت سیدہ آمنہ سلام اللہ علیہا نے ان کو رخصت ہونے کا حکم فرمایا۔ یہ لوگ تعمیل ارشاد میں نکل تو آئے مگر آتش عشق دلوں میں بدستور بھڑک رہی تھی۔ حضرت عامر نے دل پر ہاتھ رکھا اور دیوانہ وار چیخ کر کہا، مجھے حضرت آمنہ سلام اللہ علیہا کے گھر لے چلو اور دوبارہ التجا کرو کہ مجھے سرکار ﷺ کا جمال ایک بار پھر عنایت فرمائیں۔ چناں چہ واپس آ کر اجازت لے کر بارگاہ میں حاضر ہوئے تو عامر حضور ﷺ کو دیکھتے ہی قدموں میں گرے اور زوردار چیخ ماری

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
اور عالم جاودانی کو انتقال کر گئے۔

واقم الحروف کا مشاہدہ

انیس صد ستاسی، فروری کی چودہ تاریخ کو فقیر لاہور سے حجاز مقدس، حرمین شریفین کی زیارت
و عمرہ کے لیے گیا، دیار رسول علیہ وآلہ الصلوٰۃ والسلام کی یوں تو ہر بات نرالی اور من بھاتی ہے اور
زائرین و حاضرین کا انداز محبت، عشق رسول علیہ وآلہ الصلوٰۃ والسلام میں روتی، آنسو بھاتی آنکھیں،
سینوں میں سوز و گداز کا ٹھاٹھیں مارتا ہوا سمندر، پیاس ادب بارگاہ حبیب علیہ وآلہ الصلوٰۃ والسلام
آنکھیں پر نم، لیکن جھکی ہوئی۔ کیوں نہ ہو، یہ بارگاہ اللہ ﷺ کے بے مثل و یکتا محبوب کی بارگاہ ہے،
جہاں فرشتے ادب سے نیاز مندانہ حاضری دیتے ہیں، جہاں انبیاء کرام علیہم السلام کی مقدس
ارواح عالم مثال میں دست بستہ حاضر ہوتی ہیں:

ادب گاہیست زیر آسماں از عرش نازک تر

نفس گم کردہ می آید جنید و بایزید ایں جا [اقبال]

اگرچہ وہاں کی انتظامیہ الصلوٰۃ والسلام علیک یا رسول اللہ پڑھنے سے شدت سے منع کرتی ہے۔

[شہاب ثاقب، صفحہ ۶۵، شیخ الہند حسین احمد مدنی، کتب خانہ اعزازیہ دیوبند، سہارنپور]

لیکن پھر بھی مجاہد نبی حکم الہی ﴿لَا تَرْفَعُوْا اَصْوَاتَكُمْ﴾ [سورۃ حجرات، آیت ۲] کے پیش نظر
کمال عقیدت و محبت سے اپنے آقائے نعمت کے حضور اپنا نذرانہ صلوٰۃ و سلام پیش کرتے ہیں اور
زمانے کے ستارے ہوئے ﴿وَلَوْ اَنَّھُمْ اِذْ ظَلَمُوْا اَنْفُسَھُمْ جَاوَوْکَ﴾ [سورۃ النساء،
آیت ۶۴] میں دی گئی رہنمائی کے تحت اپنی پیتا سنا تے ہیں۔ کسی کو ریاض الجہنم میں مصروف نیاز
دیکھیں گے تو کوئی مواجہہ شریف کے سامنے دست بستہ آنسو بہا رہا ہے، لیکن ایک منظر جو راقم الحروف
کی آنکھوں نے دیکھا وہ عالم محسوسات میں واردات عشق کا انوکھا و نرالا منظر تھا۔ ایک مضری کڑیل جوان
رنگ سرخ و سفید، بالا قامت، مواجہہ شریف کے سامنے کھڑا ہے، اس کے آگے اس کی بیٹی ہے،
جس کی عمر لگ بھگ آٹھ برس ہوگی۔ دونوں باپ بیٹی اتھروؤں کے موتیوں سے دربار حبیب علیہ و
آلہ الصلوٰۃ والسلام کے لیے ہار بنا رہے ہیں۔ شاید مقابلہ تھا، باپ اور بیٹی کے درمیان! عشق رسول
علیہ وآلہ الصلوٰۃ والسلام میں مقابلہ، بیٹی! وہ ننھی سی بچی دست بستہ ہے، لیکن اس کے والد کا انداز
یہی ہے مگر اس نے بیٹی کے دونوں کندھوں کو اپنے دونوں ہاتھوں کی گرفت میں لے رکھا ہے۔ غالباً
ایک گھنٹہ سے یہ پروانے شمع ہستی کے سامنے کھڑے تھے کہ یکا یک شاید باپ کے ہاتھوں کی
گرفت کمزور ہوئی یا کیا ہوا، وہ عشق رسول علیہ وآلہ الصلوٰۃ والسلام کی پتلی اپنے باپ کے ہاتھوں
ماہ نامہ "نور الحبیب" بصیرپور شریف ۶۲۸ھ ربیع الآخر ۱۴۲۸ھ

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 سے نکل کر مواجہہ شریف کے ساتھ جا چھوئی اور زبان سے ”یا رسول اللہ“ کی دل نواز آواز بلند کی۔
 ابھی یہ منظر آنکھوں سے ٹکرایا ہی تھا کہ حضور اکرم علیہ وآلہ الصلوٰۃ والسلام کی طرف پشت کر کے
 کھڑے نگران نے بچی کو بازو سے پکڑ کر اوپر اچھالا اور فرش پر بیٹھ دیا۔ اللہ اکبر، اللہ اکبر، عظیم باپ
 کی عظیم بیٹی نے اُف تک نہ کی اور فوراً اٹھ کر اپنے باپ کے آگے کھڑی ہو گئی۔ کوئی بیس منٹ مزید
 مواجہہ شریف کے سامنے خاموش زبان سے اپنے نذرانے کی پذیرائی کی انتظار کی ہوگی کہ دیکھتے
 ہی دیکھتے بچی کی روح قفسِ عنصری سے پرواز کر گئی۔ ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ [سورۃ البقرہ: ۱۵۶]
 تعجب کی بات یہ ہے کہ عالم نزع میں بچی تڑپی نہ بے قرار ہوئی، کسی عضو میں کوئی غیر معمولی جنبش
 نہیں، بس سراپا تسلیم و رضا ہو کر درِ حبیب پاک علیہ وآلہ الصلوٰۃ والسلام پر جان کا نذرانہ دے گئی،
 لیکن باپ کے لب پہ حرفِ شکایت نہ چہرے پر آثارِ غم و ملال، بلکہ جاتے اور چلتے وقت مرحومہ بچی
 کو ہاتھوں پر اٹھایا اور ذرا سا مواجہہ شریف کے سامنے جھک کر (خدا جانے اس جھکنے میں کیا ادا تھی
 کیا اشارہ تھا) ہمارے دیکھتے ہی دیکھتے عاشقِ صادق باپ اپنی معصوم لختِ جگر کا لاشہ لے کر
 بابِ جبریل علیہ السلام سے باہر نکل گیا۔ کہنے کو ہم سب مصطفیٰ کریم علیہ وآلہ الصلوٰۃ والسلام کے عاشق
 بنتے ہیں مگر عشقِ نبی علیہ وآلہ الصلوٰۃ والسلام کے تقاضے کیا ہیں، اس کی طرف ہماری مطلق توجہ نہیں۔
 محبت رسول علیہ وآلہ الصلوٰۃ والسلام کے قرائن بیان کرتے ہوئے حضرت قاضی عیاض رحمۃ
 اللہ تعالیٰ علیہ فرماتے ہیں:

”حضور کی محبت کی علامات سے یہ بھی ہے کہ آپ کا ذکر کثرت سے کیا جائے
 اور آپ کے ذکر کے وقت انتہائی درجے کی تعظیم و تکریم کی جائے۔ آپ کے نام نامی
 اسم گرامی کو سنتے وقت کمالِ عجز و انکسار کا اظہار ہو۔“ ---
 ابن اسحاق نجیحی علیہ الرحمہ فرماتے ہیں:

”نبی کریم علیہ وآلہ الصلوٰۃ والسلام کا ذکر جمیل جب آپ کے بعد کرتے تو انتہائی
 عاجزی اور فروتنی سے کرتے، حتیٰ کہ سننے اور سنانے والے کے بال کھڑے ہو جاتے اور
 یہ بھی علاماتِ محبت سے ہے کہ محبوب کے دوست کو دوست جانے اور دشمن کو دشمن جانے۔“ ---

صحابہ کرامؓ اور احترام رسول ﷺ:

حضور انور علیہ وآلہ الصلوٰۃ والسلام کا ادب و احترام آپ کے صحابہ کس طرح کرتے تھے،
 کیوں کہ صحابہ کرامؓ کا ایمان، معیارِ ایمان ہے اور ان کا عمل رشد و ہدایت کی کلید۔
 صلح حدیبیہ کے بعد جب عروہ بن مسعودؓ واپس آئے تو اپنی قوم سے کہا:

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”خدا کی قسم مجھے بادشاہوں کے درباروں میں جانے کا بارہا موقع ملا اور میں نے قیصر و کسریٰ اور نجاشی کے دربار بھی دیکھے ہیں لیکن بخدا میں نے قطعاً کسی بادشاہ کو نہیں دیکھا کہ اس کے اصحاب اس کی اتنی تعظیم کرتے ہوں جتنی تعظیم اصحاب محمد، محمد علیہ وآلہ الصلوٰۃ والسلام کی کرتے ہیں۔ واللہ! وہ ریختہ یا تھوک اور بلغم نہیں پھینکتے مگر وہ ان میں سے کسی نہ کسی کے ہاتھ پر ہوتی ہے اور وہ اس کو اپنے منہ اور بدن پر مل لیتا ہے اور جب وہ کوئی حکم دیتے ہیں تو وہ تعمیل کرنے میں ایک دوسرے پر سبقت لے جانے کی کوشش کرتے ہیں اور جب وہ وضو کرتے ہیں تو وضو کے پانی پر وہ اس طرح ٹوٹ پڑتے ہیں کہ یوں معلوم ہونے لگتا ہے کہ آپس میں لڑمیں گے اور وہ جب بات کرتے ہیں تو سب اپنی آوازیں پست کر لیتے ہیں اور ان کی تعظیم و توقیر کی وجہ سے کوئی ان کی طرف تیز نگاہ سے دیکھ نہیں سکتا، انہوں نے تم پر رشد و ہدایت کا کام پیش کیا ہے، پس تم قبول کرلو“۔۔۔ [ابن ہشام، جلد ۲، صفحہ ۳۷۷، ابن ہشام، اعتقاد پبلشنگ ہاؤس دہلی]

حضرت اسامہ بن شریک رضی اللہ عنہ روایت کرتے ہیں کہ میں حضور نبی کریم علیہ وآلہ الصلوٰۃ والسلام کی خدمت میں حاضر ہوا۔ آپ کے چاروں طرف اصحاب جمع تھے، ان کی کیفیت یہ تھی کہ گویا ان کے سروں پر پرندے ہیں۔ [ترمذی، نسائی، ابوداؤد، ابن ماجہ، نور محمد اصح المطابع کراچی]

حضرت امام قاضی عیاض مالکی اندلسی رحمۃ اللہ تعالیٰ علیہ لکھتے ہیں کہ حضرت انس رضی اللہ عنہ نے فرمایا کہ میں نے حضور علیہ وآلہ الصلوٰۃ والسلام کو اس حال میں دیکھا کہ حجام آپ کے سر مبارک کے موئے مبارک کاٹ رہا ہے اور صحابہ آپ کے ارد گرد گردش کر رہے ہیں اور ہر ایک یہی چاہتا ہے کہ آپ کا ہر موئے مبارک اس کے ہاتھ میں پڑے۔

”حضرت انس ابن مالک رضی اللہ عنہ جو کہ حضور نبی اکرم علیہ وآلہ الصلوٰۃ والسلام کے صحابی اور خادم خاص تھے، فرماتے ہیں کہ حضور نبی اکرم علیہ وآلہ الصلوٰۃ والسلام کے مرض الموت میں حضرت ابوبکر صدیق رضی اللہ عنہ لوگوں کو نماز پڑھاتے تھے:

حَتّٰی اِذَا كَانَ يَوْمُ الْاِثْنَيْنِ وَ هُمْ صُفُوْقٌ فِی الصَّلٰوَةِ، فَكَشَفَ النَّبِیُّ عَلَیْهِ وَ اٰلِہٖ الصَّلٰوَةِ وَ السَّلَامُ سِتْرَ الْحُجْرَةِ، یَنْظُرُ اِلَیْنَا وَ هُوَ قَائِمٌ، کَانَ وَجْہُہٗ وَرَقَةً مُّصْحَفٍ، ثُمَّ تَبَسَّمَ یَضْحَکُ فَهَمَمْنَا اَنْ نَفْتِنَ مِنَ الْفَرَحِ

ماہ نامہ ”نور الحبيب“ بصیرپور شریف (۵۰) ربیع الآخر ۱۴۲۸ھ

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
بِرُؤْيَةِ النَّبِيِّ عَلَيْهِ وَآلِهِ الصَّلَاةُ وَالسَّلَامُ ---

”چنانچہ پیر کے روز لوگ صفیں بنائے نماز ادا کر رہے تھے کہ اتنے میں حضور علیہ وآلہ
الصَّلَاةُ وَالسَّلَامُ نے حجرہ مبارک کا پردہ اٹھایا اور کھڑے کھڑے ہم کو دیکھنے لگے۔
اس وقت حضور نبی اکرم علیہ وآلہ الصَّلَاةُ وَالسَّلَامُ کا چہرہ انور قرآن کے اوراق کی طرح
معلوم ہوتا تھا، جماعت کو دیکھ کر آپ علیہ وآلہ الصَّلَاةُ وَالسَّلَامُ مسکرائے۔ آپ کے
دیدار پر انوار کی خوشی میں قریب تھا کہ ہم نماز توڑ دیں۔“ ---

حضرت سیدنا ابوبکر صدیق ؓ کو خیال ہوا کہ شاید آپ علیہ وآلہ الصَّلَاةُ وَالسَّلَامُ نماز میں
تشریف لا رہے ہیں، اس لیے انہوں نے ایڑیوں کے بل پیچھے ہٹ کر صف میں مل جانا چاہا،
لیکن حضور نبی اکرم علیہ وآلہ الصَّلَاةُ وَالسَّلَامُ نے ہمیں اشارہ سے فرمایا کہ تم لوگ نماز پوری کرو۔
پھر آپ علیہ وآلہ الصَّلَاةُ وَالسَّلَامُ نے پردہ گرا دیا اور اسی روز آپ علیہ وآلہ الصَّلَاةُ وَالسَّلَامُ کا
وصال ہوا۔ [صحیح بخاری، جلد ۱، صفحہ ۹۲]

حضرت ہبل بن سعد ساعدی ؓ فرماتے ہیں: ایک مرتبہ حضور نبی اکرم علیہ وآلہ الصَّلَاةُ وَالسَّلَامُ
قبیلہ بنی عمرو بن عوف میں صلح کرانے کے لیے تشریف لے گئے، اتنے میں نماز کا وقت ہو گیا۔
مؤذن نے حضرت ابوبکر صدیق ؓ کی خدمت میں حاضر ہو کر عرض کیا: کیا آپ نماز پڑھا دیں گے
تاکہ میں اقامت کہوں؟ آپ نے فرمایا: ہاں۔ چنانچہ حضرت ابوبکر صدیق ؓ نے لوگوں کو
نماز پڑھانا شروع کر دی، دوران نماز میں حضور علیہ وآلہ الصَّلَاةُ وَالسَّلَامُ بھی تشریف لے آئے اور
صفوں کو چیرتے ہوئے صف اول میں جا کر کھڑے ہو گئے، لوگوں نے تالیاں بجائیں، لیکن
حضرت ابوبکر ؓ نماز میں کسی اور جانب التفات نہیں فرمایا کرتے تھے۔ جب تالیوں کی آواز زیادہ
ہو گئی تو حضرت ابوبکر ؓ متوجہ ہوئے تو رسول اللہ علیہ وآلہ الصَّلَاةُ وَالسَّلَامُ کو دیکھا (اور پیچھے ہٹنے کا
ارادہ کیا) لیکن حضور علیہ وآلہ الصَّلَاةُ وَالسَّلَامُ نے فرمایا: اپنی جگہ پر قائم رہو۔ حضرت ابوبکر ؓ نے
دونوں ہاتھ اٹھا کر خدا کا شکر ادا کیا کہ رسول اللہ علیہ وآلہ الصَّلَاةُ وَالسَّلَامُ نے انہیں امامت کا حکم دیا ہے۔
اس کے بعد حضرت ابوبکر ؓ پیچھے ہٹے، حتیٰ کہ صف اول کے برابر آ گئے اور حضور نبی اکرم علیہ وآلہ
الصَّلَاةُ وَالسَّلَامُ نے آگے بڑھ کر امامت کرائی۔ نماز سے فارغ ہونے کے بعد حضور نبی اکرم
علیہ وآلہ الصَّلَاةُ وَالسَّلَامُ نے فرمایا:

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

يَا اَبَا بَكْرٍ! مَا مَنَعَكَ اَنْ تَشُبَّ اِذَا اَمَرْتُكَ فَقَالَ اَبُو بَكْرٍ: مَا كَانَ

لَاِبْنِ اَبِي قُحَافَةَ اَنْ يُصَلِّيَ بَيْنَ يَدَي رَسُوْلِ اللّٰهِ ﷺ ---

”اے ابو بکر! جب میں نے حکم دیا تھا تو تم مصلیٰ پر کیوں نہیں ٹھہرے رہے؟

حضرت ابو بکر رضی اللہ عنہ نے عرض کیا: قحافہ کے بیٹے کی کیا مجال کہ وہ حضور کے سامنے


امامت کرائے۔۔۔

اس کے بعد حضور نبی اکرم علیہ وآلہ الصلوٰۃ والسلام نے صحابہ کرام رضی اللہ عنہم کی طرف متوجہ ہو کر فرمایا: اس کی کیا وجہ ہے کہ میں نے تمہیں تالیاں بجاتے دیکھا؟ اگر کسی کو نماز میں کوئی حادثہ پیش آئے تو (بلند آواز سے) سبحان اللہ کہے، چناں چہ جب وہ سبحان اللہ کہے تو اس کی طرف توجہ دی جائے اور نماز میں تالیاں بجانا تو صرف عورتوں کے لیے مخصوص ہے۔

[صحیح بخاری، جلد ۱، صفحہ ۱۶۵، ۱۶۲، ۱۶۰، ۹۴]

حضرات صحابہ کرام رضی اللہ عنہم نے حضور علیہ وآلہ الصلوٰۃ والسلام کی خاطر اپنے عزیزوں، والدین اور اولاد کو نہ صرف چھوڑ ہی دیا بلکہ وقت آنے پر ان کے خلاف تلواریں بے نیام کیں۔ حضرت سیدنا ابو بکر صدیق رضی اللہ عنہ سے پوچھو تو غایت تمنا یہی بیان فرماتے ہیں:

النَّظَرُ اِلٰی وَجْهِ رَسُوْلِ اللّٰهِ



استدراک

● نور الحبيب کے گزشتہ شمارہ (ربیع الاول ۱۴۲۸ھ / مارچ ۲۰۰۷ء)، صفحہ ۱۲۳،

سطر ۶ کی عبارت کو یوں پڑھا جائے:

”مؤخر الذکر تین صاحبزادے اپنے چچا سیدنا امام حسین رضی اللہ عنہ کے ساتھ کربلا میں شہید ہوئے،

جیسا کہ شیخ محمد بن حسین دیاربکری نے صراحت کی ہے۔۔۔ [تاریخ الخمیس، جلد ۲، صفحہ ۲۹۴]

● نور الحبيب، صفر ۱۴۲۸ھ / فروری ۲۰۰۷ء، صفحہ ۳۱، سطر ۲ کی عبارت ”اولاد بتول ہے“

کو ”محب اولاد بتول ہے“ پڑھا جائے۔۔۔ [ادارہ]



ماہ نامہ ”نور الحبيب“ بصیرپور شریف (۵۲) ربیع الآخر ۱۴۲۸ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

مولانا حسرت موہانی اور جذبہ عشق رسول ﷺ

رئیسہ موہانی

مولانا حسرت موہانی جس طرح اپنے سیاسی عقائد میں نہایت مستحکم و مضبوط تھے، اسی طرح مذہبی اعمال و عقائد میں بھی کمال درجہ شغف و توغل رکھتے تھے اور اپنے کلام میں جا بجا اپنے معتقدات کو ظاہر کرتے رہے۔ مولانا مذہباً حنفی اور مشرباً قادری تھے اور اس خانوادہ کے رکن اعلیٰ حضرت سیدنا شیخ عبدالقادر جیلانی رحمۃ اللہ علیہ سے انھیں بے پناہ عقیدت تھی، جس کا اظہار ان کے کلام میں ملتا ہے۔ نعت میں بھی کئی غزلیں موجود ہیں اور اہل بیت اطہار سے بھی تعلق خاطر رہا، جس کا اظہار انھوں نے اپنے کلام میں بھی کیا ہے۔

تصوف میں یوں تو مولانا کو خاص تعلق تھا لیکن بار بار قید فرنگ میں اس رنگ نے اور بھی پختگی اختیار کر لی۔ مولانا کا قول ہے کہ:

”تصوف جان مذہب ہے اور عشق جانِ تصوف“ ---

اور وہ اس بات کا اکثر ورد کرتے رہتے تھے۔ یہ مذاق حسرت پر اس قدر غالب ہے کہ ان کے کلام میں اس کی جھلک صاف نظر آتی ہے۔ کلیات حسرت کے مطالعہ سے واضح ہو جاتا ہے کہ انھوں نے راہ سلوک و تصوف کو طے کر لیا تھا۔ فنا فی الشیخ سے فنا فی الرسول ہوئے اور درجہ کمال یعنی فنا فی اللہ بھی حاصل کر لیا۔ کلیات کے ابتدائی حصوں میں شیوخ طریقت کی مدح سرائی ہے اور آخری حصوں میں نعت و حمد ہے۔ گویا عشق مرشد بڑھتے بڑھتے عشق رسول ﷺ تک پہنچا اور یہ سن کر تعجب ہوگا کہ سرمایہ کے فقدان کے باوجود انھوں نے ۱۳ رجب کیے۔ ایک مرتبہ خشکی کے راستے سے خانہ کعبہ گئے، بیگم بھی ساتھ تھیں، جس میں سفر کی بہت سی صعوبتیں اٹھانی پڑیں، مگر بصرہ،

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 بغداد، کاظمین، کربلائے معلیٰ اور نجف اشرف سب کی زیارت سے مشرف ہو کر تزکیہ نفس اور
 تصفیہ روح کر سکے۔ چنانچہ آخری دور کے کلام میں خصوصیات کے ساتھ مدینہ، شاہ مدینہ، دیار
 مدینہ اور گنبد خضراء کی جانب تکرار سے اشارے پائے جاتے ہیں:

پھر آنے لگیں شہر محبت کی ہوائیں پھر پیش نظر ہو گئیں جنت کی فضاں
 اے قافلے والو! کہیں وہ گنبد خضراء پھر آئے نظر ہم کو کہ تم کو بھی دکھائیں
 ہاتھ آئے اگر خاک تیرے نقش قدم کی سر پر کبھی رکھیں، کبھی آنکھوں سے لگائیں
 مزید فرمایا:

فنا ہے بقا مسلک عاشقی میں اگر رونما ہو دیار نبی ﷺ میں
 سفر جب نہ ہو پھر مدینہ کا حسرت وہ کب آئیں گے دن تیری زندگی میں
 مولانا حسرت موہانی کے کلام سے ان کے رنگ ایمانی، اس حسن لازوال، اس مجاہدہ نفس،
 مشیت الہی اور عشق رسول ﷺ کو سمجھا جاسکتا ہے، جس نے حسرت کو دنیا کی ہر حسرت سے بے
 نیاز کر کے فکر عمل میں ایسا مستغرق رکھا کہ خود ان کے دل میں نعمت دید کے علاوہ اور کوئی حسرت
 باقی نہ رہی۔ فرماتے ہیں:

نگاہ یار جسے آشنائے راز کرے وہ کیوں نہ خوبی قسمت پہ اپنی ناز کرے
 دلوں کو فکر دو عالم سے کر دیا آزاد ترے جنوں کا خدا سلسلہ دراز کرے
 ترے کرم کا سزا وار تو نہیں حسرت اب آگے تیری خوشی ہے جو سرفراز کرے
 مصائب کے گھٹا ٹوپ اندھیرے میں عسرت اور زندانی کے پیہم مصائب میں جو چیز مولانا
 حسرت موہانی کی معاون تھی وہ اک جلوۂ جمال نورانی تھا۔ اسی لیے فرمایا:

برکتیں سب ہیں عیاں دولت روحانی کی
 واہ کیا بات اس جلوۂ نورانی کی
 شوق دیکھے تجھے کس آنکھ سے اے مہر جمال!
 کچھ نہایت ہی نہیں تیری درخشانی کی
 مجھ سے وہ سنگ بھی افضل، جسے عزت ہو نصیب
 آستان حرم یار پہ درباری کی

دربار رسالت ﷺ میں بھی حسرت کی دعائیں سن لیجئے، جہاں خیال غیر سے بیزاری،

ماہنامہ نور الحبيب بصیر پور شریف ﴿ 60 ﴾ دسمبر 2004ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لِّكَ
جمال حسن کی تجلی، علم معرفت کی تمنا کے ساتھ جس حوصلہ کی دعا حسرت موہانی نے کی، نہیں معلوم کہ
ہم میں سے آج کتنے لوگ اس حوصلہ بلند کی تمنا بھی کر سکتے ہیں:

خیال غیر کو دل سے مٹا دو یا رسول اللہ!
خرد کو اپنا دیوانہ بنا لو یا رسول اللہ!
تجلی طور پر جس نور کی دیکھی تھی موسیٰ نے
ہمیں بھی اک جھلک اس کی دکھا دو یا رسول اللہ!
علی آگاہ جس سے ہو کے باب علم کہلائے
وہ راز عشق ہم کو بھی بتا دو یا رسول اللہ!

حسرت موہانی نے نعت گوئی بھی کی ہے اور عام غزلوں میں اپنے جذبہ بے اختیار سے مجبور
ہو کر نعتیہ اشعار بھی شامل کر دیے ہیں۔ اسی لیے تو کہا:

غریبوں سے کہتی ہے رحمت یہ ان کی کہ ہیں بے نواؤں کے حاجت روا ہم
تری راہ میں مر مٹیں بھی تو کیا ہے فتا ہو کے پائیں گے عیش بقا ہم
مولانا حسرت موہانی کی بیشتر نعتیں غزل کے پیکر میں لکھی گئیں ہیں، مگر ان غزلیہ نعتوں کا
تسلل ان کی شخصیت کی وحدت کی علامت ہے۔ مدینہ طیبہ کا ذکر ان کے کلام میں بہت خوبصورتی
سے کیا گیا ہے۔ اسی لیے فرمایا:

پسند شوق ہے آب و ہوا مدینے کی
عجب بہار ہے صل علی مدینے کی
بہ امتیاز، بہ تخصیص خواب گاہ رسول ﷺ
قلوب اہل ولا میں ہے جا مدینے کی
صعوبتوں میں بھی اک راحت سفر کی ہے شان
جو یاد رہتی ہے صبح و مسامدینے کی

مولانا حسرت موہانی ۱۳ مئی ۱۹۵۱ء کو اس دنیا سے رخصت ہو گئے۔ مجھے یقین ہے کہ یہ سچے
عاشق رسول ﷺ جنت البقیع کے مکیںوں میں شمار کر لیے گئے ہوں گے۔



اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

رازِ محبت

علامہ ابوالحقائق محمد رمضان الحق النوری علیہ الرحمہ

بِسْمِ اللّٰهِ الرَّحْمٰنِ الرَّحِیْمِ

﴿قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحِبِّکُمْ اللّٰهُ وَ یَغْفِرْ لَکُمْ ذُنُوْبَکُمْ وَ اللّٰهُ غَفُوْرٌ رَّحِیْمٌ ۝ قُلْ اطِيعُوا اللّٰهَ وَ الرَّسُوْلَ فَاِنْ تَوَلَّوْا فَاِنَّ اللّٰهَ لَا یُحِبُّ الْکٰفِرِیْنَ ۝﴾ --- [آل عمران: ۳۱، ۳۲]

”اے محبوب! تم فرما دو کہ لوگو اگر تم اللہ تعالیٰ کو دوست رکھتے ہو تو میرے فرماں بردار ہو جاؤ، اللہ تمہیں دوست رکھے گا اور تمہارے گناہ بخش دے گا اور اللہ بخشنے والا مہربان ہے۔ کہہ دیجیے کہ فرماں برداری کرو اللہ کی اور رسول کی، پس اگر پھر جائیں پس تحقیق اللہ نہیں دوست رکھتا کافروں کو“ ---

﴿وَ الَّذِیْنَ اٰمَنُوْا اَشَدُّ حُبًّا لِلّٰهِ ۝﴾ --- [البقرہ: ۱۶۵]

”اور جو مومن ہیں ان کو اللہ تعالیٰ کے ساتھ قوی محبت ہے“ ---

حدیث نمبر ۱

نبی کریم ﷺ نے فرمایا:

ثَلَاثٌ مَنْ كُنَّ فِيْهِ وَجَدَ خَلَاوَةً الْاِيْمَانِ اَنْ يَّكُوْنَ اللّٰهُ وَ رَسُوْلُهُ اَحَبَّ اِلَيْهِ مِمَّا سِوَاهُمَا وَ اَنْ يُحِبَّ الْمَرْءَ لَا يُحِبُّهُ اِلَّا لِلّٰهِ وَ اَنْ يَّكْرَهُ اَنْ يَّعُوْدَ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ

فِي الْكُفْرِ كَمَا يَكْرَهُ اَنْ يُقْدَفَ فِي النَّارِ --- [صحیح بخاری، جلد ۱، صفحہ ۷]
 ”تین خصلتیں ہیں، جس میں وہ ہوں گی، وہ ان کے بسبب ایمان کی

شیرینی کو پائے گا:

- ۱ یہ کہ اللہ اور اس کا رسول اسے ہر چیز سے پیارا ہو۔
- ۲ وہ جو کسی بندے سے محبت رکھے صرف رضائے حق تعالیٰ کے لیے۔
- ۳ وہ جو کفر میں لوٹنے کو پیچھے اس کے کہ اسے اللہ تعالیٰ نے بچا لیا، اتنا برا سمجھے جیسا کہ آگ میں ڈالے جانے کو۔

حدیث نمبر ۲

حضرت عبداللہ بن عمر رضی اللہ تعالیٰ عنہما سے مروی ہے کہ رسول اللہ ﷺ نے فرمایا:

لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جِئْتُ بِهِ ---

[شرح السنۃ، جلد ۱، صفحہ ۲۱۳]

”تمہارا کوئی بھی مومن (کامل) نہیں ہو سکتا جب تک اس کے دل کی خواہش میری لائی ہوئی تمام شریعت کے تابع نہ ہو جائے“ ---

حدیث نمبر ۳

اِنَّ اللّٰهَ يَقُوْلُ يَوْمَ الْقِيَمَةِ اَيْنَ الْمُتَحَابُّوْنَ بِجَلَالِي الْيَوْمَ اُظْلَهُمْ فِيْ ظِلِّيْ يَوْمَ لَا ظِلَّ اِلَّا ظِلِّيْ رَوَاهُ مُسْلِمٌ --- [مشکوٰۃ، صفحہ ۴۲۵]

”اللہ تعالیٰ قیامت کے دن فرمائے گا، کہاں ہیں جو میرے جلال کی وجہ سے آپس میں محبت رکھتے تھے، آج میں ان کو اپنے سایہ میں رکھوں گا، آج میرے سایہ کے سوا کوئی سایہ نہیں“ ---

حدیث نمبر ۴

جَاءَ رَجُلٌ اِلَى رَسُوْلِ اللّٰهِ ﷺ فَقَالَ يَا رَسُوْلَ اللّٰهِ كَيْفَ تَرٰى فِيْ رَجُلٍ اَحَبُّ قَوْمًا وَّلَمَّا يَلْحَقْ بِهِمْ قَالَ رَسُوْلُ اللّٰهِ ﷺ الْمَرْءُ مَعَ مَنْ اَحَبَّ --- [صحیح مسلم، جلد ۲، صفحہ ۳۳۲]

”ایک شخص نے عرض کی، یا رسول اللہ! اس کے متعلق کیا خیال ہے جو کسی قوم سے محبت رکھتا ہے اور ان کے ساتھ ملا یعنی ان کی محبت حاصل نہ ہوئی یا اس نے ان جیسے

ماہنامہ ”نور الحبیب“ بصیرپور شریف ﴿ 26 ﴾ اگست 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
اعمال نہ کیے۔ ارشاد فرمایا، آدمی اس کے ساتھ ہے، جس سے اسے محبت ہے۔۔۔

حدیث نمبر ۵

يَقُوْلُ اللّٰهُ تَعَالٰی الْمَتْحَابُوْنَ فِيْ جَلَالِيْ لَهُمْ مَنَابِرُ مِنْ نُّوْرِ يَغِيْطُهُمُ
النَّبِيُّوْنَ وَ الشُّهَدَاءُ۔۔۔ [مشکوٰۃ، صفحہ ۳۲۶]

”اللہ تعالیٰ نے فرمایا، جو لوگ میرے جلال کی وجہ سے آپس میں محبت رکھتے ہیں،
ان کے لیے نور کے منبر ہوں گے، انبیاء و شہداء ان پر غبطہ کریں گے۔۔۔

حدیث نمبر ۶

مَنْ أَحَبَّ لِلّٰهِ وَ أَبْغَضَ لِلّٰهِ وَ أَعْطٰی لِلّٰهِ وَ مَنَعَ لِلّٰهِ فَقَدْ اسْتَكْمَلَ
الْإِيْمَانَ۔۔۔ [شرح السنۃ، جلد ۲، صفحہ ۳۹]

”جو کسی سے اللہ تعالیٰ کے لیے محبت رکھے، اللہ تعالیٰ کے لیے دشمنی رکھے، اللہ
کے لیے دے اور اللہ کے لیے منع کرے، اس نے اپنا ایمان کامل کر لیا۔۔۔“
حدیث قدسی ہے:

مَنْ قُتِلَ فِيْ مَحَبَّتِيْ فِدَيْتُهُ رُوَيْتِيْ۔۔۔

”جو میری محبت میں شہید ہوا، اس کی دیت میرا دیدار ہے۔۔۔“

اللہ تعالیٰ کی محبت ایک بے مثل و بے قیمت دولت ہے کہ جس کو نصیب ہو، خدا و مصطفیٰ کا
قریب حقیقی زندگی اور رحیم جنت سے فائز و بانصیب ہو کر بے مثل و بے قیمت بن گیا۔
مشائخ عظام رحمہم اللہ تعالیٰ نے فرمایا:

مَنْ رَكَنَ اِلَى اللّٰهِ اَحْرَقَهُ اللّٰهُ بِنَارِ الشُّوْقِ فَصَارَ جَوْهَرًا لَا قِيَمَةَ لَهُ۔۔۔

”جو محبت بھرے دل سے اللہ کی طرف متوجہ ہوا، اللہ تعالیٰ اسے نار شوق میں

اس طرح جلاتا ہے کہ وہ انمول جوہر بن جاتا ہے۔۔۔“

جس کو نصیب نہ ہوئی، محروم بے نصیب بنا۔ اس میں کامیاب ہونا اتباع محمد ﷺ پر موقوف
ہے۔ جس نے شوق و محبت سے اس اتباع و اطاعت محبوب ﷺ کو اختیار کیا، وہی دعویٰ محبت
میں صادق و سچا ہے، ورنہ کذاب۔ اللہ تعالیٰ نے فرمایا:

﴿قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يُحْبِبْكُمُ اللّٰهُ﴾۔۔۔ [آل عمران: ۳۱]

”اے محبوب! تم فرما دو کہ اے لوگو! اگر تم اللہ کو دوست رکھتے ہو تو میرے

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 فرماں بردار ہو جاؤ۔۔۔

کلمہ ﴿قُل﴾ سے ظاہر ہے کہ ﴿فَاتَّبِعُونِي﴾ حکم خدا تعالیٰ کا بھی ہے اور رسول اللہ ﷺ کا بھی، جس کا ماننا ضروری اور انکار کفر ہے۔ جیسا کہ اگلی آیت ﴿قُلْ اطِيعُوا اللّٰهَ وَ الرَّسُوْلَ فَاِنْ تَوَلَّوْا فَاِنَّ اللّٰهَ لَا يُحِبُّ الْكَافِرِيْنَ﴾ [آل عمران: ۳۲] سے واضح ہے، جس سے معلوم ہوا کہ جو رسول مطاع ﷺ کی اتباع کا انکار کرے، وہ کافر ہے، دعویٰ محبت میں جھوٹا ہے۔ پھر اس کے مفہوم مخالف اور نص ﴿يُحِبُّكُمْ اللّٰهُ﴾ سے صاف صاف ظاہر اور واضح ہو رہا ہے کہ ماننے والا مومن اور اللہ تعالیٰ کا محبوب ہے۔

نکتہ

محبت ہمیشہ کے لیے یہی چاہتا ہے کہ میں کسی بہانے اپنے محبوب کا محبوب بن جاؤں، میں اسے چاہتا ہوں، وہ مجھے چاہے، میں اس کے نزدیک ہوں، وہ میرے نزدیک ہو، میں اسے دیکھوں، وہ مجھے دیکھے۔ تو ﴿يُحِبُّكُمْ اللّٰهُ﴾ کہہ کر بتا دیا کہ اللہ تعالیٰ کے محبوب بننا چاہتے ہو تو میرا اتباع کرو، اس میں کامیاب ہو جاؤ گے تو خدا تعالیٰ تمہیں مقرب بنا لے گا۔

اس کے شان نزول میں (روح المعانی، جلد ۳، صفحہ ۱۳۰/خازن و معالم، جلد ۱، صفحہ ۲۸۴ میں) حضرت ابن عباس رضی اللہ تعالیٰ عنہما سے مروی ہے کہ رسول کریم ﷺ قریش کے پاس ٹھہرے، انہوں نے خانہ کعبہ میں بت نصب کیے تھے اور سجا سجا کر سجدے کرتے تھے۔ حضور ﷺ نے فرمایا: ”اے گروہ قریش! خدا کی قسم تم اپنے آباء حضرت ابراہیم اور حضرت اسماعیل علیہما السلام کا خلاف کر رہے ہو۔۔۔“

قریش نے کہا، ہم ان بتوں کو خدا کی محبت میں پوجتے ہیں تاکہ یہ ہمیں اللہ سے قریب کریں۔ اس پر یہ آیہ کریمہ نازل ہوئی، جس میں یہ بتایا گیا کہ تم اپنے دعویٰ میں بالکل جھوٹے ہو۔ انداد خدا کی پرستش سے قرب خدا ہرگز حاصل نہیں ہو سکتا۔ اس کی تو صرف ایک ہی صورت ہے کہ ﴿فَاتَّبِعُونِي﴾ کی روشنی میں محبوب خدا ﷺ کے صدق دل سے پورے پورے قبیح بن جاؤ، خدا کے مقرب بن جاؤ گے۔

راز یہ ہے کہ اس اتباع و پیروی سے حضور ﷺ کا قرب اور ساتھ نصیب ہوتا ہے کہ قبیح اگرچہ ظاہری مسافت میں کتنا ہی دور ہو، اپنے پیشوا و مقتدی کے قریب ہی ہوتا ہے۔
 قرآن کریم میں ہے:

ماہ نامہ ”نور الحبیب“ بصیرپور شریف ﴿ 28 ﴾ اگست 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

﴿اِنَّ اَوْلٰى النَّاسِ بِاِبْرٰهِيْمَ لِلَّذِيْنَ اتَّبَعُوْهُ..... الْاٰیة﴾ --- [آل عمران: ۶۸]

”بے شک ابراہیم علیہ السلام کے ساتھ تمام لوگوں سے زیادہ قریب وہی لوگ ہیں جو

اس کی اتباع کرتے ہیں..... الخ“ ---

اور کیوں نہ ہو جب کہ اس اتباع بالمحبت کی روح ہی محبت ہے، جو محبت کے دل کی صفت ہے اور محبوب کو پہنچ جاتی ہے۔ جیسا کہ صیغہ مفعول سے ظاہر ہو رہا ہے اور یہ تب ہی ہو سکتا ہے جب دل بھی جانے کہ صفت (حب) اپنا موصوف (دل) چھوڑ کر تو جانا نہیں سکتی، جس سے معلوم ہوا کہ محمد مصطفیٰ ﷺ کے پاس دل ہی چلا جاتا ہے۔

بعض مشائخ عظام نے محبت کی تعریف ہی یہی فرمائی ہے:

هِيَ اِتِّصَالُ الْقَلْبِ بِالْمَحْبُوْبِ بِلَا وَاسِطَةٍ ---

”دل کے محبوب سے بلا واسطہ ملنے کا نام محبت ہے“ ---

محبوب کے محبت و تمیز، کوئی مشرق میں، کوئی مغرب میں، کوئی روم میں، کوئی شام میں، مگر دل سب کے محمد مصطفیٰ ﷺ کے پاس ہیں۔ کسی نازک مزاج عاشق نے اس راز محبت کو کیا ہی انداز سے بیان کیا ہے:

از باد صبا دلم چوں بوئے تو گرفت بگواشت مرا جستوئے تو گرفت
اکنون زمن خستہ نمے آرد یاد بوئے تو گرفتہ است خوئے تو گرفت
اور باقی اعضاء دل کے تابع ہوتے ہیں، یہی وجہ ہے کہ جب یہ بیمار ہو جاتا ہے تو سب بیمار ہو جاتے ہیں اور یہ تن درست ہو جاتا ہے تو تن درست ہو جاتے ہیں۔ جیسا کہ حدیث پاک میں موجود ہے کہ ابو جہل بیمار تھا، آنکھیں بیمار ہو گئیں، حضرت سیدنا صدیق اکبر رضی اللہ عنہ کا دل صحیح و تندرست اور نور ایمان سے منور و مزین تھا اور آنکھیں بھی ایسی ہی تھیں۔ جس کی وضاحت مثنوی کے ان اشعار سے ہو رہی ہے:

مصطفیٰ را دید بوجہل و بگفت زشت نقش کز بنی ہاشم شکفت
دید صد نقش بگفت اے آفتاب نے ز شرقی نے ز غربی خوش متاب
ایک اور صاحب فرماتے ہیں:

ابو جہل اشد اندھا کیا دیکھے محمد کو

جو صد یقوں نے دیکھی ہے، وہ صورت ہے محمد کی

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
تو جب محبوب خدا ﷺ کے پاس دل پہنچا، جو متبوع اعضاء ہے، تو باقی اعضاء بھی پہنچ جائیں گے:

جان و دل ، ہوش و خرد سب تو مدینے پہنچے
تم نہیں چلتے رضا سارا تو سامان گیا

حضور پر نور علیہ التحیۃ والثناء نے فرمایا:

الْمَرْءُ مَعَ مَنْ أَحَبَّهُ --- [صحیح مسلم، جلد ۲، صفحہ ۳۳۲]

اس اسمیت جملہ سے پر ظاہر کہ آدمی محبت کی وجہ سے ہمیشہ اپنے محبوب کے ساتھ رہتا ہے۔
مثنوی شریف دفتر پنجم، صفحہ ۲۰ میں ہے:

تا معیت راست آید زان کہ مرد تا کے بھٹ ست کو را دوست کرد
ایں جہان و آں جہاں با او بود ویں حدیث احمد خوش خو بود
گفت الْمَرْءُ مَعَ مَحْبُوْبِهِ لَا يَفْكَ الْقَلْبُ عَنْ مَطْلُوْبِهِ

نکتہ

اس معنوی معیت سے تمام محبت، انبیاء و صدیقین و شہداء، نبی کریم ﷺ کے محبوب ہیں، تو
اطاعت و محبت سے وہاں پہنچنے والا ان تمام کی معیت سے نوازا جائے گا۔ قرآن مجید میں ہے:

﴿وَمَنْ يُطِيعِ اللَّهَ وَ الرَّسُوْلَ فَأُوْلٰٓئِكَ مَعَ الَّذِيْنَ اَنْعَمَ اللّٰهُ
عَلَيْهِمْ مِّنَ النَّبِيِّْنَ وَ الصّٰدِقِيْنَ وَ الشُّهَدَآءِ وَ الصّٰلِحِيْنَ وَ حَسُنَ
اُوْلٰٓئِكَ رَفِیْقًا﴾ --- [النساء: ۶۹]

”جو اللہ اور اس کے رسول کی اطاعت و فرماں برداری کرے تو وہ ان کے ساتھ
ہے جن پر اللہ تعالیٰ نے فضل کیا۔ یعنی انبیاء اور صدیق اور شہید اور نیک لوگ، یہ کیا ہی
اچھے ساتھی ہیں“ ---

پھر حضور پر نور ﷺ اللہ تعالیٰ کے خاص محبوب ہیں، تو اللہ تعالیٰ اپنی خاص معیت سے
حضور ﷺ کے ساتھ ہے، جیسا کہ اس کی شان کے لائق ہے۔ کیا سنا نہیں کہ وہ اپنے ذکر کرنے
والوں کے پاس ہوتا ہے۔ حدیث قدسی ہے:

اَنَا جَلِیْسُ مَنْ ذَكَرَنِيْ ---

”میں اپنے ذاکر کا ہم نشین ہوں (جیسا کہ اس کی شان کے لائق ہے)“ ---

تو ایمان سے بتاؤ جو وہی ذکر، اس کے پاس خدا نہ ہوگا؟ خود ہی فرمایا:

ماہ نامہ ”نور الحبیب“ بصیرپور شریف ﴿ 30 ﴾ اگست 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

جَعَلْتُكَ ذِكْرًا مِّنْ ذِكْرِيْ --- [شفاء، صفحہ ۲۰]

”میں نے تجھے اپنے ذکر سے ذکر بنایا ہے“ ---

ارشاد فرمایا:

﴿اِذْ يَقُوْلُ لِصَاحِبِهٖ لَا تَحْزَنْ اِنَّ اللّٰهَ مَعَنَا﴾ --- [توبہ: ۴۰]

”جب اپنے یار سے فرماتے تھے، غم نہ کھا، بے شک اللہ ہمارے ساتھ ہے“ ---

تو جو اتباع و اطاعت سے محبوب خدا ﷺ کے پاس پہنچا، جانو کہ خدا کے پاس پہنچا۔ کسی عاشق نے اپنے انداز میں خوب فرمایا:

ماہی نال جس دی رضا مل گئی ملیا یار تے ذات خدا مل گئی

مولانا جامی علیہ الرحمۃ، حدیث پاک مِّنْ رَّأٰی فَقَدْ رَآیَ الْحَقَّ کو دیکھتے ہوئے رقم طراز ہیں:

خود گفت ہر آں کس کہ مرا دید خدا دید

یعنی شدہ آئینہ حق روئے محمد ﷺ

مختصر یہ کہ حضور نبی کریم ﷺ کے محبت بھرے اتباع و اطاعت سے قرب و معیت الہی نصیب ہوتی ہے اور دولت محبوبیت سے نوازا جاتا ہے۔ حدیث قدسی ہے:

اَنَا عِنْدَ الْمُنْكَسِرَةِ قُلُوْبُهُمْ لَا جَلِيْ --- [تفسیر کبیر، جلد ۱، صفحہ ۲۶۳]

”میں ان کے پاس ہوں جن کے دل میرے لیے ٹوٹے ہوئے ہیں“ ---

اب آگے چلیے، جب تک کسی چیز کے حسن و جمال کی صورت و نقشہ شفاف (پردہ) دل میں داخل نہ ہو جائے، دل ادھر مائل و متوجہ نہیں ہوتا، اگر خواب میں آکر دل کے پردوں میں بیٹھ نہ جائے۔ فرمایا:

قَدْ شَغَفَهَا حُبًّا --- [یوسف: ۳۰]

”تحقیق بیٹھ گیا اس کے دل میں یوسف علیہ السلام از روئے محبت کے“ --- [۱]

تو زلیخانے کیا عاشق ہونا تھا؟ اسے تو خواب و خیال ہی نہ تھا کہ کوئی یوسف بھی ہے، مگر اب یہ عالم ہے:

ما را کہ نقش روئے تو بہشت در ضمیر

بعد از تو ہج نقش میخاد دل پذیر

[۱]..... علامہ قاضی ثناء اللہ پانی پتی علیہ الرحمۃ نے تفسیر مظہری میں یہی معنی بیان کیا ہے، حیث قال:

قد شغفها حباً یعنی شق یوسف شفاف قلبها فدخل فیہ حباً ---

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 پھر جس طرح جمال و خصال یا رکابہ نقشہ محبوب کی پیروی اور اتباع سے بڑھتا جاتا ہے، دل کا
 میلان اور توجہ بھی بڑھتی جاتی ہے، یہاں تک کہ فانی المحبوب کا درجہ آ جاتا ہے:

تجھ میں میں ایسا سا جاؤں کہ میں ہی نہ رہوں
 مجھ میں تو ایسا سا جائے کہ تو ہی تو رہے
 اللہ تعالیٰ ہمیں نبی کریم ﷺ کی محبت بھرے دل سے پیروی کرنے کی توفیق عطا فرمائے۔

آمین ثم آمین

اس آئیہ کریمہ میں اتباع محبوب ﷺ جس سے مراد یہاں محبت کے ساتھ پیروی کرنا ہے،
 محبت الہی پر مرتب ہے۔ جس سے پتا چلا کہ نبی کریم ﷺ کی محبت و پیروی کے بغیر خدا کی محبت کا
 دعویٰ جھوٹا ہے اور اطاعت خدا ناممکن۔ پھر ان دونوں پر یُحِبُّکُمُ اللہ مرتب ہے، جس سے
 معلوم ہوا کہ جو کوئی صحیح معنی میں خدا کا محبت ہے، خدا کا محبوب بھی ہے۔ قرآن مجید میں ہے:

﴿يُحِبُّهُمْ وَيُحِبُّونَهُ﴾ --- [المائدہ: ۵۴]

”اللہ تعالیٰ ان کے ساتھ محبت رکھتا ہے اور وہ اللہ تعالیٰ کے ساتھ محبت رکھتے ہیں“ ---

اور یہ سب صدقہ ہے، اتباع نبی ﷺ کا:

تو درو گم شو وصال این است و بس
 جب حضور ﷺ کی پیروی کرنے والے خدا کے محبوب ہیں تو اللہ تعالیٰ اپنے محبوبوں کی
 بخشش نہ فرمائے گا؟ خود ہی تو فرمایا ہے:

﴿وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ --- [آل عمران: ۳۱]

”اور تمہارے گناہ بخش دے گا اور اللہ بڑا بخشنے والا بڑا مہربان ہے“ ---

بلکہ حقیقت یہ ہے کہ جو ان کی طرف دیکھے، اس کے گناہ بھی گرجاتے ہیں۔ حضرت حسام
 اپنے رسالہ انیس العاشمین میں فرماتے ہیں:

وَعَنْهُ الطَّيِّبَاتُ مَنْ نَظَرَ اِلَيْهِ وَجُوهُ الْاَتْقِيَاءِ تَنَاطَرُ ذُنُوبُهُ كَمَا تَنَاطَرُ
 الْاَوْرَاقُ مِنَ الشَّجَرِ ---

”حضور ﷺ سے ہے کہ جو شخص متقیوں کی طرف نظر کرے، اس کے گناہ اس

طرح گرتے ہیں، جس طرح درخت سے پتے گرتے ہیں“ ---



ماہ نامہ ”نور الحبيب“ بصیرپور شریف ﴿ 32 ﴾ اگست 2006ء

سنکھوں سلام

اعلیٰ حضرت مولانا شاہ احمد رضا خاں کی شرکت اجر کے ساتھ، انہیں کی زمین میں

آپ کی طبع رحمت پہ سنکھوں سلام	حشر کے دن بھی شفقت پہ سنکھوں سلام
صرف اپنوں پہ مخصوص کب ہے کرم!	بہر اعداء، عنایت پہ سنکھوں سلام
حسن سیرت کی اک اک ادا منفرد	انفرادی فضیلت پہ سنکھوں سلام
آپ جیسی رسالت کسے دی گئی	اوج شان رسالت پہ سنکھوں سلام
تا ابد آپ کا عہد نامہ ختم	طول عصر نبوت پہ سنکھوں سلام
اک سرا ہے ازل، اک سرا ہے ابد	سلک نور حقیقت پہ سنکھوں سلام
سجدہ اللہ کے واسطے بے گماں	طرز تعلیم وحدت پہ سنکھوں سلام
ہر عمل منجلی، ہر قدم راہبر	حسن فیضان سیرت پہ سنکھوں سلام
دین و دنیا میں یکساں ہے شان کرم	ان کی بے مثل شفقت پہ سنکھوں سلام
ان کی عادت جدا، ان کی سیرت جدا	یمن اعجاز فطرت پہ سنکھوں سلام
رحمتوں کا تسلسل عطا ہو گیا	منع خلاق نعت پہ سنکھوں سلام
کوئی مخلوق میں آپ جیسا نہیں	شاہ کار مشیت پہ سنکھوں سلام
بہر تائید قرآن اتارا گیا	معجزانہ صداقت پہ سنکھوں سلام
مہرباں ہو گئے، سروری بخش دی	فقر پیرا طبیعت پہ سنکھوں سلام
سب کو معنی شرافت کے سمجھا دیے	ان کی یکتا شرافت پہ سنکھوں سلام
منفرد وضع اخلاق و کردار میں	مطلع آدمیت پہ سنکھوں سلام
بارگاہ الہی میں سجدے کیے	بندگی کی علامت پہ سنکھوں سلام

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

محبت رسول ﷺ اور علامہ اقبال

ڈاکٹر خواجہ عابد نظامی

علامہ اقبال کے بارے میں مشہور ہے کہ جب ان کے سامنے رحمت عالم ﷺ کا نام نامی لیا جاتا یا وہ حضور ﷺ کی رحمت و رافت کا ذکر خیر سنتے تو فوراً جذبات سے ان کی آنکھیں اشک بار ہو جاتیں۔ علامہ کی اس کیفیت اور عشق رسول ﷺ کی ہر اس شخص نے گواہی دی ہے جو زندگی میں ان کی خدمت میں حاضر ہوا۔ مولانا غلام بھیک نیرنگ لکھتے ہیں:

”اقبال کا قلبی تعلق حضور سرور کائنات ﷺ کی ذاتِ قدسی صفات سے اس قدر نازک تھا کہ حضور ﷺ کا ذکر آتے ہی ان کی حالت دگرگوں ہو جاتی تھی..... چونکہ میں بارہا ان کی یہ کیفیت دیکھ چکا تھا اس لیے میں نے ان کے سامنے تو نہیں کہا، مگر خاص لوگوں سے بطور راز ضرور کہا کہ اگر یہ حضور ﷺ کے مرقد پاک پر حاضر ہوں گے تو زندہ واپس نہیں آئیں گے، وہیں جاں بحق ہو جائیں گے۔“

[مجلد اقبال، ماہ اکتوبر، ۵۷ء، صفحہ ۳۰]

علامہ کے عشق رسول ﷺ کا حال یہ تھا کہ اگر کوئی مسلمان حضور پر نور ﷺ کا نام نامی معمولی طریقے سے لیتا، تو ان کی حالت غیر ہو جاتی۔ حکیم محمد حسن قرشی راوی ہیں کہ زندگی کے آخری دنوں میں کچھ لوگ ان سے ملنے کے لیے گئے، دیکھا کہ طبیعت نہایت بے چین ہے اور آنکھوں سے آنسو جاری ہیں، پوچھا، خیر ہے؟ کہنے لگے:

”آج ایک مسلمان نو جوان مجھ سے ملنے کے لیے آیا تھا، حضور ﷺ کو

بار بار محمد صاحب کہتا تھا، مجھے سخت دکھ ہوا کہ جس قوم کے نو جوانوں کا یہ حال

ہو، اس کا انجام کیا ہوگا۔“

عشق رسول ﷺ کی یہ دولت علامہ کو اپنے والد ماجد کی طرف سے ورثہ میں ملی تھی، جو

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 نہایت دین دار اور عاشق رسول ﷺ بزرگ تھے۔ ”رموزِ بے خودی“ میں علامہ نے اپنے والد کا
 ایک واقعہ نظم کیا ہے، اس واقعے سے معلوم ہوتا ہے کہ علامہ کے والد نے ان کی تربیت کس طرح
 کی۔ علامہ لکھتے ہیں:

”ایک روز ایک گدائے مبرم ہمارے دروازے پر آیا، میں نے اس سے بہت
 کہا کہ معاف کر، لیکن وہ تھا کہ ٹٹنے کا نام ہی نہ لیتا۔ آخر میں نے غصے میں اس کے سر
 پر ڈنڈا رسید کیا، میرے اس فعل کا والد کو علم ہوا تو انہیں بڑا رنج ہوا، چہرہ افسردہ ہو گیا،
 دل سے آہیں ٹٹنے لگیں اور آنکھوں سے آنسو جاری ہو گئے۔ ان کی یہ حالت دیکھ کر
 میرا دل کانپ اٹھا، فرمانے لگے ”کل قیامت کے روز جب حضور ﷺ کی امت ان
 کے گرد جمع ہوگی، جن میں غازیانِ ملت بیضا بھی ہوں گے اور حکمت دین کے محافظ
 بھی، صدیق بھی ہوں گے اور شہداء بھی، زہاد بھی ہوں گے اور عاشقانِ دل فگار بھی،
 عالم باعمل بھی ہوں گے اور گنہ گار بھی، ایسے میں اس گدائے دردمند کا نالہ بلند ہوگا۔
 اس وقت حضور ﷺ نے مجھ سے پوچھا کہ میں نے تجھے ایک نوجوان عطا کیا تھا، کیا تو
 یہ آسان کام بھی نہ کر سکا کہ اس کو آدمی بنا دیتا۔ بتا! میں اس وقت حضور ﷺ کو کیا
 جواب دوں گا“۔۔۔۔۔

پھر بیٹے کو مخاطب کر کے کہتے ہیں:

اجتماع امت خیر البشر	اندکے اندیش و یاد آور پیر
لرزہ بیم و امید من مگر	باز ایں ریش سفید من مگر
پیش مولا بندہ را رسوا مکن	بر پدر ایں جور نازیبا مکن
گل شو از باد بہار مصطفیٰ	غنچہ از شاخسار مصطفیٰ
بہرہ از خلق او باید گرفت	از بہارش رنگ و بو باید گرفت

”اے بیٹے! ذرا امت خیر البشر کے اس اجتماع کا خیال کر اور پھر میری سفید داڑھی
 اور اس روز امید و بیم کی وجہ سے میرے جسم لرزاں کو دیکھ۔ باپ کے ساتھ ایسا نازیبا ظلم
 روانہ رکھ کہ وہ آقا ﷺ کے سامنے رسوا ہو جائے، تو شاخِ مصطفیٰ ﷺ کا ایک غنچہ ہے،
 مصطفیٰ ﷺ ہی کی بادِ بہاری سے پھول بننے کی کوشش کر“۔۔۔۔۔ [صفحہ ۱۵۲]

علامہ کی زندگی پر بچپن کے اس واقعے کا بڑا اثر تھا، قیامت کے روز حضور ﷺ کے سامنے
 پیش ہونے کے تصور ہی سے وہ کاٹنے لگتے تھے۔ ”ارمغانِ حجاز“ میں لکھتے ہیں:

ماہنامہ نور الحبيب بحیرِ پور شریف (24) ستمبر 2004ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

بہ پایاں چوں رسد ایں عالم پیر شود بے پردہ ہر پوشیدہ تقدیر

مکن رسوا حضور خواجہ ما را حساب من ز چشم او نہاں گیر [صفحہ ۲۳]

”جب یہ بوڑھا جہان خاتمے کو پہنچے اور ہر پوشیدہ (چھپی ہوئی) تقدیر ظاہر ہو

جائے (یعنی قیامت آجائے اور ہر انسان کے پوشیدہ اعمال اس کے سامنے آ

جائیں) اے اللہ! اس روز مجھے میرے خواجہ (حضرت محمد مصطفیٰ ﷺ) کے سامنے

رسوانہ کرنا، میرا حساب ان کی نگاہ سے بچا کر لینا“-----

اہل عشق کے احساسات بسا اوقات فہم انسانی سے وراہ ہوتے ہیں، جن کی توجیح مشکل ہے۔

ان احساسات کا تعلق غلبہ عشق سے ہوتا ہے۔ مثلاً حضرت جنید رضی اللہ تعالیٰ عنہ کے بارے میں

کہا جاتا ہے کہ انہوں نے اپنی زندگی میں خربوزہ اس لیے نہیں کھایا تھا کہ انہیں یہ معلوم نہ ہو سکا کہ

شارع علیہ الصلوٰۃ والسلام نے اسے استعمال کیا ہے یا نہیں؟ ”جو ہر اقبال“ میں حضرت علامہ کے

عشق رسول ﷺ کا یہ واقعہ بھی درج ہے کہ:

”پنجاب کے ایک دولت مند رئیس نے ایک قانونی مشورے کے لیے علامہ

اقبال اور سر فضل حسین اور ایک دو اور مشہور قانون دان اصحاب کو اپنے ہاں بلایا اور اپنی

شان دار کوٹھی میں ان کے قیام کا انتظام کیا، رات کو جس وقت علامہ اپنے کمرے میں

آرام کرنے کے لیے گئے، تو ہر طرف عیش و تمعم کے سامان دیکھ کر اور اپنے نیچے نہایت

نرم اور قیمتی بستر پا کر معاً ان کے دل میں خیال آیا کہ جس رسول پاک ﷺ کی

جو تیوں کے صدقے میں آج ہم کو یہ مرتبہ نصیب ہوئے ہیں، اس نے تو بورے پر سو

کر زندگی گزار دی تھی۔ یہ خیال آتا تھا کہ آنسوؤں کی جھڑی بندھ گئی، اس بستر پر لیٹنا

ان کے لیے محال ہو گیا، اٹھے اور برابر کے غسل خانے میں جا کر ایک کرسی پر بیٹھ گئے

اور مسلسل رونا شروع کر دیا۔ جب ذرا دل کو قرار آیا، تو اپنے ملازم کو بلا کر بستر کھلوایا اور

ایک چارپائی اسی غسل خانے میں بچھوائی اور جب تک وہاں مقیم رہے، اسی غسل خانے

میں سوتے رہے“----- [جو ہر اقبال، مرتبہ محمد حسین سید، صفحہ ۴۰]

بوریا ممنون خواب راہش تاج کسری زیر پائے امتش

در شبتان حرا خلوت گزید قوم و آئین و حکومت آفرید

ہر کہ عشق مصطفیٰ ﷺ سامان او بحر و بر در گوشہ دامان او

علامہ کے عشق رسول کا یہ حال تھا کہ ایک بار ان کی مجلس میں غازی علم الدین کی شہادت اور

ماہنامہ نور الحبیب بصیر پور شریف (25) ستمبر 2004ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 راجپال کی دریدہ دہنی کا ذکر آیا تو علامہ یہ سن کر اس قدر روئے کھنکی بندھ گئی، جب حالت بہتر ہوئی
 تو رقت انگیز لہجہ میں فرمایا:

”میں تو یہ بھی برداشت نہیں کر سکتا کہ کوئی شخص یہ کہے کہ تمہارے پیغمبر نے ایک

دن میلے کپڑے پہنے ہوئے تھے“۔۔۔۔۔ [روزگار فقیر، جلد اول، صفحہ ۱۱۳]

پروفیسر یوسف سلیم چشتی نے حضرت علامہ کے جو ملفوظات محفوظ کیے ہیں، ان میں علامہ مرحوم کا
 یہ جملہ بھی ہے جو غازی علم الدین کی شہادت کے زمانے میں ان کی زبان سے بار بار سنا گیا:

”اسی گلاں کر دے رے، تے ترکھاناں دامنڈا بازی لے گیا“۔۔۔۔۔

(یعنی ہم محض باتیں ہی بناتے رہے اور نجات کا بیٹا (علم الدین) بازی جیت گیا)

[بحوالہ روزگار فقیر، جلد دوم، صفحہ ۳۰]

حضرت علامہ کی زندگی عشق رسول مقبول (علی صاحبہا الصلوٰۃ والسلام) کے ایسے واقعات و
 ملفوظات سے بھری پڑی ہے، یہ ایمان افروز واقعات پڑھنے والے کی زندگی پر گہرا اثر ڈالتے ہیں
 اور اسے بھرپور اتباع رسول ﷺ کی دعوت دیتے ہیں، اگر کوئی شخص علامہ سے پوچھتا کہ ہمیں
 رسول اکرم ﷺ کا دیدار کیسے ہو سکتا ہے؟ تو وہ جواب میں ایک بزرگ کے حوالے سے فرماتے
 کہ پہلے حضور اکرم ﷺ کے اسوۂ حسنہ کو اپنا شعار بناؤ اور اپنی زندگی اس میں ڈھالو، اس کے بعد
 اپنے آپ کو دیکھ، یہی ان کا دیدار ہے۔ [روزگار فقیر، جلد اول، صفحہ ۶۸]

خود حضرت علامہ اپنی تمام تر عزت و نیک نامی اور مقبولیت کو حضور پر نور ﷺ کی ذات
 گرامی کا صدقہ قرار دیتے تھے۔ پروفیسر ڈاکٹر عبدالحمید ملک (کنگ ایڈورڈ میڈیکل کالج لاہور)
 کا بیان ہے کہ ایک روز میں نے حضرت علامہ محمد اقبال رحمۃ اللہ تعالیٰ علیہ سے پوچھا کہ آپ حکیم
 الامت کیسے بنے؟ علامہ نے بلا توقف فرمایا:

”درود شریف کی برکت سے۔ پھر فرمایا میں نے گن کر ایک کروڑ مرتبہ نبی

اکرم ﷺ پر درود شریف پڑھا ہے۔ میری یہ مقبولیت سرکار رسالت مآب ﷺ پر

درود شریف پڑھنے کی بدولت ہے“۔۔۔۔۔ [بحوالہ ماہنامہ درویش، اکتوبر ۱۹۹۸ء]

عاشق صادق، پیر صادق بھی ہوتا ہے، علامہ کا یہ حال تھا کہ آخر عمر میں اس تصور ہی سے
 پریشان ہو جاتے تھے کہ کہیں ان کی عمر رحمت عالم ﷺ کی عمر مبارک سے زیادہ نہ ہو جائے۔ حکیم
 احمد شجاع راوی ہیں کہ میں ایک بار علامہ کی خدمت میں حاضر ہوا تو انہیں بے حد فکر مند اور مغموم
 پایا، میں نے وجہ پوچھی تو نہایت ہی غم انگیز لہجہ میں فرمایا:

ماہنامہ نور الحبيب بصير پور شريف ﴿26﴾ ستمبر 2004ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 ”احمد شجاع! یہ سوچ کر میں اکثر مضطرب اور پریشان ہو جاتا ہوں کہ کہیں میری عمر

رسول اللہ ﷺ کی عمر سے زیادہ نہ ہو جائے“-----[روزگار فقیر، جلد دوم، صفحہ ۷۲]
 ایک بار علامہ کی محفل میں حج بیت اللہ کا تذکرہ ہو رہا تھا، محفل میں بیٹھے ہوئے ایک بے
 تکلف دوست نے علامہ سے کہا، اقبال! تم یورپ ہو آئے، کیا ہی اچھا ہوتا کہ واپسی میں روضہ
 اطہر پر بھی حاضری دیتے۔ یہ سننا تھا کہ علامہ کی حالت غیر ہو گئی، روتے جاتے اور بار بار کہتے:
 ”میں کس منہ سے روضہ اطہر پر حاضر ہوتا“-----

مضمون کے آغاز میں آپ پڑھ چکے ہیں کہ کوئی شخص بے احتیاطی سے رسول اللہ ﷺ کا
 نام نامی لیتا، تو علامہ نہایت آزرده خاطر ہوتے، بالکل یہی معاملہ مدینہ طیبہ کے ساتھ بھی تھا:

خاکِ یثرب از دو عالم خوش تر است
 اے خنک شہرے کہ آں جا دلبر است
 مدینہ طیبہ کا ذکر خیر وہ نہایت درجہ ادب و احترام سے کرتے تھے۔ ۱۲ اگست ۱۹۱۸ء کو ایک
 دوست کو خط میں لکھتے ہیں:

”کل شام سے میری طبیعت نہایت مشتعل ہے..... انگریزی اخبار
 نے مدینہ منورہ کی بہت توہین کی ہے۔ کمزوروں کے پاس بددعا کے سوا کیا
 ہے“-----[اقبال اور سیاست ملی، مرتبہ رئیس احمد جعفری، صفحہ ۹۹]
 ۱۹۳۵ء میں علامہ نے حج کا ارادہ کیا، لیکن پھر ایسے بیمار ہوئے کہ سفر کے قابل نہ رہے، اس
 بیماری کے عالم میں انہیں حج بیت اللہ اور زیارت مدینہ کا ہر آن دھیان رہا، اس دوران وہ روحانی
 طور پر مکہ مکرمہ اور مدینہ منورہ کے سفر میں رہے اور اشعار کی صورت میں اپنے تاثرات بھی قلم بند
 کرتے رہے، وفات سے چند روز قبل حافظ اسلم جیرا چھوری ان کی خدمت میں حاضر ہوئے،
 دوران گفتگو ”سفر حج“ کا بھی ذکر آیا، علامہ نے فرمایا:

”میں دو سال سے ارادہ سفر حج میں ہوں، بلکہ وہ اشعار بھی لکھ چکا ہوں، جو اس

سفر سے متعلق ہیں“-----[آثار اقبال، صفحہ ۹۰]

علامہ کی بڑی خواہش تھی کہ وہ وفات کے بعد دیار حبیب میں دفن ہوں۔ اس خواہش کا اظہار
 انہوں نے آقائے نامدار، سرکار مدینہ ﷺ کے حضور یوں کیا ہے:

شرم از اظہار او آید مرا شفقت تو جرأت افزاید مرا
 ہست شان رحمت گیتی نواز آرزو دارم کہ میرم در حجاز

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

مسکن یا راست و شہر شاہ من پیش عاشق ایں بود حب الوطن

کو کم را دیدہ بیدار بخش مرقدے در سایہ دیوار بخش

با فلک گویم کہ آرامم نگر دیدہ آغازم انجامم نگر [اسرار و رموز]

”یا رسول اللہ! مجھے اپنے دلی آرزو ظاہر کرنے سے شرم آتی ہے، لیکن آپ ﷺ کی شفقت سے میرا حوصلہ بڑھتا ہے۔ آپ کی رحمت ایک دنیا کو نوازتی ہے، میری خواہش ہے کہ میں مدینہ منورہ (حجاز) میں مروں کہ یہ میرے شاہ کا شہر ہے اور میرے دم ساز کا مسکن ہے۔ عاشق کے سامنے اسی وطن کی محبت رہتی ہے، یا رسول اللہ! میرے ستارہ قسمت کو بھی بیداری عطا فرمائیے، میری قسمت بھی چمک اٹھے، اگر آپ ﷺ اپنی دیوار کے سائے میں قبر کی جگہ عطا فرمائیں۔ تاکہ میرے بے سکون دل کو قرار آ جائے، جو پارے کی طرح بے قرار ہے۔ میں آسمان سے کہہ سکوں، میری آرام گاہ دیکھ، تو نے میرا آغاز بھی دیکھا تھا، میرا انجام بھی دیکھ!



تعزیت

○ گزشتہ دنوں حضرت غزالی زماں، رازی دوراں علامہ سید احمد سعید کاظمی علیہ الرحمہ کی لخت جگر اور دیوان سید آل شاہد معینی (جگر گوشہ و سجادہ نشین حضور سلطان الہند خواجہ غریب نواز اجمیری علیہ الرحمہ) کی شریک حیات دار فنا سے دار بقا کی طرف روانہ ہو گئیں۔ انا للہ و انا الیہ راجعون انہوں نے ساری زندگی اپنے والد گرامی قدر کے عظیم مشن کی تکمیل کے لیے وقف رکھی اور اسی کے لیے اپنی توانائیاں صرف کیں۔ اللہ تعالیٰ جل و علا مرحومہ کو اعلیٰ علیین میں جگہ عطا فرمائے۔ ہم اس صدمہ میں مرحومہ کے اہل خانہ، کاظمی برادران اور جملہ ارادت مندوں کے ساتھ شریک غم ہیں۔---

○ ممتاز عالم دین پیر طریقت حضرت مولانا حافظ محمد رفیق قادری، بانی جامعہ انوار المصطفیٰ سکھر بھی وصال فرما گئے، اللہ تعالیٰ ان کے درجات بلند فرمائے اور ان کے صاحبزادے مولانا مفتی محمد عارف سعیدی اور دیگر صاحبزادگان کو ان کے مشن پر گامزن رہتے ہوئے خدمات دیدیہ کی توفیق مرحمت فرمائے۔---

گزشتہ دنوں وابستگان دارالعلوم حنفیہ فریدیہ بصیر پور شریف میں سے:

○ مولانا نذر محمد نوری، واں جلع والی نزد بصیر پور کی اہلیہ محترمہ۔---

○ چودھری نذیر احمد نوری، چاہ بخاں والا بصیر پور کے ماموں جان قضاے الہی سے وفات پا گئے۔---

انا للہ و انا الیہ راجعون

جانشین فقیہ اعظم الحاج صاحب زادہ مفتی محمد محبت اللہ نوری مدظلہ العالی نے دعا فرمائی ہے کہ اللہ تعالیٰ ان مرحومین کی مغفرت فرما کر اعلیٰ علیین میں جگہ عطا فرمائے اور پس ماندگان کو صبر جمیل سے نوازے۔---

آمین بجاء سید المرسلین صلی اللہ و سلم علیہ و علی آلہ و اصحابہ اجمعین



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

قسط اول شعر جو شاعروں کو پیچھے چھوڑ گئے

خالد یزدانی

ہزاروں سال نرگس اپنی بے نوری پہ روتی ہے بڑی مشکل سے ہوتا ہے چمن میں دیدہ ور پیدا
یہ شعر اور اس طرح کے لاتعداد اشعار ایسے ہیں جو کسی نہ کسی مضمون اور کتاب میں لکھے
دکھائی دیتے ہیں:

جو چپ رہے گی زبان خنجر لہو پکارے گا آستیں کا
اسی طرح مندرجہ بالا شعر بھی اکثر کہیں نہ کہیں پڑھنے کو مل جاتا ہے اور ایسے لاتعداد اشعار
ہیں جہاں جہاں اردو بولی، لکھی یا سمجھی جاتی ہے، مقبول عام ہیں، مگر یہ کم کم لوگوں کو معلوم ہوتا ہے کہ
یہ شعر کس شاعر کا ہے۔ شعر کی شہرت اکثر شاعر کو پیچھے چھوڑ جاتی ہے، ہم نے ذیل میں ان ہی
اشعار کو شعراء کرام کے نام کے ساتھ لکھا ہے، جو آج بھی اور کل بھی مقبول تھے، مگر ان کے
شاعروں کے بارے میں لوگ کم جانتے ہیں:

محمد کا جہاں پر آستاں ہے زمیں کا اتنا ٹکڑا آسماں ہے
[امام دین گجراتی]

بچھڑا کچھ اس ادا سے کہ رت ہی بدل گئی اک شخص سارے شہر کو ویران کر گیا
[خالد شریف]

ہزاروں خواہشیں ایسی کہ ہر خواہش پہ دم نکلے بہت نکلے مرے ارمان لیکن پھر بھی کم نکلے
[غالب]

سو بار چمن مہکا، سو بار بہار آئی دنیا کی وہی رونق، دل کی وہی تنہائی
[صوفی تبسم]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
انداز ہو بہو تری آواز پا کا تھا دیکھا نکل کے گھر سے تو جھونکا ہوا کا تھا

[احمد ندیم قاسمی]

گو ذرا سی بات پہ برسوں کے یارانے گئے لیکن اتنا تو ہوا کچھ لوگ پہچانے گئے
[خالد غزنوی]

میں کس کے ہاتھ پہ اپنا لہو تلاش کروں تمام شہر نے پہنے ہوئے ہیں دستانے
[مصطفیٰ زیدی]

وقت کی دھوپ سے بچ کر جو نکل جائے گا وہ کسی سایہ دیوار سے جل جائے گا
[طالب جوہری]

کمر باندھے ہوئے چلنے کو یاں سب یار بیٹھے ہیں بہت آگے گئے باقی جو ہیں تیار بیٹھے ہیں
[انشاء اللہ خاں انشاء]

یہ اعجاز ہے اپنی آوارگی کا جہاں بھی گئے داستاں چھوڑ آئے
[حبیب جالب]

آنسو کو کبھی اوس کا قطرہ نہ سمجھنا ایسا تمہیں چاہت کا سمندر نہ ملے گا
[بشیر بدر]

تمہارے ہجر کی صدیاں، تمہارے وصل کے دن میں اس شمار سے نکلوں تو اور کچھ سوچوں
[وصی شاہ]

اب تو گھبرا کہ یہ کہتے ہیں کہ مرجائیں گے مر کے بھی چین نہ پایا تو کدھر جائیں گے
[محمد ابراہیم ذوق]

خنجر چلے کسی پہ تڑپتے ہیں ہم امیر سارے جہاں کا درد ہمارے جگر میں ہے
[امیر مینائی]

خرد کا نام جنوں رکھ دیا، جنوں کا خرد جو چاہے آپ کا حسن کرشمہ ساز کرے
[حسرت موہانی]

رُخ روشن کے آگے شمع رکھ کر وہ یہ کہتے ہیں ادھر جاتا ہے دیکھیں یا ادھر پروانہ آتا ہے
[داغ دہلوی]

ماہنامہ نور الحبیب بحیرہ پور شریف (78) نمبر 2004ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

دامن قلم کا چاند ستاروں سے بھر گیا

دیوانہ مصطفیٰ کا مدینے میں مر گیا
زنجیر ساتھ لے کے لحد میں اتر گیا
دل میں خیال خلد مدینہ ہے اس لیے
دامن قلم کا چاند ستاروں سے بھر گیا
خاک در حضور کی چادر لپیٹ کر
مخلوق ہر زماں کا مقدر سنور گیا
رکھتا ہوں پاس نقش کف پا کی چاندنی
ہر انحطاط فکر و نظر کا ٹھہر گیا
اشجار شہر سرور کونین کی طرف
چشم تصورات میں اک بے ہنر گیا
میں بارگاہ نور مجسم میں ہم سفر!
ام شب بھی ذوق و شوق سے بے بال و پر گیا
آداب حاضری کے تھے معلوم کب ، مگر
میں اپنے ساتھ لے کے یہی چشم تر گیا
بچے سنا رہے تھے مجھے نعت مصطفیٰ
ہر لفظ پھول بن کے فضا میں بکھر گیا
نظروں میں میری گنبد خضرا ہے آج بھی
کیسے کہوں بہار کا موسم گزر گیا
یہ آرزو ہے حشر کے میدان میں حضور
پوچھیں ابھی ریاض ادھر تھا کدھر گیا

ریاض حسین چودھری



اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

تخصیص بر کلام حضرت مولانا احمد رضا خاں بریلوی

از پیر سید نصیر الدین نصیر گولڑوی

مرحبا رنگ ہے کیا سب سے نرالا تیرا جھوم اٹھا جس نے پیاد وصل [۱] کا پیالا تیرا
اولیا ڈھونڈتے پھرتے ہیں اَجالا تیرا واہ کیا مرتبہ اے غوث ہے بالا تیرا
اُونچے اُونچوں کے سروں سے قدم اعلیٰ تیرا

جیسے چاہے تری سنتا ہے سنا تا ہے تجھے حسب تدبیر سلاتا ہے جگاتا ہے تجھے
اپنی مرضی سے اٹھاتا ہے بٹھاتا ہے تجھے قسمیں دے دے کے کھلاتا ہے پلاتا ہے تجھے
پیارا اللہ ترا چاہنے والا تیرا

بخدا مملکت فقر کا تو ناظم [۲] ہے تاجداروں پہ سدا دھاک [۳] تری قائم ہے
کیوں نہ راحم [۴] ہو کہ اللہ ترا راحم ہے کیوں نہ قاسم ہو کہ تو ابن ابی القاسم ہے
کیوں نہ قادر ہو کہ مختار ہے بابا تیرا

میں کہاں اور کہاں تیرا مقام قربت میری اوقات ہی کیا تھی کہ یہ پاتا رفعت
تیری چوکھٹ نے عطا کی یہ مسلسل عزت تجھے در، در، در، در، سگ، سگ، سگ ہے مجھ کو نسبت
میری گردن میں بھی ہے دور کا ڈورا تیرا

ہم درِ غیر کو خاطر میں بھلا کیا لاتے عمر گزری تری دہلیز پہ ٹکڑے کھاتے
کوئی کیوں مارے، ترے ہوتے، ترا کہلاتے اس نشانی کے جو سگ ہیں، نہیں مارے جاتے
حشر تک میرے گلے میں رہے پتہ تیرا

۱..... قصیدہ غوثیہ کے مطلع سقانی الحب کاسبات الوصال کی طرف اشارہ،

۲..... نظم و نسق سنبھالنے والا، ۳..... رعب، ۴..... رحم کرنے والا

ماہ نامہ ”نور الحبیب“ بصیرپور شریف ۱۸ ستمبر ۲۰۰۵ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

علم میں فرد [۱] کہ وہ زہد میں یکتا ہوں گے اہل سجادہ و تسبیح و مصلیٰ ہوں گے
میں نے مانا کہ فضائل میں وہ کیا کیا ہوں گے جو ولی قبل تھے یا بعد ہوئے یا ہوں گے
سب ادب رکھتے ہیں دل میں مرے آقا تیرا

مقرض کے لیے ہرچند یہ ہے طرفہ مطاف [۲] ہے مگر اہل بصیرت کو یہ منظر شفاف
آنکھ والوں نے یہ دیکھا ہے پچشم انصاف سارے اقطاب جہاں کرتے ہیں کعبے کا طواف
کعبہ کرتا ہے طوافِ درِ والا تیرا

حسّی پھول! ترا روئے دل آرا گل زار ہو کے جلووں میں ترے محو نظر اگل زار
جھوم کر لہجہ خوش بو میں پکارا گل زار تو ہے نوشاہ، براتی ہے یہ سارا گل زار
لائی ہے فصلِ سمن [۳] گوندھ کے سہرا تیرا

اُن پہ خالق نے کیا ہے یہ خصوصی انعام کب وہ مایوس ہوئے، اُن کا رُکاو کون سا کام
کون سے ملک میں حاصل نہ ہوا اُن کو مقام راج کس شہر پہ کرتے نہیں تیرے خدام
بانج [۴] کس نہر سے لیتا نہیں دریا تیرا

تو جو مائل بہ کرم ہو تو نہیں لگتی دیر پھر ڈراتا نہیں انسان کو تقدیر کا پھیر
غیر محدود ہے شاہا تری برسات کا گھیر مزرع [۵] چشت و بخارا و عراق و اجمیر
کون سی کشت پہ برسا نہیں جھالا تیرا

کم نظر کاش کسی طور تجھے پہچانیں حسد و بغض کو چھوڑیں، تجھے دل سے مانیں
تجھے بخشیں تیرے اللہ نے کیا کیا شانیں! سکر [۶] کے جوش میں جو ہیں، وہ تجھے کیا جانیں
خضر کے ہوش سے پوچھے کوئی رُتبہ تیرا

وسوسہ ذہن میں ڈالے جو کسی کے خناس [۷] نیک و بد کا اُسے رہتا نہیں ہرگز احساس
کر گزرتا ہے جہالت میں وہ کیا کیا بکواس آدمی اپنے ہی احوال پہ کرتا ہے قیاس
نشے والوں نے بھلا سکر نکالا تیرا

۱..... بے مثل، ۲..... طواف کی عجیب جگہ، ۳..... چنبیلی، ۴..... ٹیکس، ۵..... کھیتی،

۶..... نشہ، ۷..... دیکھنے والا، مراد ابلیس

ماہ نامہ "نور الحیب" بصیرپور شریف ۱۹ ستمبر ۲۰۰۵ء

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِغَدِّ كُلِّ مَغْلُوْمٍ لَّكَ

صحو و تمکلیں [۱] نے عجب رنگ جمایا تجھ پر سکر و مستی کا کوئی لمحہ نہ آیا تجھ پر
سایاں فضل کا خالق نے لگایا تجھ پر وَ رَفَعْنَا لَكَ ذِكْرَكَ [۲] کا ہے سایہ تجھ پر

بول بالا ہے ترا ، ذکر ہے اونچا تیرا

تابہ کے [۳] ذہن کو بہکائیں گے اعدا تیرے اپنے انجام سے گھبرائیں گے اعدا تیرے
مرگ ذلت سے نہ بچ پائیں گے اعدا تیرے مٹ گئے، مٹتے ہیں، مٹ جائیں گے اعدا تیرے

نہ مٹا ہے ، نہ مٹے گا کبھی چرچا تیرا

تیرے بدخواہ کی جس نہج [۴] پہ بھی عمر کٹے نہیں ہٹا وہ اگر اپنی ڈگر سے ، نہ ہٹے
دشمنی پر تری ہر چند مخالف ہوا ڈٹے تو گھٹائے سے کسی کے نہ گھٹا ہے نہ گھٹے

جب بڑھائے تجھے اللہ تعالیٰ تیرا

خوانِ توحید پہ ہے خلقِ خدا ضیف [۵] تری قدر کی غیر پرستوں نے نہ، صد حیف تری
بات چلتی ہے بہر حال و بہر کیف تری حکم نافذ ہے ترا، خامہ [۶] ترا، سیف [۷] تری

دم میں جو چاہے کرے ، دور ہے شاہا تیرا

آج گھیرے ہوئے اعمال کی شامت ہے مگر سامنے آگ بھی خطرے کی علامت ہے مگر
خوف پرش بھی بدستور سلامت ہے مگر دھوپ محشر کی وہ جاں سوز قیامت ہے مگر

مطمئن ہوں کہ مرے سر پہ ہے پلہ تیرا

گرچہ آمادہ بہ برباد شدنِ خرمنِ تست دلِ بدخواہ کہ آسودہ زِ آزر دینِ تست
تنگ ہر چند دے چند نصیر از فنِ تست اے رضا چیست غمِ ار جملہ جہاں دشمنِ تست

کردہ ام مامن خود قبلہ حاجاتے را

۱..... صوفیہ کے نزدیک ایک مقام، جس میں ہوش و حواس قائم رہتے ہیں،

۲..... قرآنی آیت ”ہم نے تیرا ذکر تیرے لیے بلند کر دیا“، ۳..... کب تک، ۴..... طور طریقہ،

۵..... مہمان، ۶..... قلم، ۷..... تلوار



زکوٰۃ --- مفہوم و تعارف

پروفیسر خلیل احمد نوری

لغوی اعتبار سے زکوٰۃ کا لفظ دو معنوں میں مستعمل ہے:

① بڑھنا، نشوونما پانا۔ کسی چیز میں ترقی ہونا اور برکت پیدا ہونا۔

② پاکیزگی، عمدگی اور کمال حاصل کرنا۔ [۱]

اصطلاح میں زکوٰۃ کا معنی ہے:

اپنے مال میں سے شریعت کی مقرر کردہ مقدار کا اللہ تعالیٰ کی رضا اور قرب و ثواب کے لیے کسی مستحق کو مالک بنادینا۔ [۲]

فقہاء کے ہاں لفظ زکوٰۃ کا اطلاق مال کی اس مقدار پر ہوتا ہے جسے اللہ تعالیٰ نے فقراء و مساکین کو ادا کرنے کا حکم فرمایا ہے، جب کہ یہ لفظ اس مال کو سپرد کر دینے کے عمل پر بھی بولا جاتا ہے [۳] گویا پہلی صورت میں زکوٰۃ سے مراد وہ مخصوص مال ہے اور دوسری صورت میں مال دینے کے عمل کا نام زکوٰۃ ہے۔

لغوی و اصطلاحی معنوں کی باہمی مناسبت یہ ہے کہ عمل زکوٰۃ سے مال میں بڑھوتی اور پاکیزگی حاصل ہوتی ہے۔ یہ اضافہ اور پاکیزگی دو طرح سے ہے:

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

① دنیوی اعتبار سے

② اخروی طور پر

دنیوی اضافہ اور ترقی اس طرح کہ اس سے اللہ تعالیٰ کی رضا اور خوشنودی حاصل ہوتی ہے، لہذا حق تعالیٰ کی طرف سے زکوٰۃ ادا کرنے والے کے مال کی حفاظت کی جاتی ہے۔ اس کی زندگی مسائل و مشکلات سے محفوظ رہتی ہے اور مال کی کم مقدار ضروریات زندگی کے لیے کافی ثابت ہوتی ہیں، جس کے نتیجے میں مال ضائع ہونے سے بچ جاتا ہے۔ نیز ذرائع معاش میں ترقی اور برکت پیدا ہوتی ہے، اس لیے بظاہر مال میں کمی کے باوجود حقیقتاً اس میں اضافہ ہوتا ہے۔ اللہ تعالیٰ کا ارشاد ہے:

﴿يَمْحَقُ اللَّهُ الرِّبَا وَيُزِيلُ الصَّدَقَاتِ﴾ --- [۴]

”اللہ تعالیٰ سود کو مٹاتا اور صدقات کو بڑھاتا ہے“ ---

زکوٰۃ، مال میں ترقی و زیادتی کے ساتھ ساتھ اجر و ثواب اور اخروی درجات میں اضافے کا ذریعہ بھی ہے۔ مالی اتفاق کو سات سو گنا بلکہ اس سے بھی زیادہ تک بڑھا کر نیکیوں کی صورت میں ترقی دی جاتی ہے [۵]، حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جب بندہ پاکیزہ مال میں سے خرچ کرتا ہے تو اللہ تعالیٰ اسے قبول فرماتا ہے اور اپنے دائیں ہاتھ میں لے کر اس کی پرورش کرتا ہے جیسا کہ تم اپنے پچھیرے کو پالتے ہو اور بے شک آدمی ایک لقمہ خیرات کرتا ہے تو وہ اللہ تعالیٰ کے دست اقدس میں نشوونما پاتا ہے، حتیٰ کہ پہاڑ کی طرح بن جاتا ہے، لہذا صدقہ کیا کرو۔“ --- [۶]

یہ اخروی ترقی اور اضافہ ہوا۔

زکوٰۃ کے ذریعے پاکیزگی حاصل کرنے کا یہ مطلب ہے کہ فقراء و مساکین کا حق اپنے مال میں شامل رکھنا، غیر کے مال پر قبضہ کرنے کے مترادف ہے۔ اللہ تعالیٰ کا ارشاد مبارک ہے:

﴿وَفِيْ اَمْوَالِهِمْ حَقٌّ لِّلسَّائِلِ وَالْمَحْرُوْمِ﴾ --- [۷]

”اور ان کے مالوں میں سوال کرنے والوں اور محروم رہ جانے والوں کا حق ہے“ ---

جس مال کی زکوٰۃ ادا کر دی جائے وہ غیر کے حق سے پاک و صاف ہو جاتا ہے۔

حضور سید عالم ﷺ نے فرمایا:

”بے شک اللہ تعالیٰ نے زکوٰۃ اس لیے فرض کی ہے کہ اس طرح باقی مال

پاک ہو جائے“ --- [۸]

ماہنامہ ”نور الحبیب“ بصیر پور شریف ﴿ ۲۰ ﴾ رجب المرجب ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 مال کی پاکیزگی کے ساتھ نفس انسانی کو بھی پاکیزگی مل جاتی ہے۔ گناہ کی نجاستوں سے
 دل صاف ہو جاتا ہے، مال و دولت کی محبت، حرص و لالچ اور کنجوسی و بخل جیسی آلودگیوں سے باطن
 پاک ہوتا ہے، سیرت و کردار میں اُجلا پن آتا ہے اور فرد کی اصلاح و پاکیزگی سے معاشرے کی
 ترقی و اصلاح ہوتی ہے۔
 ازہری کا کہنا ہے:

انما تنمی الفقراء---

”زکوٰۃ فقراء کے لیے بھی افزائش و ترقی کا ذریعہ ہے“۔۔۔ [۹]
 مال زکوٰۃ سے محتاجوں اور ناداروں کو معاشی افزائش و ترقی حاصل ہوتی ہے اور مالی آسودگی
 کے سبب انہیں سماجی، ذہنی اور نفسیاتی نشوونما ملتی ہے۔

زکوٰۃ کے مفہوم و معانی اور زکوٰۃ کی حقیقت کے متعلق علامہ محمود آلوسی فرماتے ہیں:
 لفظ زکوٰۃ کا حقیقی معنی افزائش اور پاکیزگی ہے۔ شریعت میں اس کا اطلاق مال کا مخصوص حصہ
 نکال دینے پر ہوتا ہے۔ اول معنی (افزائش و اضافہ) میں اس کے اطلاق کا مطلب ہے کہ زکوٰۃ
 مال کی برکت میں اضافہ کرتی ہے اور انسان کو عزت و تکریم سے ہم کنار کرتی ہے۔ یا یہ کہ اس سے
 مال کو نشوونما ملتی ہے۔ دوسرے معنی میں جب یہ لفظ بولا جائے تو اس کا مطلب یہ ہے کہ زکوٰۃ مال کو
 میل کچیل سے اور نفس انسانی کو بخل و کنجوسی سے پاک کر دیتی ہے۔ [۱۰]

علامہ قرطبی زکوٰۃ کی حقیقت اور اس کا مفہوم بیان کرتے ہوئے تحریر کرتے ہیں:

یہ بھی کہا گیا ہے کہ زکوٰۃ کا حقیقی معنی عمدہ و صف ہے۔ اسی سے ہے:

زکی القاضی الشہود ”یعنی قاضی نے گواہوں کو پارسا اور نیکو کار قرار دیا“۔ پس جو شخص
 زکوٰۃ ادا کرتا ہے، اسے پاکیزگی و پارسائی حاصل ہوتی ہے۔ یہ بھی کہا گیا ہے کہ لفظ زکوٰۃ تطہیر سے
 لیا گیا ہے جیسا کہ کہا جاتا ہے:

زکی فلاں یعنی فلاں شخص عیوب و نقائص کے میل کچیل سے پاک ہو گیا۔ لہذا اپنے مال سے
 زکوٰۃ نکالنے والا شخص اس حق کو ادا کر کے جو اللہ تعالیٰ نے اس کے مال میں مساکین کے لیے
 مقرر فرمایا ہے، پاکیزگی حاصل کر لیتا ہے۔ اسی لیے حضور نبی اکرم ﷺ نے زکوٰۃ کے مال کو
 لوگوں کا میل قرار دیا ہے اور اللہ تعالیٰ نے فرمایا ہے:

﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾۔۔۔ [۱۱]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

امام فخر الدین رازی نے زکوٰۃ کے دونوں معانی (افزائش و پاکیزگی) کی تشریح اس طرح کی ہے: (مثلاً) بیس دیناروں میں سے نصف دینار نکال دینے کا نام زکوٰۃ، ان دو وجوہ کے ساتھ مشابہت کی وجہ سے ہے۔ کیوں کہ اتنی مقدار نکالنے سے باقی مال میں برکت کے اعتبار سے بڑھوتی ہوتی ہے۔ اس عطیہ کے باعث ترقی ہو جانے سے اللہ تعالیٰ اس مال سے مصیبتوں اور آفات کو دور فرما دیتا ہے۔ پس مال کا عطیہ دینا معنوی طور پر افزائش و ترقی کا باعث بن گیا، اگرچہ ظاہری طور پر مال میں کمی واقع ہوئی۔ اسی لیے حضور رسول اللہ ﷺ نے ارشاد فرمایا ہے: ”صدقہ کو لازم پکڑو، کیوں کہ اس کے چھ فائدے ہیں، تین دنیا میں اور تین

آخرت میں حاصل ہوں گے۔ دنیاوی فائدے یہ ہیں:

- ① زکوٰۃ رزق میں اضافہ کرتی ہے۔
- ② مال و دولت میں کثرت کرتی ہے۔
- ③ آبادیوں میں خوش حالی و ترقی لاتی ہے۔

آخرت کے تین فائدے یہ ہیں:

- ① پردہ پوشی کرے گی۔
- ② سر پر سایہ کناں ہوگی۔
- ③ دوزخ کی آگ سے رکاوٹ بن جائے گی۔

دوسرے معنی کے اعتبار سے اس عمل کو اس لیے زکوٰۃ کہتے ہیں کہ یہ چیز زکوٰۃ ادا کرنے والے کو تمام گناہوں سے پاک کر دیتی ہے۔ اسی لیے اللہ تعالیٰ نے حضور نبی اکرم ﷺ سے ارشاد فرمایا:

﴿تَتَّخِذُ مِنْ أَمْوَالِهِمْ.....﴾

”ان کے مالوں سے صدقہ وصول کریں تاکہ اس کے ذریعے آپ انہیں پاکیزہ

اور صاف ستھرا کر دیں“۔ [۲]

صدقہ کا مفہوم

لفظ صدقہ، زکوٰۃ کا ہم معنی ہے۔ قرآن مجید کی متعدد آیات میں یہ لفظ استعمال ہوا ہے۔ اس کی اصل صدق ہے، جس کا مطلب سچائی ہے جو کہ جھوٹ کی ضد ہے [۱۳] اصطلاح میں صدقہ سے مراد وہ عطیہ ہے جسے دیتے وقت اجر و ثواب کی نیت کی جائے۔ امام راغب اصفہانی نے اس کی وضاحت کرتے ہوئے تحریر کیا ہے:

ماہنامہ ”نور الحبیب“ بصیر پور شریف ۲۲ رجب المرجب ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”صدقہ وہ عطیہ ہے جسے انسان اپنے مال سے اللہ تعالیٰ کے قرب و ثواب کی نیت کے ساتھ بطور زکوٰۃ نکالتا ہے۔ بنیادی طور پر صدقہ نفلی انفاق پر بولا جاتا ہے اور زکوٰۃ واجب انفاق پر، مگر کبھی واجب انفاق کو بھی صدقہ کہہ لیا جاتا ہے، کیوں کہ اس کا ادا کرنے والا اپنے فعل کی صداقت پر یقین رکھتا ہے۔ قرآن کریم کی ان آیات میں صدقہ زکوٰۃ کے معنی میں مستعمل ہے:

﴿خُذْ مِنْ اَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾ --- اور
 ﴿اِنَّمَا الصَّدَقَاتُ لِلْفُقَرَاءِ وَالْمَسْكِيْنِ وَالْعَامِلِيْنَ عَلَيْهَا وَالْمَوْلَاةِ قُلُوْبُهُمْ وَ
 فِي الرِّقَابِ وَالْغَارِمِيْنَ وَفِي سَبِيْلِ اللّٰهِ وَابْنِ السَّبِيْلِ﴾ --- [التوبہ: ۶۰]
 کبھی صدقہ اس بات پر بولا جاتا ہے کہ انسان غفور درگزر سے کام لیتے ہوئے
 اپنے حق سے علیحدہ ہو جائے۔ جیسا کہ اللہ تعالیٰ کا ارشاد ہے:

﴿فَمَنْ تَصَدَّقَ بِهِ فَهُوَ كَفَّارًا لَّهِ﴾ --- [المائدہ: ۴۵]
 ”پس جس نے معاف کر دیا تو یہ اس کے لیے گناہوں کے ازالے کا باعث ہوگا“ ---

[۱۴]

ابن عربی صدق اور صدقہ کے باہمی تعلق کو واضح کرتے ہوئے فرماتے ہیں:
 ”صدقہ سے صدق کی مشابہت یہ ہے کہ جو شخص اپنے دین کی اس حقیقت پر یقین رکھتا ہو کہ مرنے کے بعد زندہ ہونا برحق ہے اور مقام آخرت ہی اصلی ٹھکانہ ہے اور یہ کہ دنیاوی زندگی آخرت کے لیے پل کا درجہ رکھتی ہے اور برے یا اچھے انجام تک پہنچنے کے لیے اس کی حیثیت ایک دروازے کی طرح ہے، ایسا شخص اس کے لیے عمل کرے گا اور جو مال و دولت میسر ہو اسے راہ حق میں خرچ کرے گا۔ جس کسی کو اس امر میں شک ہو یا اس کی تیاری میں سستی و کوتاہی کرتا ہو اور آخرت پر دنیا کو ترجیح دیتا ہو، وہ اپنے مال میں بخل کرے گا، اپنی آرزوؤں کی تکمیل میں کوشاں اور اپنے انجام سے غافل رہے گا“ --- [۱۵]

اصل میں صدقہ بہت وسیع المعنی لفظ ہے اور ہر قسم کے کار خیر پر اس کا اطلاق ہوتا ہے۔ خواہ یہ کار خیر کسی سے مدد اور تعاون کی صورت میں ہو، خواہ یہ جسمانی نیکی ہو یا مالی، خواہ اس کا تعلق قول سے ہو یا فعل سے۔ صدقہ کے معنی کی عمومیت اور اس کے مختلف اطلاقات کا اندازہ ان

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا نَحِبُّ وَ تَرْضٰی لَهُ
 احادیث سے کیا جاسکتا ہے، جن میں رسول اللہ ﷺ نے متعدد اعمال صالحہ کو صدقہ سے تعبیر فرمایا ہے۔
 صحیح مسلم کے ایک باب کا یہ عنوان بھی اسی حقیقت کو ظاہر کرتا ہے:

بَابُ بَيَانِ اَنَّ الصَّدَقَةَ يَقَعُ عَلٰی كُلِّ نَوْعٍ مِنَ الْمَعْرُوفِ ---

”اس بات کا بیان کہ نیکی کی ہر قسم پر صدقہ کا اطلاق ہوتا ہے“ ---

چند احادیث ملاحظہ ہوں جن سے صدقہ کے معانی کی وسعت واضح ہوگی اور صدقہ کی
 حقیقت سمجھنے میں مدد ملے گی۔

حضرت ابو ہریرہ رضی اللہ عنہ سے روایت ہے، رسول اللہ ﷺ نے ارشاد فرمایا:

”انسان کے ہر جوڑ پر روزانہ صدقہ واجب ہوتا ہے؛ پس دو آدمیوں کے درمیان
 انصاف سے فیصلہ کر دینا صدقہ ہے، کسی شخص کو اس کی سواری پر سوار ہونے میں مدد دینا
 یا اس کا سامان سواری پر رکھوا دینا صدقہ ہے، اچھی بات کہہ دینا صدقہ ہے، نماز کے لیے
 اٹھنے والا ہر قدم صدقہ ہے اور تکلیف دہ چیز کو راستے سے ہٹا دینا بھی صدقہ ہے“ --- [۱۶]

حضرت ابو ذر رضی اللہ عنہ سے روایت ہے، رسول اللہ ﷺ نے فرمایا:

”تم میں سے ہر شخص کے ہر جوڑ پر صبح کے وقت ایک صدقہ ضروری ہے۔ ہر تسبیح
 (سبحان اللہ کہنا) صدقہ ہے، ہر تحمید (الحمد للہ کہنا) صدقہ ہے، ہر تہلیل (لا الہ الا اللہ کہنا)
 صدقہ ہے، ہر تکبیر (اللہ اکبر کہنا) صدقہ ہے، نیکی کا حکم دینا صدقہ ہے اور برائی سے روکنا
 صدقہ ہے۔ وہ دور کعتیں جو انسان چاشت کے وقت پڑھے ان سب کاموں کے لیے
 کافی ہو جاتی ہیں“ --- [۱۷]

مسند احمد بن حنبل میں اسی روایت میں مزید ہے کہ:

”(یہ بھی صدقہ ہے) کہ تم لوگوں کے راستے سے کانٹے، ہڈی اور پتھر کو ہٹا دو،
 اندھے کو راستے کی نشان دہی میں مدد دو، بہرے گونگے کی راہنمائی کرو، حتیٰ کہ وہ بات
 سمجھ لے، کسی راہنمائی کے طلب گار کو اس کی ضرورت کی جگہ بتا دو، کہ جس کا تمہیں علم ہو،
 شدید ضرورت مند فریاد کناں آدمی کے لیے تم دوڑ دھوپ کرو اور کمزور انسان کے لیے
 اپنے بازو حرکت میں لاؤ۔ یہ سب کام تمہاری طرف سے تم پر صدقے کے طریقے ہیں۔
 (حتیٰ کہ) اپنی بیوی سے ہم بستر ہونے میں بھی تمہارے لیے اجر ہے“ --- [۱۸]

حضرت ابو ذر جندب بن جنادہ رضی اللہ عنہ کی ایک روایت کے آخر میں ہے کہ رسول اللہ ﷺ

ماہنامہ ”نور الحبیب“ بصیرہ شریف (۲۳) رجب المرجب ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
نے فرمایا:

((تَكِيْفُ شَرِكٍ عَنِ النَّاسِ فَانْهَآ صَدَقَةً مِنْكَ عَلٰی نَفْسِكَ)) ---
”تم لوگوں کو اپنے شر سے بچائے رکھو، یہ بھی تمہاری طرف سے تمہارے نفس پر
صدقہ بن جائے گا“ --- [۱۹]

حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا:
”نیکي کا ہر کام صدقہ ہے اور نیکی یہ بھی ہے کہ تم اپنے بھائی سے کشادہ روئی کے ساتھ
ملو اور اپنے بھائی کے برتن میں پانی ڈال دو“ --- [۲۰]

حضرت عدی بن حاتم رضی اللہ عنہ سے روایت ہے کہ حضور نبی اکرم ﷺ نے فرمایا:
”تم میں سے جو شخص دوزخ کی آگ سے بچنے کی طاقت رکھتا ہو تو اسے چاہیے
کہ صدقہ کیا کرے، خواہ کھجور کی ایک پھاٹک ہی میسر ہو، جسے یہ بھی نہ ملے تو اچھی بات
کہہ کر ہی صدقہ کرے“ --- [۲۱]

ان روایات میں بیان کی گئی صدقہ کی ان مختلف صورتوں سے معلوم ہوا کہ نیکی کی ہر شکل اور
خیر و بھلائی کی ہر کوشش کا نام صدقہ ہے۔ ضرورت مندوں کے ساتھ مالی تعاون و مدد بھی نیکی کی
صورتوں میں سے ایک ہے، بلکہ اعلیٰ ترین اور نفس انسانی پر بھاری اور مشکل نیکی ہے، جس کے ذریعے
انسان کی عبدیت کی سچائی کا اظہار ہوتا ہے، لہذا ہر مالی تعاون و مدد اور انفاق کو صدقہ سے تعبیر کیا گیا ہے۔

سميت الصدقة لدلالتها على صدق العبودية اذا اداها لالها على النفس

اشق --- [۲۲]

”مالی انفاق کو صدقہ اس لیے کہا جاتا ہے کہ بندہ جب اسے ادا کرتا ہے تو یہ امر
اس کی بندگی کی صداقت پر دلالت کرتا ہے کیوں کہ مالی انفاق نفس انسانی پر گراں اور
مشکل گزرتا ہے“ ---

اہل علم کے ہاں مالی صدقات اور غیر مالی صدقات کی ترکیب مروج و مستعمل ہے، جس سے
اس امر کی مزید تائید ہوتی ہے کہ صدقہ کا تصور صرف مالی انفاق تک محدود نہیں، البتہ اس مفہوم میں
کثرت استعمال کے باعث عرف میں مالی انفاق کو ہی صدقہ کہا جاتا ہے۔ ابتدائے اسلام میں
واجبی اور نفلی دونوں قسم کے انفاق پر صدقہ کا لفظ بولا جاتا تھا [۲۳] جیسا کہ قرآن مجید کی آیات سے
واضح ہے۔ بعد میں صدقہ غیر فرضی انفاق کے لیے مختص ہو گیا۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
صدقات کی تین اقسام ہیں:

① فرضی صدقہ، یعنی زکوٰۃ

② واجبی صدقات: مثلاً گناہوں کے کفارے، جیسے احرام کی حالت میں شکار کرنے کا کفارہ، یعنی اس شکار کی مثل جانور یا اس کے عوض میں نقدی وغیرہ صدقہ کرنا یا اس کے برابر مسکینوں کو کھانا کھلانا واجب ہے۔ اسی طرح فرضی روزہ توڑنے پر کفارہ واجب ہے جو کہ متواتر ساٹھ روزے رکھنا، غلام آزاد کرنا یا ساٹھ مسکینوں کو کھانا کھلانا ہے۔ واجبی صدقات میں سے قسم توڑنے کا کفارہ بھی ہے جو کہ دس مسکینوں کو کھانا کھلانا یا انہیں لباس مہیا کرنا یا غلام آزاد کرنا ہے۔

بوڑھے مرد و عورت یا اس جیسے دیگر معذور افراد جو روزہ نہ رکھ سکتے ہوں، ان پر واجب ہے کہ فدیہ کے طور پر ایک مسکین کو کھانا کھلائیں۔ ہر صاحب نصاب پر واجب ہے کہ عید الفطر کے موقع پر صدقہ فطر ادا کرے اور عید الاضحیٰ کے موقع پر قربانی کرے۔ مالی یا غیر مالی نذر کا پورا کرنا بھی واجب ہے۔

③ نفلی صدقات: یعنی کوئی شخص جب چاہے، جتنا چاہے، جس صورت میں چاہے اور جس پر چاہے انفاق کرے۔ ان صدقات کی نہ حد ہے، نہ مقدار معین ہے، نہ وقت مقرر ہے اور نہ افراد کی تعیین۔

صدقہ کا عمومی تصور

صدقہ کے معانی اور بیان کی گئی دیگر تفصیل سے معلوم ہوا کہ عوام میں صدقہ کا جو عمومی تصور پایا جاتا ہے، وہ اس کے علمی اور شرعی تصور سے پورے طور پر ہم آہنگ نہیں ہے۔ عوام اہل عرب صرف سائلوں پر انفاق کرنے اور مالی احسان کے طور پر دیے گئے عطیات کو صدقہ سے تعبیر کرتے ہیں۔ پاکستان میں اور شاید پورے برصغیر میں صدقہ کا عرفی معنی مصائب و مشکلات اور آفات و بلیات سے نجات و ازالے کے لیے انفاق کرنا ہے۔ یہ انفاق عام طور پر کسی زندہ جانور مثلاً بکرا، مرغی وغیرہ یا اس کے گوشت کی صورت میں ہوتا ہے۔ یہ محدود تصورات ہیں۔ بعض لوگ ایسے جانور کو صدقہ کرنے سے پہلے رات بھر مریض کے پاس باندھتے ہیں اور کئی مقام پر مریض کی چارپائی کے گرد اس جانور کے چکر لگوائے جاتے ہیں اور مریض اس پر اپنا ہاتھ پھیرتا ہے۔ شاید اس خیال سے کہ اس طرح بیماری جانور میں منتقل ہو جائے گی، جس کے نتیجے میں مریض صحت یاب ہو جائے گا۔ یہ غیر ضروری افعال ہیں۔ یہ تصور بھی راسخ ہے کہ ایسا صدقہ صرف فقراء کا حق ہے اور دیگر کے لیے

ماہنامہ "نور الحبیب" بصیر پور شریف ۲۶ رجب المرجب ۱۴۲۹ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَّ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ

اس کا استعمال شرعاً درست نہیں۔ کبھی ایسے صدقات فقراء کے سپرد کیے جاتے ہیں اور کبھی چیلوں اور کوؤں وغیرہ گوشت خور جانوروں اور پرندوں کے سامنے ڈال دیے جاتے ہیں۔ یوں ہی پرندوں اور حشرات الارض کی خوراک کے طور پر دال اور چاول وغیرہ اجناس کا صدقہ کیا جاتا ہے حالاں کہ غیر پالتو جانوروں کو خوراک مہیا کرنے سے زیادہ اہم کام انسانوں کی فلاح و بہبود کا اہتمام کرنا ہے۔ چوں کہ صدقہ کی یہ صورتیں بلاؤں اور مصیبتوں سے ازالے و نجات کے لیے اختیار کی جاتی ہیں اور مصیبت و ابتلا کو سیاہ رنگ کے ساتھ مناسبت دے کر صدقہ کے لیے سیاہ جانور اور سیاہ رنگ کی اجناس کا انتخاب زیادہ موزوں خیال کیا جاتا ہے۔ ایسی پابندی کی کوئی اصل نہیں۔ مصیبت اور بیماری کے ساتھ اس صدقہ کی نسبت قائم ہو جانے اور اس کا عوض و بدل متصور ہونے کے سبب بہت سے لوگ ایسے صدقہ خیرات کو حاصل کرنے اور اس کے استعمال کرنے سے گریز کرتے ہیں کہ کہیں وہ بیماری اس میں منتقل نہ ہو جائے۔ یہ محض باطل وہم ہے۔

راہنمائے زکوٰۃ

زکوٰۃ رکن اسلام اور عظیم عبادت ہی نہیں، اسلام کے مالی و معاشی نظام کا مرکزی نکتہ اور مسلمانوں کے کمزور اور نادار افراد کی کفالت کا بڑا ذریعہ بھی ہے۔ اسی لیے قرآن کریم میں اس کی فرضیت و اہمیت کا صریح حکم متعدد آیات میں موجود ہے۔ ان آیات کی تشریح و تفسیر کا مقام تفسیری ادب ہے۔ خصوصاً احکام قرآن کے بیان سے متعلق کتب تفسیر۔ احادیث کے مجموعوں میں اس موضوع پر رسول اللہ ﷺ کی قولی و عملی ہدایات و ارشادات کا وسیع ذخیرہ دستیاب ہے۔ فقہاء کرام نے قرآن و سنت کے بیان کردہ احکام زکوٰۃ کو عملی شکل میں پیش کر کے اور جزئیات پر تفصیلی مواد فراہم کر کے اس موضوع کے ہر پہلو کو سورج کی روشنی کی طرح اجاگر کر دیا ہے۔ اردو زبان میں بھی اس موضوع پر لٹریچر موجود ہے۔ تاہم وقت گزرنے کے ساتھ ساتھ ہر موضوع کو نئے اسلوب اور نئے انداز میں پیش کرنے کی ضرورت و اہمیت ایک مسلم امر ہے۔ خصوصاً اس دور میں جب کہ نئے ذرائع معاش پیدا ہو چکے ہیں اور مالی مسائل کی کثرت نے کئی پیچیدگیوں کو جنم دیا ہے، زکوٰۃ کے حوالے سے بھی نئے سوالات سر اٹھا رہے ہیں، لہذا دور جدید کا تقاضا ہے کہ ان سوالات کے جوابات اور ملت اسلامیہ کی تشفی و راہنمائی کے لیے آسان اور جامع مواد فراہم کیا جائے۔ چنانچہ راہنمائے زکوٰۃ اسی ضرورت کی تکمیل کی جانب پیش رفت کا عنوان ہے، جسے احقر اپنی علمی استعداد و بساط کے مطابق ماہ بماء بالا قساط ”نور الحبيب“ کے ان صفحات میں پیش کرنے کی

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
سعادۃ حاصل کرے گا۔ (ان شاء اللہ)

اس سلسلہ میں مدیر نور الحبيب جانشین فقیہ اعظم حضرت صاحب زادہ مفتی محمد محبت اللہ نوری
دامت فیوضا تم العالیہ کی سرپرستی، راہنمائی اور دعا شامل حال رہے گی۔ کوشش کی جائے گی کہ
زکوٰۃ و صدقات کے فضائل و مسائل اس انداز میں سامنے لائے جائیں کہ اسلام کے عظیم
معاشی نظام کا یہ حصہ اپنی ان خوبیوں اور محاسن کے ساتھ ابھر کر سامنے آجائے جن کے ذریعے آج کی
عالمی کساد بازاری اور معاشی بد حالی کو خوش حالی میں بدلنے میں مدد مل سکتی ہے۔

و ما توفیقی الا باللہ علیہ توکلت و الیہ انیب

حوالہ جات

۱..... ابراہیم انیس، ڈاکٹر ودیگر، المعجم الوسیط، جلد ۱، صفحہ ۳۹۶ تا ۳۹۷، دار الفکر،
بیروت (س ن) / منظور افریقی، ابوالفضل، جمال الدین محمد بن مکرم، لسان العرب، صفحہ ۳۵۹،
دار صادر بیروت (س ن)

۲..... عینی، بدرالدین، ابو محمد محمود بن احمد، البناہ فی شرح الہدایہ، جلد ۱، جز ثانی،
صفحہ ۱۱۵، ملک سنز، کارخانہ بازار، فیصل آباد (س ن)

۳..... الرحلی، وہبہ، ڈاکٹر، الفقہ الاسلامی و ادلتہ، جلد ۲، صفحہ ۷۳۱، دار الفکر، دمشق،
۱۴۰۲ھ / ۱۹۸۳ء

۴..... البقرہ: ۲۷۶ ۵..... البقرہ: ۲۶۱

۶..... احمد، بن محمد بن حنبل، مسند، جلد ۵، صفحہ ۱۶۸-۱۶۹، المکتب الاسلامی، بیروت،
۱۳۹۸ھ / ۱۹۷۸ء

۷..... الذاریات: ۱۹

۸..... ابوداؤد، سلیمان بن اشعث السجستانی، سنن ابو داؤد، کتاب الزکوٰۃ، باب فی حقوق
المال، رقم حدیث: ۱۶۶۳، دار الفکر، بیروت (س ن)

۹..... یوسف القرضاوی، فقہ الزکوٰۃ، جلد ۱، صفحہ ۳۸، موس الرسالة، بیروت، ۱۴۰۱ھ / ۱۹۸۱ء /
الجار اللہ، عبداللہ، مصارف الزکوٰۃ، صفحہ ۱۵، موس الرسالة، بیروت، ۱۴۰۲ھ / ۱۹۸۲ء

۱۰..... آلوسی، ابوالفضل شہاب الدین محمود، روح المعانی، جلد ۱، صفحہ ۲۳۷، دار احیاء التراث العربی،

بیروت (س ن)

ماہنامہ "نور الحبيب" بصیرہ و شریف ۲۸ رجب المرجب ۱۴۲۹ھ

اَللّٰهُمَّ صَلِّ وَسَلِّمْ عَلٰى سَيِّدِنَا وَمَوْلَانَا مُحَمَّدٍ وَعَلٰى آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
..... قرطبي، ابو عبد الله محمد بن احمد الانصاري، احكام القرآن، جلد ۱، صفحہ ۳۳۳، دار احیاء

التراث العربی، بیروت (س ن)

۱۲..... رازی، فخر الدین محمد، مفاتیح الغیب، جلد ۳، صفحہ ۴۴-۴۵، دار الکتب العلمیہ، طہران (س ن)

۱۳..... لاروس، المنجد، صفحہ ۴۲۰، دار المشرق، بیروت (س ن)

۱۴..... راغب اصفہانی، حسین بن محمد بن مغفل، المفردات، صفحہ ۲۷۸، نور محمد، اصح المطابع (س ن)

۱۵..... ابن عربی، ابو بکر محمد بن عبد اللہ، احكام القرآن، جلد ۲، صفحہ ۸۵۹، ۹۵۹، دار المعرفہ،

بیروت (س ن)

۱۶..... بخاری، ابو عبد اللہ محمد بن اسماعیل، الجامع الصحیح، کتاب الصلح، باب فضل الاصلاح

بین الناس، دار المعرفہ، بیروت (س ن) / مسلم، ابو الحسین بن الحجاج القشیری، کتاب الزکوۃ،

باب بیان ان اسم الصدقۃ، یقع علی کل نوع من المعروف

۱۷..... مسلم، حوالہ سابق

۱۸..... احمد، بن محمد بن حنبل، مسند، جلد ۵، صفحہ ۱۶۸-۱۶۹، المکتب الاسلامی، بیروت،

۱۳۹۸ھ / ۱۹۷۸ء

۱۹..... بخاری، الجامع الصحیح، باب ای الرقاب افضل / مسلم، کتاب الایمان، باب

بیان کون الایمان با اللہ افضل الاعمال

۲۰..... احمد، بن حنبل، مسند، جلد ۳، صفحہ ۳۳۴

۲۱..... حوالہ سابق، جلد ۴، صفحہ ۲۵۶

۲۲..... عینی، بدر الدین ابو محمد محمود بن احمد، ملک سنز کارخانہ بازار، فیصل آباد (س ن)

۲۳..... محمد علی السالیں ودیگر، تفسیر آیات الاحکام، جلد ۲، جز ۳، صفحہ ۵۴، دار ابن کثیر، دمشق،

بیروت، ۱۴۱۵ھ / ۱۹۹۴ء



اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ

رہنمائے زکوٰۃ
چوبیسویں قسط

زکوٰۃ کے مصارف

پروفیسر مولانا خلیل احمد نوری

مصارف، مصرف کی جمع ہے، اس کا معنی مال خرچ کرنے کی جگہ ہے۔ مصارف سے مراد وہ لوگ ہیں جنہیں شریعت نے زکوٰۃ لینے کا مستحق قرار دیا ہے۔ زکوٰۃ کے مستحق کون لوگ ہیں؟ یہ بہت اہم سوال ہے، کیوں کہ دنیا کے تمام مالیاتی نظاموں کی سب سے بڑی مشکل یہ رہی ہے کہ عوامی فلاح و بہبود کے لیے جمع کیے گئے مال ان کے اصل مستحقین تک پہنچانے کی کوئی کوشش پورے طور پر کامیاب نہیں ہو سکی۔ اس کی بڑی وجہ مستحقین کی تعیین میں ابہام ہونا ہے۔ غیر واضح اور مبہم قوانین سے فائدہ اٹھا کر حکمران، اجتماعی اموال کو اپنی مرضی و مفادات کے مطابق خرچ کرتے ہیں اور غیر مستحق افراد خود کو قانوناً مستحق لوگوں کی فہرست میں شامل کرانے میں کامیاب ہو جاتے ہیں۔ اس طرح اصل مستحقین کے حقوق غصب ہوتے رہتے ہیں۔ یہی وجہ ہے کہ قرآن مجید میں واضح اور دو ٹوک انداز میں مستحقین زکوٰۃ کی فہرست دے دی گئی ہے، حالاں کہ زکوٰۃ کے دیگر مسائل و احکام کا ذکر قرآن کریم میں اختصار و اجمال کے ساتھ آیا ہے اور تفصیل

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَهُ
 سنت رسول اکرم ﷺ میں بیان ہوئی ہے، لیکن مصارف زکوٰۃ کو اللہ تعالیٰ نے کسی کی مرضی پر
 موقوف نہیں رکھا، حتیٰ کہ اس معاملے کو اپنے نبی (ﷺ) کے حوالے بھی نہیں کیا، حالاں کہ
 حضور نبی اکرم ﷺ مستحقین زکوٰۃ بیان فرماتے تو یہ بھی اللہ تعالیٰ کی مرضی و منشا اور وحی کے
 مطابق ہوتا، لیکن اس صورت میں ایک تو اعتراض کرنے والے رسول اللہ ﷺ پر طعن کر کے
 اپنے لیے جہنم میں ٹھکانہ بناتے اور دوسرا یہ کہ قرآن مجید کی نسبت، رسول اللہ ﷺ کے ارشادات کی
 من مانی تاویلات کر کے اپنے آپ کو مستحق قرار دلوانا آسان ہوتا۔ یہی وجہ ہے کہ جب کسی نے
 رسول اللہ ﷺ سے صدقات میں سے مال کا سوال کیا تو آپ ﷺ نے اسے قرآن مجید کے
 بیان کردہ ان ہی مصارف کی طرف رجوع کرنے کا حکم فرمایا۔

حضرت زیاد بن الحارث الصدائی رضی اللہ عنہ بیان فرماتے ہیں کہ میں رسول اللہ ﷺ کی خدمت میں
 حاضر ہوا اور آپ سے بیعت کی تھی۔ پھر انہوں نے ایک طویل واقعہ بیان کیا اور کہا کہ ایک شخص
 رسول اللہ ﷺ کی خدمت میں آیا اور کہنے لگا کہ صدقے کے مال میں سے کچھ مجھے بھی دیجیے۔
 رسول اللہ ﷺ نے فرمایا:

اللہ تعالیٰ نے صدقات کے معاملات کو نبی یا غیر نبی کی مرضی پر نہیں چھوڑا، بلکہ
 خود اس کا حکم بیان فرماتے ہوئے آٹھ قسم کے لوگوں پر انہیں تقسیم کیا ہے۔ اگر تم
 ان آٹھ میں سے ہو تو میں تجھے تیرا حق دوں گا (ورنہ نہیں)۔۔۔

[ابوداؤد، کتاب الزکوٰۃ، باب من يعطى من الصدقة وحد الغنى]

قرآن کریم میں مستحقین زکوٰۃ کا ذکر ہی اس پس منظر میں ہوا ہے کہ بعض خواہشات کے بندوں
 اور لالچی لوگوں نے غیر مستحق ہونے کے باوجود حضور ﷺ سے صدقات میں سے حصہ لینے کی
 خواہش کی تھی۔ حضور ﷺ نے ان کی خواہشات کی تکمیل نہ فرمائی تو انہوں نے آپ ﷺ کی
 تقسیم پر اعتراضات اٹھانے شروع کر دیے، جس پر اللہ تعالیٰ نے ان کے باطن میں چھپے ہوئے
 لالچ کا پردہ چاک کرتے ہوئے فرمایا:

وَمِنْهُمْ مَنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا
 مِنْهَا إِذَا هُمْ يَسْخَطُونَ ۝ وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ وَقَالُوا حَسْبُنَا اللَّهُ
 سَيُؤْتِينَا اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ رَاغِبُونَ ۝ [التوبہ: ۵۸، ۵۹]

”اور ان (منافقین) میں سے ایسے بھی ہیں جو صدقات کی تقسیم میں آپ پر

ماہ نامہ ”نور الحبيب“ بصیرپور شریف (۶۸) ذوالحجۃ المبارک ۱۴۳۱ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

طعنہ زنی کرتے ہیں، پس اگر ان میں سے انہیں کچھ دے دیا جائے تو وہ راضی ہو جاتے ہیں اور اگر انہیں اس میں سے کچھ نہ دیا جائے تو فوراً ناراض ہو جاتے ہیں۔ اور کیا ہی اچھا ہوتا کہ وہ لوگ اس پر راضی ہو جاتے جو انہیں اللہ اور اس کے رسول نے عطا فرمایا تھا اور کہتے کہ ہمیں اللہ کافی ہے۔ بہت جلد ہمیں اللہ اپنے فضل سے اور اس کا رسول مزید عطا فرمائے گا۔ بے شک ہم اللہ ہی کی طرف رغبت رکھنے والے ہیں۔۔۔۔۔

مال کی تقسیم میں رسول اللہ ﷺ پر طعنہ زنی کرنے والوں کے متعلق درج بالا قرآنی بیان کی وضاحت میں یہ احادیث دیکھیے:

”حضرت جابر بن عبد اللہ رضی اللہ عنہ سے روایت ہے کہ ہجرانہ کے مقام پر رسول اللہ ﷺ مال غنیمت تقسیم فرما رہے تھے کہ ایک آدمی نے آپ سے کہا کہ انصاف سے کام لیجیے۔ آپ ﷺ نے اس سے فرمایا:

اگر میں انصاف سے کام نہ لوں تو خیر و سعادت مندی سے محروم ہو جاؤں گا۔۔۔۔۔

[بخاری، کتاب الجہاد و السیر، باب و من الدلیل علی ان الخمس لنواب المسلمین.....]

حضرت عبد اللہ بن مسعود رضی اللہ عنہ بیان فرماتے ہیں کہ نبی اکرم ﷺ نے غزوہ حنین کے موقع پر مال کی تقسیم میں بعض حضرات کو دوسروں پر ترجیح دی اور اقرع بن حابس کو سوانٹ عطا فرمائے، عیینہ کو بھی اتنے ہی عطا فرمائے۔ اسی طرح بعض عرب سرداروں کو بھی تقسیم مال میں ترجیح دی۔ اس پر ایک آدمی نے کہا کہ اللہ کی قسم! اس تقسیم میں انصاف نہیں برتا گیا اور اللہ کی رضا پیش نظر نہیں رکھی گئی۔ حضرت عبد اللہ بن مسعود رضی اللہ عنہ کا بیان ہے کہ میں نے کہا، میں یہ بات رسول اللہ ﷺ کے گوش گزار کرتا ہوں۔ چنانچہ میں نے حاضر خدمت ہو کر یہ بات عرض کر دی۔ اس پر رسول اللہ ﷺ نے فرمایا:

”اگر اللہ اور اس کا رسول ہی نا انصافی کرنے لگیں تو اور کون انصاف کرے گا؟

اللہ تعالیٰ (حضرت) موسیٰ (علیہ السلام) پر رحم فرمائے، انہیں اس سے بھی زیادہ اذیت دی گئی لیکن انہوں نے صبر سے کام لیا۔۔۔۔۔

[حوالہ مذکورہ، باب ما کان النبی ﷺ یعطى المؤلفة قلوبہم و غیرہم من الخمس ونحوہ]

حضرت ابو سعید خدری رضی اللہ عنہ سے روایت ہے کہ رسول اللہ ﷺ مال تقسیم فرما رہے تھے کہ عبد اللہ بن ذوالخویصرہ تمیمی آگیا اور کہنے لگا کہ یا رسول اللہ، انصاف کیجیے! فرمایا:

تم پر افسوس! اگر میں انصاف نہ کروں تو اور کون انصاف کرے گا؟

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

حضرت عمر بن خطاب رضی اللہ عنہ عرض کرنے لگے، مجھے اجازت دیجیے کہ میں اس کی گردن اڑا دوں، فرمایا کہ اسے جانے دو، اس کے کتنے ساتھی ہیں کہ تم میں سے ہر کوئی اپنی نمازاں کی نمازوں کے سامنے اور اپنے روزے ان کے روزوں کے سامنے حقیر محسوس کرے گا، مگر یہ دین سے اس طرح نکلے ہوئے ہوں گے جس طرح تیر شکار سے پار نکل جاتا ہے۔ [بخاری، کتاب استتابة المرتدین، باب من ترك قتال الخوارج للتالف و ان لا ینفر الناس عنه]

منافقین اور لالچی لوگوں کے ان اعتراضات کے جواب میں اللہ تعالیٰ نے واضح طور پر آٹھ قسم کے مستحقین بیان فرمادیے کہ زکوٰۃ کے مستحقین بس یہی لوگ ہیں اور ان کے علاوہ کسی دوسرے کو زکوٰۃ کے مال سے حصہ لینا جائز نہیں ہے۔ ارشاد فرمایا:

اِنَّمَا الصَّدَقَاتُ لِلْفُقَرَاءِ وَ الْمَسٰكِيْنِ وَ الْعٰمِلِيْنَ عَلَیْهَا وَ الْمُؤَلَّفَةِ قُلُوْبُهُمْ وَ فِی الرِّقَابِ وَ الْغَارِمِيْنَ وَ فِی سَبِيْلِ اللّٰهِ وَ ابْنِ السَّبِيْلِ فَرِيْضَةٌ مِّنَ اللّٰهِ وَ اللّٰهُ عَلِيْمٌ حَكِيْمٌ ۝ --- [التوبة: ۶۰]

”صدقات تو صرف فقراء اور مساکین، ان کی وصولی کے لیے مقرر کیے گئے کارکنوں اور ایسے لوگوں کے لیے ہیں جن کے دلوں میں اسلام کی الفت پیدا کرنا مطلوب ہے۔ نیز، انسانی گردنوں کو غلامی سے آزادی دلانے، مقروضوں کو نجات دلانے اور اللہ کی راہ میں جہاد کرنے والوں اور مسافروں پر صدقات کا خرچ کیا جانا ضروری ہے۔ یہ اللہ کی طرف سے مقرر کیے ہوئے (حصے) ہیں اور اللہ خوب جاننے والا، حکمت والا ہے۔“ --- یہ وہ آٹھ قسم کے لوگ ہیں جنہیں قرآن مجید نے زکوٰۃ کے مستحقین ٹھہرایا ہے۔ ذیل میں ان اقسام کی الگ الگ وضاحت کی جا رہی ہے۔

①، ② فقراء اور مساکین

مستحقین زکوٰۃ کی آٹھ اقسام میں سرفہرست فقراء اور مساکین کا ذکر ہے۔ اس کی وجہ یہ ہے کہ زکوٰۃ کا اولین اور حقیقی مقصد معاشرے سے غربت و ناداری کا خاتمہ اور لاچار ضرورت مندوں کی کفالت و اعانت ہے۔ زندگی کی جائز ضرورتوں کی فراہمی ہر انسان کا بنیادی حق ہے، لہذا کسی بھی مالیاتی تنظیم کی سب سے اہم ترجیح یہی ہونی چاہیے کہ معاشرے کے جو افراد اپنی جائز ضرورتیں پوری کرنے سے قاصر ہوں ان کی دست گیری کر کے انہیں ان کا یہ بنیادی حق فراہم کرے۔ اسلام نے اسی اہمیت کے پیش نظر فقراء و مساکین کو زکوٰۃ کا اولین مستحق قرار دیا ہے۔ حضور نبی اکرم ﷺ نے **ماہ نامہ ”نور الحبيب“ بصیر پور شریف (۷۰) ذوالحجۃ المبارک ۱۴۳۱ھ**

اللَّهُمَّ صَلِّ وَسَلِّمْ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ بَعْدَهُ كُلِّ مَعْلُومٍ لَكَ

جب حضرت معاذ رضی اللہ عنہ کو یمن میں گورنر کی حیثیت سے بھیجا تو انہیں دیگر ہدایات کے ساتھ یہ بھی فرمایا:

فَاعْلَمِهِمْ أَنَّ اللَّهَ افْتَرَضَ عَلَيْهِمْ صَدَقَةً فِي أَمْوَالِهِمْ تُوْخَذُ مِنْ

أَغْنِيَانِهِمْ وَتُرَدُّ عَلَى فَقَرَانِهِمْ --- [بخاری، کتاب الزکوٰۃ، باب وجوب الزکوٰۃ]

”انہیں بتانا کہ اللہ تعالیٰ نے ان کے مالوں میں زکوٰۃ فرض کی ہے جو ان کے

دولت مندوں سے لی جائے گی اور ان کے محتاجوں کو دے دی جائے گی۔“ ---

فقیر زیادہ حاجت مند ہے یا مسکین؟

عام بول چال میں فقیر اور مسکین کے الفاظ ایک ہی مفہوم میں استعمال ہوتے ہیں، جب کہ قرآن کریم میں ان دونوں کو الگ الگ ایک قسم کے طور پر بیان کیا گیا ہے، جس سے واضح ہوتا ہے کہ ان کے معنی و مفہوم میں کچھ نہ کچھ فرق ضرور ہے اور فقیر اور مسکین علیحدہ علیحدہ جنس (category) میں سے ہیں۔ یہ بات تو طے ہے کہ فقیر اور مسکین دونوں حاجت مند اور اپنی ضرورتیں پوری کرنے سے قاصر لوگ ہیں، کیوں کہ ان دونوں الفاظ میں شدید محتاجی کا مفہوم پایا جاتا ہے، لیکن ان میں سے زیادہ حاجت مند اور بد حال کون ہے، اس کی تفصیل یہ ہے:

فقیر وہ ہے جس کے پاس کھانے پینے کے لیے کچھ موجود ہو اور مسکین وہ ہے جس کے پاس کچھ بھی نہ ہو۔ مسکین کو مسکین اس لیے کہا جاتا ہے کہ حاجت مندی نے اسے چلنے پھرنے سے قاصر بنا دیا ہے اور وہ اپنے ٹھکانے سے ہٹنے چلنے کی طاقت بھی نہیں رکھتا۔ جیسا کہ قرآن کریم میں ہے ﴿أَوْ مُسْكِينًا ذَا مَتْرَبَةٍ﴾ [البلد: ۱۶] ”یا وہ مسکین جو مٹی سے لپٹا ہوا ہے“ یعنی اس نے اپنا جسم چھپانے کے لیے خود کو مٹی سے چمٹا رکھا ہے اور ستر ڈھاپنے کے لیے اس کے پاس کپڑا تک موجود نہیں ہے یا یہ کہ سخت بھوک کی وجہ سے اس نے اپنے پیٹ کو زمین سے چمٹا رکھا ہے۔ اس سے معلوم ہوا کہ مسکین فقیر سے بھی زیادہ ضرورت مند کا نام ہے۔ [بدائع الصنائع، جلد ۲، صفحہ ۴۳]

ایک حدیث پاک میں مسکین کی تعریف اس طرح بیان ہوئی ہے۔ حضرت ابو ہریرہ رضی اللہ عنہ

سے روایت ہے کہ رسول اللہ ﷺ نے فرمایا:

لَيْسَ الْمِسْكِينُ الَّذِي تَرُدُّهُ الْأَكْلَةُ وَالْأَكْلَتَانِ وَلَكِنَّ الْمِسْكِينَ الَّذِي

لَيْسَ لَهُ غِنًى وَ يَسْتَحْيِي وَ لَا يَسْأَلُ النَّاسَ إِحْفَافًا ---

[بخاری، کتاب الزکوٰۃ، باب قول الله تعالى لا يسئلون الناس الحافاً]

”مسکین وہ نہیں جو ایک لقمے یا دو لقموں کے لیے مارا مارا پھرتا ہے، بلکہ مسکین وہ ہے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

جو مال دار نہیں لیکن شرماتا ہے اور لوگوں سے لپٹ کر سوال نہیں کرتا۔۔۔

حضرت ابو ہریرہ رضی اللہ عنہ کی ایک اور روایت کے الفاظ یہ ہیں:

أَنَّ رَسُولَ اللَّهِ ﷺ قَالَ لَيْسَ الْمُسْكِينُ الَّذِي يَطُوفُ عَلَى النَّاسِ تَرْدَةً لِلْقَمَّةِ وَاللُّقْمَتَانِ وَ التَّمْرَةُ وَ التَّمْرَتَانِ وَلَكِنَّ الْمُسْكِينُ الَّذِي لَا يَجِدُ غِنًى يُغْنِيهِ وَ لَا يُفْطِنُ بِهِ فَيَتَصَدَّقُ عَلَيْهِ وَ لَا يَقُومُ فَيَسْأَلُ النَّاسَ۔۔۔ [بخاری، حوالہ مذکور]

”مسکین وہ نہیں جو لوگوں کے پاس چکر کاٹتا پھرے کہ اسے ایک یا دو لقمے یا ایک دو کھجوریں مل جائیں، بلکہ مسکین وہ ہے جس کے پاس اتنا مال نہ ہو جو اسے لوگوں سے بے نیاز کر دے، نہ ہی وہ ایسی شکل و صورت بنائے کہ لوگ مستحق سمجھ کر اس پر صدقہ کریں اور نہ خود ہی وہ لوگوں سے سوال کرے۔۔۔“

ان احادیث کا مفہوم یہ ہے کہ اگرچہ عام طور پر مسکین اسے سمجھا جاتا ہے جو مانگ کر اپنی ضرورتیں پوری کرتا ہو لیکن حقیقت میں مسکین تو وہ شخص ہے جو حاجت مند بھی ہے مگر حیا کی وجہ سے سوال نہیں کرتا، اس طرح اس کی حاجت مندی لوگوں سے پوشیدہ رہنے سے کوئی اس کی مدد نہیں کرتا۔ گویا مسکین کی حالت مانگنے والے فقیر سے زیادہ بری ہوتی ہے اور وہ فقیر سے زیادہ حاجت مند ہوتا ہے۔

اس بحث سے یہ نتیجہ نکلا کہ:

① فقراء میں وہ سب مسلمان شامل ہیں جو اپنے جسمانی نقص یعنی کسی معذوری کی وجہ سے یا کم ذرائع آمدنی کے باعث اپنی تمام کوششوں کے باوجود زندگی کی تمام جائز بنیادی ضرورتیں پوری کرنے سے قاصر ہوں۔

② مساکین وہ مسلمان ہیں جو کسی جسمانی معذوری کی وجہ سے یا ذرائع آمدنی بالکل نہ ہونے یا بہت کم ہونے کی وجہ سے اپنی جائز بنیادی ضرورتوں میں سے کوئی بھی ضرورت پوری نہ کر سکتے ہوں۔

یاد رہے کہ فقیر اور مسکین کے متعلق یہ لغوی اور فقہی بحث ہے، اس لیے اس بات سے کوئی فرق نہیں پڑتا کہ فقیر زیادہ بد حال ہوتا ہے یا مسکین۔ درحقیقت فقر و مفلسی کے باعث دونوں ہی مستحقین زکوٰۃ میں سرفہرست شمار کیے گئے ہیں اور ان کے فقر و فاقہ کو دور کرنا زکوٰۃ کا اولین مقصد ہے۔ ایسے ہی لوگوں کے متعلق اللہ تعالیٰ کا ارشاد مبارک ہے:

لِلْفُقَرَاءِ الَّذِينَ أُحْصِرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ

ماہ نامہ ”نور الحبيب“ بصیر پور شریف ۷۲ ۶ ذوالحجۃ المبارک ۱۴۳۱ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بَعْدِهِ كُلِّ مَعْلُوْمٍ لَّكَ
يَحْسَبُهُمُ الْجَاهِلُ اَغْنِيَاءَ مِنَ التَّعَفُّفِ تَعْرِفُهُمْ بِسَيِّمَاهُمُ لَا يَسْأَلُوْنَ النَّاسَ
اِلْحَافًا وَمَا تُنْفِقُوْا مِنْ خَيْرٍ فَاِنَّ اللّٰهَ بِهِ عَلِيْمٌ --- [البقرہ: ۲۷۳]

”(صدقہ و زکوٰۃ) ان محتاجوں کا حق ہے جو اللہ تعالیٰ کی راہ میں لگے ہونے کی وجہ سے (کمانے سے) روک لیے گئے ہیں (امور دین میں مشغولیت کے باعث) زمین میں چل پھر کر تجارت کرنے کی استطاعت نہیں رکھتے۔ ان کے حال سے بے خبر انہیں ان کے نہ مانگنے کی وجہ سے مال دار سمجھتا ہے لیکن تم انہیں ان کی ظاہری خستہ حالی سے پہچان لیتے ہو، وہ چمٹ کر باصرار لوگوں سے سوال نہیں کرتے اور تم جو بھی خیرات کرو تو بے شک اللہ تعالیٰ اسے خوب جانتا ہے۔“

③ عاملین (ادارۂ زکوٰۃ کا عملہ)

عاملین، عامل کی جمع ہے، اس کا معنی کارکن ہے۔ زکوٰۃ کے حصول اور اس کی تقسیم سے متعلق انتظامی ڈھانچے سے وابستہ تمام افراد عاملین کہلاتے ہیں، مثلاً:

- ① زکوٰۃ کے واجبات وصول کر کے بیت المال میں جمع کرانے والے
- ② جمع شدہ مال کے گوداموں کی حفاظت و نگرانی کرنے والے، اگر مولیٰ ہوں تو ان کے چارے، پانی اور دیگر امور کے ذمے دار اور مال زکوٰۃ کو ان کے مستحقین تک پہنچانے والے
- ③ وہ لوگ جو زرعی پیداوار سے عشر کی وصولی کے لیے ناپ تول کی خدمت انجام دے رہے ہوں
- ④ کلیریکل سٹاف اور اکاؤنٹس کا عملہ، جو زکوٰۃ کے حسابات اور آمدنی و خرچ کی فائلیں تیار کرنے اور ریکارڈ رکھنے کا کام انجام دے رہا ہو
- ⑤ وہ افراد جو مستحقین زکوٰۃ کے متعلق چھان بین کرنے، ان کے استحقاق کا پتہ لگانے اور ان کی تلاش کے کام میں مصروف ہوں
- ⑥ ضرورت پڑنے پر زکوٰۃ دہندگان اور مستحقین کا اجلاس کرانے والے
- ⑦ ناظمین زکوٰۃ، یعنی جو علاقائی یا مرکزی سطح پر زکوٰۃ کے دفتر اور دیگر تمام امور کی نگرانی پر متعین ہوں۔

ان تمام افراد کی تنخواہیں اور اجرتیں مال زکوٰۃ سے ادا کی جائیں گی اور نظام زکوٰۃ کے قیام اور اس کو چلانے والوں پر جو اخراجات ہوں گے وہ مال زکوٰۃ کے حساب میں شمار ہوں گے۔

عاملین کو دی جانے والی تنخواہیں انہیں بطور مستحق زکوٰۃ نہیں دی جاتیں اور نہ ہی یہ ان کے

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ
 کام کی اجرت یا معاوضہ ہے، بلکہ اس لیے کہ عامل اپنے آپ کو اس کام کے لیے فارغ کر چکا ہے۔
 امور زکوٰۃ کے لیے خود کو وقف کرنے سے وہ اس بات کا محتاج ہے کہ مال زکوٰۃ سے اسے
 گزارا لاؤنس دیا جائے تاکہ اس کی اور اس کے اہل و عیال کی کفایت ہو سکے۔ چوں کہ یہ گزارا لاؤنس
 اپنے آپ کو زکوٰۃ کے لیے وقف کرنے کے باعث ہے، لہذا اسی سے یہ بات بھی واضح ہو گئی کہ
 عامل خواہ مال دار ہو، اپنی خدمات کے عوض میں تنخواہ لے سکتا ہے، حالاں کہ مستحقین کی دیگر اقسام میں
 فقیر محتاج ہونا شرط ہے۔ رسول اللہ ﷺ نے جن مال دار افراد کے لیے زکوٰۃ لینا جائز قرار دیا ہے،
 عامل زکوٰۃ ان میں شامل ہے۔ حضرت عطاء بن یسار رضی اللہ عنہ بیان کرتے ہیں کہ رسول اللہ ﷺ نے فرمایا:
 ”غنی کے لیے صدقہ لینا جائز نہیں ہے، سوائے ان پانچ افراد کے:

- ① اللہ کے راستے میں جہاد کرنے والا ② عامل زکوٰۃ ③ مقروض یا تادان میں پھنسا ہوا
- ④ وہ آدمی جو زکوٰۃ کی چیز اپنے مال کے بدلے میں خرید لے ⑤ وہ آدمی جس کا پڑوسی مسکین
- جو زکوٰۃ کا مستحق ہو، وہ صدقے کے طور پر ملی ہوئی چیز اس غنی کو بھیج دے۔“ ---

[البوداؤد، کتاب الزکوٰۃ، باب من یجوز له اخذ الصدقة و هو غنی]

یاد رہے کہ باوجود اس کے کہ اسلامی ریاست کے سربراہ کی ذمہ داری ہے کہ وہ ادارہ زکوٰۃ
 کی تشکیل کا اہتمام کرے اور اس خدمت کے عوض میں خود سربراہ مملکت، اس کے گورنرز، وزراء
 اور مشیر وغیرہ مال زکوٰۃ میں سے تنخواہیں اور اعزازیے وصول نہیں کر سکتے، کیوں کہ وہ عالمین میں
 شمار نہیں ہوتے۔ عالمین صرف وہی افراد ہیں جو براہ راست امور زکوٰۃ سے متعلقہ انتظامی ڈھانچے میں
 خدمت سرانجام دے رہے ہوں۔

عالمین کے تقرر کی ضرورت

زکوٰۃ کی وصولی اور اس کی تقسیم کے لیے ایک ادارے کی تشکیل و اہتمام، اسلامی ریاست کے فرائض
 اور ذمے داریوں میں سے ایک ذمہ داری ہے۔ حضور نبی اکرم ﷺ اور خلفائے راشدین رضی اللہ عنہم،
 زکوٰۃ کی وصولی کے لیے عالمین بھیجا کرتے تھے۔ عالمین کے تقرر اور انہیں زکوٰۃ کی وصولی کے لیے
 بھیجنے کی ایک بڑی وجہ یہ بھی ہے کہ بعض لوگ اپنے مال کی زکوٰۃ کا صحیح حساب کتاب نہیں کر سکتے،
 عامل کا کام ہے کہ وہ ایسے لوگوں کے پاس جا کر ان کے مال کا حساب کر کے انہیں راہنمائی مہیا کرے۔
 بعض لوگ اپنے طبعی بخل کی وجہ سے زکوٰۃ نہیں نکالتے، اس لیے عالمین ان سے جا کر وصول کرنے کی
 ذمہ داری سرانجام دیتے ہیں۔ فصلوں اور پھلوں کے تیار ہونے پر عالمین کو بھیجا جانا ضروری ہے،

ماہ نامہ ”نور الحبیب“ بصیر پور شریف (۷۷) ذوالحجۃ المبارک ۱۴۳۱ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 تاکہ وہ کثائی اور پھلوں کی چنائی کے وقت موجود ہوں کہ یہی وقت کھیتوں اور باغوں کے مالکوں پر
 عشر واجب ہونے اور وصول کرنے کا ہے۔ اسی طرح دور دراز علاقوں سے مویشیوں کی زکوٰۃ
 وصول کرنے کے لیے بھی عملے کا تعین ضروری ہے۔ مزید یہ کہ ادارہ زکوٰۃ کی نگرانی اور دفتری حساب کتاب
 کے لیے عملے کا تعین نہیں ہوگا تو مال زکوٰۃ میں بے قاعدگیاں ہوں گی اور مقصد زکوٰۃ فوت ہو جائے گا۔
 ان مقاصد کے حصول کے لیے عاملین کا تقرر ضروری ہے، لہذا ان کی تنخواہوں کا بوجھ ادارہ زکوٰۃ
 برداشت کرے گا۔

عملہ زکوٰۃ کی اہلیت کا معیار

زکوٰۃ، ارکان اسلام میں سے اہم رکن ہے۔ مال زکوٰۃ کی وصولی اور تقسیم کا کام اس رکن کی
 بجا آوری اور تکمیل میں مدد و تعاون کرنے کا نام ہے، اس لیے یہ اعلیٰ ترین دینی خدمت ہے۔
 حضرت رافع بن خدیج رضی اللہ عنہ سے روایت ہے کہ رسول اللہ ﷺ نے فرمایا:

اَلْعَامِلُ عَلٰی الصَّدَقَةِ بِالْحَقِّ كَالْغَانِي فِي سَبِيلِ اللّٰهِ حَتّٰی يَرْجِعَ اِلٰی
 بَيْتِهِ۔۔۔ [ابوداؤد، کتاب الخراج و الفیء و الامارۃ، باب فی السعیۃ، علی الصدقۃ]
 ”جو شخص حق کی خاطر زکوٰۃ کا عامل ہو، وہ اللہ کی راہ میں غازی کی طرح ہوتا ہے
 حتیٰ کہ اپنے گھر کو لوٹ آئے۔۔۔“

بیت المال کا خزانچی کہ جس کا کام محض حاکم کے حکم کی تعمیل کرنا اور مستحقین کے لیے مال جاری کرنا
 اور تقسیم کرنا ہے، خود اسے بھی زکوٰۃ و صدقات دینے والوں کی طرح اجر و ثواب سے نوازا جاتا ہے۔
 حضرت ابو موسیٰ اشعری رضی اللہ عنہ سے روایت ہے کہ رسول اللہ ﷺ نے فرمایا:

اِنَّ الْخَازِنَانَ الْاَمِيْنَ - الَّذِي يُعْطٰی مَا اَمَرَ بِهِ كَامِلًا مُّوَفَّرًا طَيِّبَةً بِهٖ نَفْسُهُ
 حَتّٰی يَدْفَعُہٗ اِلٰی الَّذِي اَمَرَ لَہٗ بِہٖ - اَحَدُ الْمُتَصَدِّقِيْنَ۔۔۔

”بے شک امانت دار خزانچی کہ جو خوش دلی سے پورا پورا دیتا ہے اس حکم کے مطابق
 جو اسے ملا ہے، اس شخص کو جسے دینے کا حکم دیا گیا ہے، تو وہ بھی صدقہ کرنے والوں میں

شمار ہوگا۔۔۔“ [ابوداؤد، کتاب الزکوٰۃ، باب اجر الخازن]

اس سے معلوم ہوا کہ جو افراد نظام زکوٰۃ سے وابستہ ہو کر مقاصد زکوٰۃ کو آگے بڑھاتے ہیں،
 وہ ایک مقدس دینی فریضہ سرانجام دینے کی سعادت سے بہرہ ور ہوتے ہیں، خواہ اس خدمت کے عوض میں
 انہیں تنخواہ ہی کیوں نہ ملتی ہو۔ جہاں یہ منصب اور عہدہ ایک اعزاز ہے اور اجر و ثواب کے حصول کا

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَهُ
 ذریعہ ہے، وہاں اس منصب اور مرتبے کا تقاضا ہے کہ محکمہ زکوٰۃ کے ملازمین میں للہیت ہو اور دلوں میں
 اللہ کا ڈر سایا ہوا ہو۔ دیانت دار ہوں اور عوام الناس کی خدمت اور فلاح و بہبود کے جذبے سے
 سرشار ہوں۔ علاقائی اور محلے کی سطح پر بنائی گئی کمیٹیوں کے ممبرز، سیاسی وابستگی اور سرداری کی
 خواہش سے بالاتر ہو کر حاجت مندوں کی خدمت کریں۔ جو شخص اس عہدے کو اپنے لیے ایک نفع بخش
 ذریعہ روزگار سمجھے اور اس سے معاشرتی اثر و رسوخ اور ووٹ حاصل کرنے کا خواہش مند ہو، وہ
 اس عہدے کا اہل نہیں ہو سکتا۔

عامل زکوٰۃ کے لیے سب سے بڑا اور اہم معیار دیانت داری کا وصف ہے۔ محکمہ زکوٰۃ کے
 خیانت کار ملازمین اور جعل سازی کے ذریعے غیر مستحق لوگوں کو زکوٰۃ سے مال دلوانے کا جرم
 کرنے والے اہل کار، رسول اللہ ﷺ کی یہ تنبیہات پیش نظر رکھیں:

حضرت عدی بن عمیرہ رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا،
 آپ ﷺ نے فرمایا:

ہم جس کسی کو عامل بنائیں اور وہ اس میں سے ایک سوئی بھی چھپالے، تو یہ خیانت ہوگی،
 جسے قیامت کے روز لا کر پیش کرنا پڑے گا۔ یہ سن کر ایک سیاہ فام شخص اٹھا۔ حضرت عدی رضی اللہ عنہ
 بیان کرتے ہیں، گویا میں اسے اب بھی دیکھ رہا ہوں۔ وہ عرض گزار ہوا، یا رسول اللہ! آپ مجھ سے
 اپنا کام واپس لے لیجیے۔ آپ نے فرمایا کہ تمہیں کیا ہوا؟ اس نے عرض کی: میں نے آپ کو اس طرح کی
 بات فرماتے ہوئے سنا ہے۔ حضور رسول اللہ ﷺ نے فرمایا: ٹھیک ہے اور میں اب بھی کہتا ہوں
 کہ جس شخص کو ہم عامل بنائیں اسے جو بھی ملے، کم ہو یا زیادہ، وہ لے آئے، پھر جو اس میں سے دیا جائے
 وہ لے لے اور جس چیز سے روک دیا جائے اس سے رک جائے۔ [مسلم، کتاب الامارۃ]

حضرت ابو مسعود انصاری رضی اللہ عنہ بیان فرماتے ہیں کہ رسول اللہ ﷺ نے مجھے عامل مقرر فرما کر بھیجا
 اور فرمایا: اے ابو مسعود! جاؤ، کہیں ایسا نہ ہو کہ قیامت کے روز میں تجھے اس حالت میں ملوں کہ تم
 اس طرح آؤ کہ تمہاری پیٹھ پر زکوٰۃ کا اونٹ لدا ہوا ہو جو تم نے زکوٰۃ کے مال سے چرایا ہو اور وہ
 اونٹ بلبلا رہا ہو۔ ابو مسعود نے عرض کیا کہ اگر ایسا ہے تو میں عامل نہیں بنتا۔ حضور ﷺ نے فرمایا:
 میں تجھے مجبور نہیں کروں گا (یعنی اگر اپنے آپ پر اعتماد ہے تو ٹھیک، ورنہ عامل نہ بننا بہتر ہے۔

[ابوداؤد، کتاب الخراج و الفیء والامارۃ]

ابو حمید ساعدی رضی اللہ عنہ سے روایت ہے کہ حضور سید عالم ﷺ نے ایک آدمی کو صدقات پر عامل بنایا
 ماہ نامہ "نور الحبيب" بصیر پور شریف (۷۶) ذوالحجۃ المبارک ۱۴۳۱ھ

اللَّهُمَّ صَلِّ وَسَلِّمْ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُومٍ لَكَ
جو بنو اسد قبیلے کا تھا اور وہ ابن الاتبیہ کے نام سے پکارا جاتا تھا۔ پس جب وہ واپس آیا تو کہنے لگا
کہ یہ مال آپ کا ہے اور یہ مال مجھے تحفے میں ملا ہے۔ حضور نبی اکرم ﷺ منبر پر جلوہ افروز ہوئے
اور اللہ تعالیٰ کی حمد و ثنایاں کی، پھر فرمایا:

عامل کا کیا حال ہے، ہم اسے بھیجتے ہیں تو آ کر کہتا ہے کہ یہ مال آپ کے لیے ہے اور یہ
میرے لیے ہے۔ پس کیوں نہ وہ اپنے ماں باپ کے گھر میں بیٹھ رہا اور انتظار کرتا کہ کوئی اسے
تحفہ دیتا ہے یا نہیں؟ قسم ہے اس ذات کی جس کے قبضے میں میری جان ہے، اگر کسی نے کوئی چیز رکھی تو
قیامت کے دن اسے اپنی گردن پر اٹھائے ہوئے آئے گا۔ اگر وہ اونٹ ہو تو بلبلا رہا ہوگا، گائے ہوئی
تو ڈکرا رہی ہوگی، بکری ہے تو میاتی ہوئی آئے گی۔

پھر رسول اللہ ﷺ نے ہاتھ مبارک بلند فرمائے، یہاں تک کہ ہم نے بغلوں کی سفیدی دیکھی
اور تین مرتبہ یوں کہا: میں نے اللہ کا حکم پہنچا دیا۔ [بخاری، کتاب الاحکام، باب ہدایا العمال/
ابوداؤد، کتاب الخراج و الفیء و الامارۃ، باب ہدایا العمال]

ان احادیث سے معلوم ہوا کہ محکمہ زکوٰۃ کے ملازمین کی بنیادی اہلیت یہ ہے کہ وہ دیانت دار ہوں،
خائن نہ ہوں اور اپنے اس عہدے کو دنیاوی مفادات کے حصول کا سبب نہ بنائیں۔ اس بنیادی
وصف کے علاوہ، محکمہ زکوٰۃ میں ملازمت کی اہلیت کے ضمن میں تجویز ہے کہ:

عامل زکوٰۃ، احکام زکوٰۃ سے باخبر ہو۔ جن امور میں مسائل و احکام کی ضرورت پیش نہیں آتی
اور اہل کار اپنے متعین دائرہ کار میں کام کرتا ہے، ان عہدوں پر فائز ہونے کے لیے
احکام زکوٰۃ کا علم ہونا ضروری نہیں ہے، جیسے کلیریکل پوسٹیں۔ لیکن مرکزی نوعیت کے عہدے
کہ جہاں زکوٰۃ دہندگان اور زکوٰۃ وصول کنندگان کے متعلق اور نظم زکوٰۃ کے بارے میں
کلیدی فیصلے کیے جاتے ہوں، وہاں ضروری ہے کہ آفیسرز، زکوٰۃ کے مسائل سے آگاہ ہوں
تاکہ قرآن و سنت اور فقہی احکام کی روشنی میں فیصلے کر سکیں اور فوری نوعیت کے جدید مسائل زکوٰۃ
کے بارے میں اجتہاد کر سکیں۔ اسی طرح مقامی سطح کی کمیٹی کے چیئرمین اور ممبران کے لیے
بھی ضروری ہے کہ وہ مسائل زکوٰۃ کی ضروری جزئیات جانتے ہوں، تاکہ تقسیم زکوٰۃ کے
مرحلے میں کوئی دانستہ یا نادانستہ شرعی بے ضابطگی نہ ہونے پائے۔

و لا یبعث الا حراً عدلاً فقیہاً ۱ استطیع ان یجتهد فیما ۲ یرض من

مسائل الزکوٰۃ و احکامها --- [ابن العربی، احکام القرآن، جلد ۲، صفحہ ۶۲]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

”اور آزاد، عادل اور فقیہ کے علاوہ کسی کو عامل نہ بنایا جائے تاکہ وہ مسائل و

احکام زکوٰۃ کے ضمن پیش آنے والے معاملات میں اجتہاد کر سکے۔۔۔

عامل لیے ایک شرط یہ بھی ہے کہ وہ رسول اللہ ﷺ کا قرابت دار نہ ہو، یعنی اس کا تعلق سادات سے نہ ہو۔ یہ خاندان نبوت کی تعظیم و توقیر کی وجہ سے ہے۔ چونکہ زکوٰۃ کا مال لوگوں کے مال کا میل کچیل ہے لہذا حضور ﷺ کے قرابت داروں کے اکرام و احترام کا تقاضا ہے کہ انہیں اس سے دور رکھا جائے۔ ہاں، اگر وہ رضا کارانہ خدمت انجام دینا چاہیں تو اس میں کوئی حرج کی بات نہیں۔ یوں ہی اگر بیت المال کے غیر زکوٰۃ فنڈ سے یا کسی اور مد سے انہیں تنخواہ دی جائے تو بھی جائز ہے۔ گویا آل رسول (ﷺ) یا ہاشمی کو عامل بنانے میں اس کے علاوہ کوئی رکاوٹ نہیں کہ مال زکوٰۃ میں سے انہیں دینا جائز نہیں ہے۔ اس سلسلے میں رسول اللہ ﷺ کی احادیث مبارکہ ملاحظہ ہوں:

حضرت ابن عباس رضی اللہ عنہما سے روایت ہے کہ نوفل بن حارث نے اپنے دو صاحب زادوں کو رسول اللہ ﷺ کی خدمت میں بھیجا اور کہا کہ اپنے چچا جان کی خدمت میں جاؤ، ممکن ہے کہ وہ صدقات کی وصولی پر مقرر فرمادیں۔ دونوں نے حاضر خدمت ہو کر اپنا مقصد حاضری عرض کیا۔ حضور ﷺ نے دونوں سے فرمایا:

تم اہل بیت کے لیے صدقات میں سے کچھ لینا جائز نہیں ہے کیوں کہ وہ لوگوں کے ہاتھوں کا میل ہے۔ [کنز العمال، رقم: ۱۶۵۳۰]

حضرت سیدنا علی رضی اللہ عنہ سے روایت ہے کہ انہوں نے حضرت عباس رضی اللہ عنہ سے کہا کہ آپ حضور نبی اکرم ﷺ سے اس بات کی درخواست کریں کہ وہ آپ کو صدقات پر عامل مقرر فرمادیں۔ ان کے عرض کرنے پر رسول اللہ ﷺ نے فرمایا:

میں تمہیں لوگوں کے گناہوں کے دھوون پر مقرر نہیں کروں گا۔ [کنز العمال، رقم: ۱۶۹۶۲]

[جاری ہے]



مسائل زکوٰۃ

پروفیسر مفتی محمد ابراہیم قادری

آج کا مسلمان دینی تعلیمات اور اسلام کے اہم اور ضروری مسائل سے ناواقف ہے، حالانکہ ہر مسلمان مرد اور عورت پر دین کے ضروری مسائل کا جاننا فرض ہے۔ جو شخص پیشہ تجارت سے وابستہ ہے، اس پر تجارت سے متعلق حلال و حرام کے مسائل کا جاننا ضروری ہے۔ یونہی چوملازم ہے، اس پر فرض ہے کہ وہ اجارہ کے ضروری مسائل کو جانے۔ علیٰ ہذا القیاس نماز، روزہ، زکوٰۃ، حج، نکاح اور دیگر معاملات سے، جس جس شخص کا تعلق ہے، اس پر ان کے مسائل ضروریہ کا علم لازم ہے۔ رسول اللہ ﷺ نے اپنے مشہور فرمان ”العلم فریضۃ علی کل مسلم“ کے ذریعہ انہی ضروری مسائل کی فریضیت کو بیان فرمایا ہے۔

قارئین کرام! زکوٰۃ ایک مالی عبادت ہے، لوگ اپنی لاعلمی کی بنا پر بسا اوقات اپنی زکوٰۃ ضائع کر بیٹھتے ہیں اور وہ اپنی تینیں سمجھتے ہیں کہ وہ ادائیگی فریضہ سے سبک دوش ہو چکے ہیں۔

ہمارا المیہ یہ ہے کہ ہم مسائل پوچھنے کی زحمت گوارا نہیں کرتے، بعض لوگ تو یہ سمجھتے ہیں کہ زکوٰۃ جیسے تیسے ادا کر دی، کافی ہے۔ اللہ تعالیٰ قبول کرنے والا ہے، وہ قبول کر لے گا۔ حالانکہ انھیں معلوم ہونا چاہیے کہ اللہ تعالیٰ اور اس کے محبوب ﷺ نے ادائیگی زکوٰۃ سے متعلق جو شرائط عائد کی ہیں،

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَكَ
 ان کو بجالائے بغیر وہ زکوٰۃ قبول نہیں فرماتا۔ کچھ لوگ اس لیے نہیں پوچھتے کہ ان کے پاس مسائل
 پوچھنے کے لیے وقت نہیں ہے۔ وہ دنیوی، کاروباری اور گھریلو معاملات کو اولیت دیتے ہیں، دینی مسائل
 کی ان کی نگاہ میں کوئی خاص اہمیت نہیں اور عوام الناس کا ایک بڑا طبقہ وہ ہے، جو مسائل پوچھنے
 سے شرماتا ہے، حالانکہ پوچھنا، باعث شرم بات نہیں۔ خود اللہ کریم ﷺ نے ہمیں اہل علم سے
 پوچھنے کی دعوت دی ہے، وہ فرماتا ہے:

﴿فاسئلوا اهل الذکر ان کنتم لا تعلمون﴾ --- [النحل، ۱۶: ۴۳]
 ”اہل علم سے پوچھو، اگر تم نہیں جانتے۔“ ---

انہی حالات کے پیش نظر میں نے کوشش کی ہے کہ مسائل زکوٰۃ کو سلیس زبان اور آسان پیرایہ
 میں بیان کروں۔ آخر میں مزید افادیت کے لیے بعض اہم مسائل کو سوال و جواب کی شکل میں تحریر
 کیا ہے۔ اللہ تعالیٰ سے دعا ہے کہ اسے مسلمان بھائیوں کے لیے مفید بنائے۔

زکوٰۃ کی اہمیت

زکوٰۃ ارکان اسلام میں سے ایک رکن ہے۔ اس کی اہمیت کا اندازہ اس سے بہ آسانی لگایا
 جاسکتا ہے کہ اللہ تعالیٰ نے قرآن پاک میں ۳۲ مقامات پر نماز کے ساتھ ساتھ زکوٰۃ کا ذکر فرمایا اور
 اس کی اہمیت کا اندازہ اس واقعہ سے بھی لگایا جاسکتا ہے کہ جب رسول اللہ ﷺ کے وصال کے بعد
 حضرت سیدنا ابو بکر صدیق رضی اللہ عنہ خلیفہ ہوئے اور بعض قبائل عرب نے فرضیت زکوٰۃ سے انکار کر دیا تو
 آپ نے ان کی سرکوبی کے لیے ان سے جہاد کرنے کا حکم فرمایا۔ اس موقع پر حضرت سیدنا عمر فاروق رضی اللہ عنہ
 نے عرض کیا، آپ ان لوگوں سے جنگ کیوں کرتے ہیں؟ جب کہ رسول اللہ ﷺ نے خود ارشاد
 فرمایا کہ مجھے حکم ہے کہ میں لوگوں سے لڑوں، یہاں تک کہ وہ لا الہ الا اللہ کہیں اور جس نے لا
 الہ الا اللہ کہہ دیا، اس نے اپنی جان اور مال بچالیا (یعنی یہ لوگ لا الہ الا اللہ کہنے والے
 ہیں، پھر آپ ان سے کیوں جنگ کرتے ہیں۔ حضرت سیدنا صدیق اکبر رضی اللہ عنہ نے فرمایا، خدا کی قسم!
 میں ان سے جہاد کروں گا، جو نماز، روزہ اور زکوٰۃ میں تفریق کرے (یعنی نماز کو فرض جانے اور
 زکوٰۃ کی فرضیت سے انکار کرے) خدا کی قسم یہ لوگ بکری کا بچہ جو حضور سید عالم ﷺ کے پاس
 حاضر کرتے تھے، اگر مجھے دینے سے انکار کریں گے تو میں ان سے اس پر جہاد کروں گا۔

زکوٰۃ کی اہمیت کا اندازہ آپ ان آیات و احادیث سے بھی لگا سکتے ہیں، جن میں زکوٰۃ نہ

ماہنامہ ”نور الحبیب“ بصیرپور شریف ۸۰ اکتوبر ۲۰۰۸ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
دینے والوں کا انجام بتا کر اہل ایمان کو ڈرایا گیا، اللہ تعالیٰ ارشاد فرماتا ہے:

﴿وَالَّذِينَ يَكْتَنُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبِشْرِهِمْ بِعَذَابِ الْيَمِّ ۝ يَوْمَ يَحْمَىٰ عَلَيْهَا فِي نَارِ جَهَنَّمَ فَتَكْوَىٰ بِهَا
جِبَاهُهُمْ وَجُنُوبُهُمْ وَظُهُورُهُمْ هَذَا مَا كُنْتُمْ لَا نَفْسَكُمْ فذُوقُوا مَا كُنْتُمْ
تَكْتَنُونَ ۝﴾ --- [سورہ توبہ: ۳۴، ۳۵]

”جو لوگ سونا اور چاندی جمع کرتے ہیں اور اسے اللہ تعالیٰ کی راہ میں خرچ نہیں
کرتے، انہیں دردناک عذاب کی خوش خبری سنا دو۔ جس دن جہنم کی آگ میں وہ گرم
کیے جائیں گے اور ان سے ان کی پیشانیاں اور کروٹیں اور پیٹھیں داغی جائیں گی (اور
ان سے کہا جائے گا) یہ ہے وہ جو تم نے اپنے نفس کے لیے جمع کیا تھا۔ اب چکھو جو جمع
کرتے تھے“ ---

زکوٰۃ ادا کرنے کا فائدہ

اللہ تعالیٰ ارشاد فرماتا ہے:

﴿يُمَحِّقُ اللَّهُ الرِّبَا وَيَرْبِي الصَّدَقَاتِ﴾ --- [سورہ بقرہ: ۲۷۶]

”اللہ تعالیٰ سود کو مٹاتا ہے اور صدقوں کو بڑھاتا ہے“ ---

رسول اللہ ﷺ فرماتے ہیں:

ما نَقَضَتْ صَدَقَةٌ مِنْ مَالٍ ---

”صدقہ مال میں کمی نہیں پیدا کرتا“ ---

زکوٰۃ ادا کرنے سے بظاہر مال گھٹتا ہے، مگر درحقیقت بڑھتا ہے۔ آخرت میں اس کا بڑھنا تو
واضح ہے کہ ہر نیکی کا اجر دس گنا سے لے کر سات سو گنا تک بڑھایا جاتا ہے۔ بلکہ اللہ تعالیٰ چاہے گا
تو زیادہ بھی عطا فرمائے گا اور دنیا میں بڑھنا دو طرح سے ہے:

ایک تو مال میں برکت ہوتی ہے کہ جس مال کی زکوٰۃ ادا کر دی جائے، وہ بفضلہ تعالیٰ چوری،
ڈکیتی سے محفوظ ہو جاتا ہے اور زکوٰۃ کی برکت سے اللہ تعالیٰ روزی میں فراخی اور ذرائع معاش میں
وسعت پیدا فرماتا ہے اور بہت سے بگڑے ہوئے کام بنا دیتا ہے۔

دوسرا یہ کہ زکوٰۃ کی ادائیگی سے روپیہ گردش کرے گا اور مستحقین زکوٰۃ کی قوت خرید بڑھے گی

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
اور جب مستحقین کی قوت خرید بڑھے گی تو زکوٰۃ نکالنے والوں کا کاروبار بڑھے گا اور جب ان کا
کاروبار بڑھے گا تو ان کی آمدن میں اضافہ ہوگا اور یہی مال کا بڑھنا ہے۔

زکوٰۃ کی تعریف

زکوٰۃ کا لفظی معنی بڑھنا اور پاک ہونا ہے اور چونکہ زکوٰۃ کے ذریعہ آدمی کا مال بڑھتا ہے اور
وہ زکوٰۃ دے کر اپنے دل کو مال کی ہوس و حرص سے پاک کرتا ہے، اس لیے اس ادا شدہ مال کو زکوٰۃ
کہا جاتا ہے اور شریعت کے محاورہ میں زکوٰۃ اللہ تعالیٰ کے لیے مال کے ایک حصہ کا، جو شریعت نے
مقرر کیا ہے، مسلمان فقیر کو مالک کر دینا ہے۔

زکوٰۃ کب فرض ہوتی ہے

زکوٰۃ کے فرض ہونے کی چند شرطیں ہیں، ان میں سے بعض اہم شرائط کا یہاں ذکر کیا جاتا ہے:

○ آدمی مسلمان ہو، لہذا کافر پر زکوٰۃ فرض نہیں ہے۔

○ بالغ ہو، لہذا بچہ پر زکوٰۃ فرض نہیں ہے۔

○ عقل والا ہو، لہذا پاگل پر زکوٰۃ فرض نہیں ہے۔

○ ذاتی، گھریلو ضروریات اور فرض نکالنے کے بعد آدمی نصاب کا مالک ہو۔ (تفصیل آ رہی ہے)

○ نصاب پر ایک سال کا عرصہ گزر گیا ہو۔

نصاب کیا ہے؟

اللہ تعالیٰ نے ہر آدمی کو تھوڑے یا زیادہ مال کا مالک بنایا ہے، اللہ تعالیٰ اگر چاہتا تو سو روپے یا
پچاس روپے بلکہ اس سے بھی کم پر زکوٰۃ فرض کر دیتا مگر وہ اپنے بندوں پر مہربان ہے، اس نے ہم پر
تھوڑے مال کے مالک ہونے کی صورت میں زکوٰۃ کو فرض نہیں کیا، بلکہ زکوٰۃ کے لیے مال کی
ایک خاص مقدار مقرر فرمائی ہے، جب ہمارا مال اس مقدار کو پہنچ جائے تو ہمیں زکوٰۃ ادا کرنے کا حکم دیا
ہے اور وہ مقدار ساڑھے سات تولہ سونا (87.48 گرام) یا ساڑھے باون تولہ چاندی (612.36 گرام)
یا اس کی مالیت کی نقدی یا مال تجارت ہے۔ اس کو نصاب کہتے ہیں۔

کن کن چیزوں پر زکوٰۃ آتی ہے؟

اللہ تعالیٰ نے انسان کو بہت سی اشیاء کا مالک بنایا ہے، اسے مکان، دوکان، گاڑی، کارخانہ، اراضی،
مویشی، سونا، چاندی، نقدی، سامان تجارت اور گھریلو اشیاء جات کا مالک بنایا ہے مگر ان سب کو

ماہنامہ "نور الحبیب" بصیرپور شریف ﴿82﴾ اکتوبر 2008ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

قابل زکوٰۃ نہیں بنایا بلکہ ان میں سے بعض اشیاء پر زکوٰۃ کی ادائیگی کا حکم دیا ہے اور وہ اشیاء یہ ہیں:

- چاندی، جب کہ ساڑھے باون تولہ یعنی 612.36 گرام ہو۔
- نقدی، جب ساڑھے باون تولہ چاندی کی مالیت کے برابر ہو، مثلاً آج ساڑھے باون تولہ چاندی کا مارکیٹ ریٹ پانچ ہزار روپے ہے، تو جو شخص پانچ ہزار روپے نقدی کا مالک ہے، اس پر زکوٰۃ فرض ہے۔ اس سے ایک روپیہ بھی کم ہو تو زکوٰۃ فرض نہیں ہے۔
- مال تجارت، جب کہ ساڑھے باون تولہ چاندی کی مالیت کے برابر ہو۔
- سونا، جب کہ ساڑھے سات تولہ یعنی 87.48 گرام ہو۔
- چرائی کے جانور، یعنی وہ جانور جو سال کا اکثر حصہ مفت کے جنگل میں چرتے ہوں۔ یہ قسم چونکہ ہمارے ہاں عام طور پر نہیں پائی جاتی، اس لیے یہاں اس کے احکام بیان نہیں کیے جائیں گے۔

سونا چاندی وغیرہ کو کب ملایا جائے گا

اگر کسی کے پاس سونا بھی ہو اور چاندی بھی اور ہر ایک کا نصاب کامل ہو تو یہ ضروری نہیں کہ سونے کو چاندی اور چاندی کو سونا قرار دے کر زکوٰۃ ادا کی جائے۔ لیکن اگر دونوں میں سے کسی کا نصاب کامل نہ ہو تو سونے کو چاندی قرار دیا جائے گا۔ اب اگر دونوں کی مجموعی مالیت ساڑھے باون تولہ چاندی کے برابر ہے تو زکوٰۃ فرض ہے اور اگر کم ہے تو زکوٰۃ نہیں۔ اسی طرح اگر کسی کے پاس سونا، چاندی، روپیہ، مال تجارت ہو اور کسی کا نصاب پورا نہ ہو تو سب کو چاندی قرار دے کر دیکھا جائے گا کہ ان کی مجموعی مالیت ساڑھے باون تولہ چاندی کی قیمت کے برابر ہے یا نہیں؟ اگر برابر ہے تو زکوٰۃ فرض ہے، ورنہ فرض نہیں۔ مثلاً ایک شخص کے پاس دس تولہ چاندی، جس کی قیمت دو ہزار روپے اور ایک تولہ سونا، جس کی قیمت چھ ہزار روپے ہے اور دو ہزار روپے کا مال تجارت ہے اور ایک ہزار کی نقدی موجود ہے تو ان سب کی مجموعی مالیت یعنی گیارہ ہزار روپے پر زکوٰۃ ادا کرنا لازم ہے۔

مال تجارت کا مفہوم

یاد رہے کہ سونا، چاندی کسی شکل میں ہو، بیچنے کے لیے ہو یا پہننے کے لیے، خام حالت میں ہو یا زیور کی شکل میں، ہر حال میں زکوٰۃ لازم ہے۔ اسی طرح نقدی میں کسی تفصیل میں پڑے بغیر زکوٰۃ لازم ہے، جب کہ ان کا نصاب مکمل ہو یا ان کی مجموعی مالیت نصاب کے برابر ہو۔ مگر سونا، چاندی اور نقدی کے علاوہ دوسری اشیاء میں زکوٰۃ اس وقت لازم ہوگی، جب ان اشیاء کو بیچنے کی

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ
 غرض سے خریدا گیا ہو۔ جیسے گوداموں اور دوکانوں میں موجود سامان تجارت ہے اور اگر کسی نے
 ایک چیز خریدتے وقت بیچنے کی نیت نہیں کی، بلکہ استعمال کی غرض سے خریدی، بعد میں یہ ارادہ کر لیا
 کہ میں مناسب قیمت ملنے پر بیچ دوں گا تو یہ مال تجارت نہیں، لہذا اس پر زکوٰۃ فرض نہیں۔ مثلاً کسی
 نے مکان یا دوکان یا گاڑی اس نیت سے خریدی کہ جب مناسب قیمت ملے گی تو بیچ دوں گا، تو اس
 کی زکوٰۃ ادا کرنا فرض ہے اور اگر خریدتے وقت بیچنے کی نیت نہیں تھی بلکہ اس لیے خریدا تھا کہ انہیں
 خود استعمال کروں گا، بعد میں اس کا خیال بدل گیا تو ان چیزوں پر زکوٰۃ لازم نہیں۔ ہاں جب اسے
 بیچ دیا تو نقدی کی شکل میں جو اسے قیمت وصول ہوئی، اس پر زکوٰۃ ہے، کیوں کہ نقدی پر ہر حال
 میں زکوٰۃ لازم ہے۔

جب آپ پر واضح ہو چکا ہے کہ تجارت کی نیت سے خریدے ہوئے مال پر زکوٰۃ فرض ہے اور
 تجارت کی نیت کے بغیر خریدے ہوئے مال پر زکوٰۃ فرض نہیں تو آپ پر یہ بات بھی کھل گئی ہوگی کہ
 استعمال کے لیے خریدے جانے والے مکان، دوکان، گودام، گاڑی، پلاٹ، فرنیچر اور زرعی اراضی پر
 زکوٰۃ فرض نہیں۔ اسی طرح فیکٹری، کارخانہ کی عمارت اور ان کی مشینری پر زکوٰۃ نہیں بلکہ اس میں
 تیار کردہ مال پر زکوٰۃ ہے۔

سال کا گزرنہ

اللہ تعالیٰ کی بے حد و حساب مہربانیوں میں سے ایک مہربانی یہ ہے کہ اس نے کل کمائی پر زکوٰۃ
 فرض نہیں کی بلکہ خرچ کرنے کے بعد بچی ہوئی دولت پر زکوٰۃ فرض فرمائی اور اس پر بھی فوراً زکوٰۃ ادا
 کرنے کا حکم نہیں دیا، بلکہ اس کے لیے ایک سال کی مدت مقرر فرمائی، جب تک مال پر سال مکمل
 نہیں ہو جاتا، زکوٰۃ فرض نہیں کی۔ مثلاً ایک شخص جو صاحب نصاب نہیں تھا، یکم رمضان کو اس کے پاس
 دس ہزار روپے بطور تحفہ آئے تو یہ شخص یکم رمضان کو صاحب نصاب ہو گیا مگر اس پر آج ہی زکوٰۃ ادا
 کرنا فرض نہیں۔ جب تک اگلے سال کی یہی تاریخ نہ آ جائے اور یہ رقم پوری یا بقدر نصاب اس کے
 پاس محفوظ نہ ہو۔

اور یہ بات بھی یاد رکھنی چاہیے کہ اس شخص کو یکم رمضان ۱۴۲۱ھ سے یکم رمضان ۱۴۲۲ھ تک
 درمیان میں جو مال حاصل ہوگا، سب کی زکوٰۃ یکم رمضان ۱۴۲۲ھ کو ادا کرنا ہوگی۔ درمیان سال میں
 حاصل ہونے والے مال کا الگ سال شمار نہیں ہوگا۔ مثلاً یہی شخص جو یکم رمضان ۱۴۲۱ھ کو دس ہزار روپے
 حاصل ہوا تھا، اب اس کا الگ سال شمار نہیں ہوگا۔ مثلاً یہی شخص جو یکم رمضان ۱۴۲۱ھ کو دس ہزار روپے
 حاصل ہوا تھا، اب اس کا الگ سال شمار نہیں ہوگا۔ مثلاً یہی شخص جو یکم رمضان ۱۴۲۱ھ کو دس ہزار روپے

ماہنامہ "نور الحبیب" بصیر پور شریف ﴿ 84 ﴾ اکتوبر 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ
 کا مالک ہوا تھا، چار ماہ بعد اس کے پاس مزید چار ہزار روپے آئے تو ان چار ہزار روپے کا وہی
 سال ہوگا، جو دس ہزار روپے کا تھا۔ حتیٰ کہ اگر سال مکمل ہونے سے ایک روز قبل یعنی ۳۰ شعبان کو
 اس کے پاس مزید دس ہزار روپے آئے تو دوسرے روز یکم رمضان ۱۴۲۲ھ کو یہ شخص چوبیس ہزار
 (۲۴۰۰۰) روپے کی زکوٰۃ ادا کرے گا۔

زکوٰۃ کس مہینہ میں دی جائے

یہ بات پہلے معلوم ہو چکی ہے کہ جب سال مکمل ہو جائے تو زکوٰۃ ادا کرنا فرض ہے۔ اب
 سوال یہ ہے کہ زکوٰۃ دینے والا کیسے جانے کہ اس کے مال پر ایک سال گزر چکا ہے۔ تو اس کا
 طریقہ یہ ہے کہ جب آدمی کے پاس نصاب کے برابر یا زائد مال آجائے تو اس تاریخ کو یاد کر لے
 بلکہ لکھ لے۔ مثلاً یکم ربیع الاول کو ایک شخص صاحب نصاب ہوا اور اب اگر دوسرے سال یکم ربیع الاول
 میں اس کا نصاب محفوظ رہا تو ایک سال مکمل ہو جانے کی وجہ سے اس کی زکوٰۃ ادا کر دے اور اگر کچھ
 یاد نہیں کہ وہ کب صاحب نصاب ہوا تھا تو کوئی ایک مہینہ اور اس کی تاریخ مقرر کر لے، دوسرے سال
 جب وہی تاریخ اور وہی مہینہ آجائے تو زکوٰۃ ادا کر دے۔ اس سے معلوم ہوا کہ آدمی جس مہینہ میں
 مالک نصاب ہو، دوسرے سال اس مہینہ میں زکوٰۃ ادا کر دے۔ کچھ لوگوں کا خیال ہے کہ شاید
 رمضان المبارک میں زکوٰۃ ادا کرنا ضروری ہے، یہ خیال درست نہیں ہے، کیوں کہ اگر نصاب کا
 سال رمضان سے پہلے مکمل ہو چکا ہے تو رمضان تک تاخیر گناہ ہوگی [ملاحظہ ہو، درمختار، جلد ۳،
 صفحہ ۱۹۹، مکتبہ امدادیہ، ملتان] ہاں کوئی چاہے تو رمضان میں پیشگی زکوٰۃ ادا کر سکتا ہے۔ اس طرح
 زکوٰۃ ادا کرنے کا اجر بھی زیادہ ہے کہ رمضان میں فرض کی ادائیگی پر ستر گنا اجر ملتا ہے۔

قیمت مقرر کرنے میں کون سی تاریخ معتبر ہے

اگر سونے کی زکوٰۃ سونے سے اور چاندی کی زکوٰۃ چاندی سے ادا کی جائے تو ان کی قیمت
 مقرر کرنے کی ضرورت نہیں اور اگر سونے، چاندی، مال تجارت کی زکوٰۃ نقدی سے ادا کی جائے تو
 اس کی قیمت مقرر کرنی ہوگی اور قیمت خرید کے دن کی معتبر نہیں بلکہ اس روز کی قیمت معتبر ہوگی،
 جس روز اس کا سال مکمل ہوا۔ مثلاً ایک شخص نے تجارت کی غرض سے ایک موٹر سائیکل ۲۵۰۰۰
 روپے کا خریدا، اب سال مکمل ہونے پر اس کی قیمت ۳۰۰۰۰ روپے ہے تو وہ تیس ہزار روپے کی
 زکوٰۃ ادا کرے گا۔

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِغَدَدٍ كُلِّ مَعْلُوْمٍ لَّكَ

قرض کا منہا کرنا

جو شخص مالک نصاب ہو اور اس کے ذمہ لوگوں کا قرض بھی ہو تو اس پر زکوٰۃ اس وقت فرض ہو گی، جب قرض منہا کرنے کے بعد بچی ہوئی رقم نصاب کے برابر ہو اور اگر قرض منہا کرنے کے بعد کچھ نہ بچے یا بقدر نصاب نہ بچے تو اس پر زکوٰۃ فرض نہیں ہے۔ مثلاً ایک شخص کے پاس ایک لاکھ روپے مالیت کی قابل زکوٰۃ اشیاء ہیں اور اس پر اتنا ہی یا اس سے زیادہ قرض ہے تو اس کے ذمہ زکوٰۃ نہیں اور اگر اس کے ذمہ بالفرض ۵۰۰۰۰ روپے قرض ہو تو اسے منہا کرنے کے بعد پچاس ہزار روپے بچتے ہیں تو اس پر ۵۰۰۰۰ روپے کی زکوٰۃ ادا کرنا فرض ہے۔

قرض میں پھیلی ہوئی رقم کی زکوٰۃ

اگر مالک نصاب شخص کا کسی دوسرے پر قرض آتا ہو اور اس کے ملنے کی امید ہو تو بہتر ہے کہ ہر سال اس کی زکوٰۃ ادا کرے اور اگر چاہے تو رقم وصول ہونے پر زکوٰۃ ادا کرے مگر اس صورت میں اسے گزشتہ برسوں کی بھی زکوٰۃ ادا کرنا ہوگی، اور اگر قرض ملنے کی امید نہ رہے، اس طرح کہ جس پر قرض ہے، وہ قرض سے انکار کر رہا ہو اور قرض دینے والے کے پاس گواہ نہیں ہیں یا جس پر قرض ہے، وہ ایسا غائب ہے کہ اس کے ٹھکانے کا علم نہیں تو ایسی صورت میں اگر قرض وصول ہو جائے تو صرف اسی سال کی زکوٰۃ واجب الادا ہوگی، پچھلے برسوں کی زکوٰۃ اس کے ذمہ نہیں ہے۔

شرح ادائیگی زکوٰۃ

اس شان رحمت کا انداز دیکھیے کہ ہمارا مال اور اس کے ذرائع حصول، اس کے عطا کردہ ہیں، اگر وہ چاہتا تو ہمیں سارا مال اپنی راہ میں خرچ کرنے کا حکم دیتا اور وہ چاہتا تو آدھا مال خرچ کرنے کا حکم دیتا اور ہم اس کا حکم بجالانے کے پابند ہوتے مگر علیم و حکیم رب نے ہم پر صرف اڑھائی فی صد زکوٰۃ کو فرض فرمایا ہے اور 97.5 فی صد اپنے پاس رکھنے اور اپنی مرضی سے خرچ کرنے کا اختیار عطا فرمایا ہے۔ خواہ اڑھائی فی صد اسی مال کا دیا جائے یا اس کے برابر نقدی دی جائے۔ اگر کوئی چاہے تو ساڑھے سات تولہ سونا پر دو ماشہ سونا زکوٰۃ کے طور پر دے اور ساڑھے باون تولہ چاندی پر ایک تولہ تین ماشہ چھرتی چاندی زکوٰۃ کے طور پر ادا کر دے یا اس کی قیمت دے دے۔ یونہی مال تجارت پر چاہے تو اڑھائی فی صد کے حساب سے اسی جنس کی چیز دے دے اور چاہے تو اس کی قیمت دے دے۔

ماہنامہ "نور الحبیب" بصیرپور شریف ﴿ 86 ﴾ اکتوبر 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

خیا زکوٰۃ دیتے وقت زکوٰۃ کا نام لینا ضروری ہے؟

بہت سے لوگ لاعلمی کی بنا پر یہ سمجھتے ہیں کہ زکوٰۃ کی ادائیگی کے لیے ضروری ہے کہ مستحق زکوٰۃ کو بتایا جائے کہ یہ زکوٰۃ کی رقم ہے، اس طرح بہت سے سفید پوش مستحقین، زکوٰۃ لینے سے گھبراتے ہیں، اس سے ان کی عزت نفس مجروح ہوتی ہے۔ حالانکہ ادائیگی زکوٰۃ کے لیے زکوٰۃ کا نام آنا ضروری نہیں بلکہ اسی قدر کافی ہے کہ زکوٰۃ دیتے وقت آپ کے دل میں زکوٰۃ کی نیت ہو، زبان سے آپ اسے کچھ بھی نام دے دیں، عیدی کہیں، گفٹ کہیں، خواہ خدمت کا نام دیں۔ اس طرح آپ کی زکوٰۃ بھی ادا ہو جائے گی اور عزت والا شرمندگی بھی محسوس نہیں کرے گا۔ عزیزوں، رشتہ داروں کو زکوٰۃ دیتے وقت اس بات کا خیال ضرور رکھنا چاہیے۔

زکوٰۃ کی ادائیگی کے لیے مالک بنانا ضروری ہے

زکوٰۃ کی ادائیگی کے لیے ضروری ہے کہ زکوٰۃ دینے والا، مستحق زکوٰۃ کو اس زکوٰۃ کی رقم کا مالک بنا دے۔ اس لیے زکوٰۃ کی رقم سے مسجد، ہسپتال، اسکول اور ایسے مکانات جو محض استعمال کے لیے کسی کو دیے جائیں، نہیں بنائے جاسکتے، کیوں کہ اس رقم کا کسی کو مالک نہیں بنایا گیا۔ ہاں مستحقین کو زکوٰۃ کے طور پر دوائیں، کتابیں اور مالکانہ حقوق کے ساتھ مکان دیئے جاسکتے ہیں۔ اسی طرح مستحقین زکوٰۃ کو کھانا کھلا دینے سے زکوٰۃ ادا نہیں ہوتی، کیوں کہ کھانا کھلانے سے دوسرا شخص مالک نہیں ہو جاتا۔ ہاں اگر کھانا مستحقین میں تقسیم کر کے انہیں مالک کر دیا گیا تو زکوٰۃ ادا ہو جائے گی۔

کسے زکوٰۃ دینا جائز ہے اور کسے نہیں؟

● جو شخص صاحب نصاب ہو، اسے زکوٰۃ نہیں دے سکتے۔ یہاں صاحب نصاب سے مراد یہ ہے کہ وہ ساڑھے باون تولہ چاندی کی قیمت کے برابر کسی ایسی چیز کا مالک ہو جو اس کی ضروری حاجات سے زائد ہے، اگرچہ وہ مال نامی نہ ہو اور اس پر سال نہ گزرے۔ مثلاً اگر کسی شخص کے پاس دو تولہ سونا ہے، اگرچہ اس پر زکوٰۃ واجب نہیں کیوں کہ سونے کا نصاب ساڑھے سات تولہ سونا ہے مگر اس شخص کو زکوٰۃ نہیں دے سکتے، کیوں کہ دو تولہ سونا کی قیمت ساڑھے باون تولہ چاندی سے زیادہ ہے۔ اسی طرح اگر کسی کے پاس ساڑھے باون تولہ چاندی کی مالیت کے برابر قیمت کا ٹی وی، وی سی آر یا فالتو موٹر سائیکل موجود ہو تو اسے زکوٰۃ دینا جائز نہیں ہے۔

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَغْلُوْمٍ لَكَ

● صاحب نصاب کی نابالغ اولاد کو زکوٰۃ دینا جائز نہیں ہے۔ ہاں اس کی بالغ اولاد کو زکوٰۃ دی جاسکتی ہے، جب کہ وہ صاحب نصاب نہ ہوں۔

● بنو ہاشم کو زکوٰۃ دینا جائز نہیں اور بنو ہاشم حضرت علیؑ، حضرت عقیلؑ، حضرت جعفرؑ، حضرت عباسؑ اور حضرت حارث بن عبدالمطلبؑ کی اولاد ہیں۔

● بیوی شوہر کو زکوٰۃ نہیں دے سکتی۔

● شوہر بیوی کو زکوٰۃ نہیں دے سکتا۔

● آدمی جن سے لکلا، یعنی ماں، باپ، دادا، دادی، نانا، نانی اور پر تک اور جو لوگ اس سے نکلے، یعنی بیٹا، بیٹی، پوتا، پوتی، نواسہ، نواسی بچے تک کو زکوٰۃ دینا جائز نہیں ہے۔

● کافر کو زکوٰۃ دینا جائز نہیں ہے۔

ان سات اقسام کے علاوہ دوسرے مستحقین زکوٰۃ لوگوں کو حتیٰ کہ اپنے قریبی عزیزوں کو یعنی بھائی، بہن، چچا، پھوپھی، ماموں، خالہ اور ان کی اولاد، یونہی بہنوئی اور سالاے کو زکوٰۃ دینا جائز ہے۔

سوال و جواب

زکوٰۃ سے متعلق لوگ عموماً الجھنوں کا شکار رہتے ہیں، چنانچہ میں نے ان کی مشکلات کے جاننے کے لیے اپنے ایک دینی بھائی کے ذمہ یہ کام سپرد کیا کہ وہ لوگوں سے سوالات معلوم کریں، پھر انہیں تحریری شکل دے کر مجھے دکھائیں۔ چنانچہ انہوں نے کئی روز کی محنت کے بعد ایک سوال نامہ مرتب کیا، جس کے مندرجات کو جوابات کے ساتھ پیش کیا جا رہا ہے۔

شینرز اور انعامی بانڈ پر زکوٰۃ

سوال: کیا پرائز بانڈ اور کمپنیوں کے شینرز پر زکوٰۃ واجب ہے؟

جواب: پرائز بانڈ پر جو قیمت لکھی ہوئی ہے، اس پرائز حاکمی فی صد کے حساب سے زکوٰۃ واجب الادا ہے۔ اسی طرح سال مکمل ہونے پر جو بازار میں اس روز شینرز کی قیمت ہوگی، اس پر زکوٰۃ واجب ہوگی۔

ایڈوانس میں دی جانے والی رقم پر زکوٰۃ

سوال: جو رقم دوکان یا مکان کرایہ پر لیتے وقت مالک کو بیعہ کے طور پر دی جاتی ہے،

اس پر زکوٰۃ ہے یا نہیں؟ اگر ہے تو اس کی زکوٰۃ کون دے گا؟

ماہ نامہ ”نور الحیب“ بصیر پور شریف ﴿ 88 ﴾ اکتوبر 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

جواب: بیعانہ کا مفہوم یہ ہے کہ ایک چیز کی ابھی باقاعدہ خرید و فروخت نہیں ہوئی، بلکہ صرف وعدہ خرید و فروخت درمیان میں آیا ہے اور خریدنے کا ارادہ رکھنے والی پارٹی دوسری پارٹی کو کچھ رقم پیشگی دے دیتی ہے تاکہ دونوں کو اطمینان رہے اور یہ رقم دوسری پارٹی کو خرچ کرنے کا ہمارے عرف میں اختیار ہوتا ہے، لہذا یہ رقم دوسری پارٹی پر قرض ہوتی ہے اور زکوٰۃ قرض دینے والے کے ذمہ ہوتی ہے، لہذا بیعانہ کی زکوٰۃ قرض دینے والی پارٹی کے ذمہ ہے۔ اسی طرح مکان یا دوکان کرایہ پر لیتے وقت قبضہ سے پہلے جو رقم مالک کو دی جاتی ہے، وہ مالک پر قرض ہوتی ہے، لہذا اس کی زکوٰۃ مالک پر نہیں، کرایہ دار پر ہے۔

کمیشی پر زکوٰۃ

سوال: ایک شخص نے کمیشی ڈالی ہے، جس کی ماہوار قسط ایک ہزار روپے ہے اور کل ماہات میں ماہ ہے، اس شخص کو دوسرے ہی ماہ کمیشی کی کل رقم مل جاتی ہے، تو کیا سال گزرنے پر اس پوری رقم پر زکوٰۃ ادا کرے گا یا واجب الادا مہینوں کی رقم منہا کرے گا؟

جواب: اگر یہ شخص پہلے سے صاحب نصاب ہے تو سال مکمل ہونے پر جتنی قسطیں ادا کر چکا ہے، اگر سب قسطیں محفوظ ہیں یا ان کا بعض حصہ محفوظ ہے تو انہیں نصاب میں شامل کر کے مجموعہ کی زکوٰۃ ادا کرے اور اگر سب قسطیں خرچ کر چکا ہے تو کمیشی پر زکوٰۃ نہیں اور اگر یہ شخص پہلے سے صاحب نصاب نہیں ہے تو جب سائزے بادن تولہ چاندی کی مالیت کے برابر یہ قسطیں ادا کرے گا (بشرطیکہ ان قسطوں کی رقم محفوظ ہو) تو یہ صاحب نصاب ہو جائے گا۔ پھر جب سال مکمل ہوگا تو تکمیل سال پر یہ جس قدر قسطیں ادا کرنے کے بعد بچت کرے گا، اس رقم پر زکوٰۃ واجب الادا ہوگی۔ ادا کردہ قسطوں سے زائد رقم جو اس کے پاس آئی، وہ قرض ہے، اسے نصاب میں شامل نہیں کیا جائے گا۔

پراویڈنٹ فنڈ پر زکوٰۃ

سوال: ملازم کی تنخواہ سے جو رقم گورنمنٹ ہر ماہ کٹتی ہے اور ریٹائرمنٹ کے وقت اصل رقم کے ساتھ ایک مقررہ اضافہ شامل کر کے اسے دے دیتی ہے، آیا ملازم پر اس کی زکوٰۃ واجب ہے یا نہیں؟

جواب: پراویڈنٹ فنڈ کی اصل رقم پر ہر سال زکوٰۃ کی ادائیگی واجب نہیں بلکہ ریٹائرمنٹ کے بعد جب رقم اس کے قبضہ میں آئے گی تو صرف اسی سال کی زکوٰۃ واجب الادا ہوگی۔ رہا اضافہ تو اس کے سود ہونے یا نہ ہونے میں اہل علم کا اختلاف ہے۔ بہتر ہے کہ اضافہ نہ لے لے اور

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَغْلُوْمٍ لَّكَ
جب اضافہ نہیں لیا تو اس پر زکوٰۃ آنے کا بھی سوال نہیں ہوگا۔

بینک کا زکوٰۃ کاٹنا

سوال: جو لوگ اپنی رقم بینک میں جمع کرواتے ہیں، رمضان کے ابتدائی دنوں میں بینک ان کی زکوٰۃ کاٹ لیتا ہے، کیا اس طرح زکوٰۃ ادا ہو جاتی ہے؟

جواب: اخباری رپورٹوں اور ان کے اداروں سے یہ بات کھل کر سامنے آئی ہے کہ حکومت بینکوں کے ذریعے وصول کی گئی زکوٰۃ کو صحیح مصارف پر خرچ نہیں کرتی اور زکوٰۃ صحیح مصارف پر خرچ نہ کرنے سے ادا نہیں ہوتی۔ اس لیے کھاتہ داروں پر لازم ہے کہ وہ اپنی زکوٰۃ خود ادا کیا کریں اور مقررہ تاریخ سے پہلے اپنی رقم بینکوں سے نکالوا لیا کریں، اگر ایسا انتظام نہیں کیا اور بینک نے زکوٰۃ کاٹ لی تو کھاتہ دار دوبارہ زکوٰۃ ادا کرے۔

اس آفت سے بچنے کا آسان طریقہ یہ ہے کہ آپ اپنی رقم سیونگ اکاؤنٹ میں جمع کرانے کی بجائے کرنٹ اکاؤنٹ میں جمع کروایا کریں کیوں کہ بینک صرف سیونگ اکاؤنٹ میں جمع شدہ رقم پر زکوٰۃ کاٹتے ہیں۔ اس سے جہاں آپ کو یہ فائدہ ہوگا کہ آپ اپنے پسندیدہ مصارف میں زکوٰۃ خرچ کر سکیں گے، وہاں دوسرا فائدہ یہ ہوگا کہ آپ سود کی لعنت سے بچ جائیں گے کیوں کہ کرنٹ اکاؤنٹ میں جمع روپے پر سود نہیں دیا جاتا۔

زکوٰۃ کے حساب میں قرض معاف کرنا

سوال: ایک شخص اپنے دوست کو دس ہزار روپے قرض دیتا ہے، اس کا دوست غریب آدمی ہے، جو ادائیگی قرض کی سکت نہیں رکھتا، تو کیا قرض خواہ کو یہ جائز ہے کہ وہ زکوٰۃ دینے کی نیت سے دس ہزار روپے کی رقم چھوڑ دے؟

جواب: اس طرح زکوٰۃ ادا نہیں ہوگی، اگر قرض خواہ چاہتا ہے کہ دس ہزار روپے کی زکوٰۃ بھی ادا ہو جائے اور اس کے دوست کا قرض بھی اتر جائے تو اس کا صحیح طریقہ یہ ہے کہ قرض خواہ اسے دس ہزار روپے زکوٰۃ کی نیت سے دے دے اور پھر دوسرے لمحے اس سے قرض وصول کرنے کے لیے وہ رقم اس سے پھیر لے۔

قرض کی زکوٰۃ کون ادا کرے؟

سوال: زید بچا دس ہزار روپے کا مالک تھا، جو اس نے بکر کو بطور قرض دیے، اب اس رقم پر سال گزر گیا مگر تاحال رقم بکر ہی کے پاس ہے، اب اس رقم پر زکوٰۃ کس کے ذمہ ہے؟

ماہنامہ "نور الحبیب" بصیرپور شریف ۹۰ ۹ اکتوبر 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

جواب: اس رقم کی زکوٰۃ بکر کے ذمہ نہیں ہے کیوں کہ بکر پر یہ رقم قرض ہے اور قرض پر زکوٰۃ نہیں آتی، بلکہ اس رقم پر زکوٰۃ زید کے ذمہ ہے۔ زید یا تو ہر سال اس کی زکوٰۃ ادا کرے یا یک مشت ملنے پر پچھلے برسوں کی بھی ادا کرے، اگر وصولی میں چند برس لگ جائیں۔

بچیوں کے جہیز و زیورات پر زکوٰۃ

سوال: لوگ اپنی بچیوں کی شادی کے لیے پہلے سے جہیز اور زیورات کا انتظام کرتے ہیں، آیا ان پر زکوٰۃ ہے یا نہیں؟

جواب: جہیز پر زکوٰۃ نہیں ہے، البتہ زیورات میں تفصیل ہے کہ اگر یہ زیورات سونا، چاندی کے علاوہ کسی اور دھات جیسے تانبا، ہیتل وغیرہ کے ہیں تو ان پر زکوٰۃ نہیں ہے۔ اور اگر سونا، چاندی کے ہیں تو یہ دیکھا جائے گا کہ ان زیورات کا بچیوں کو مالک بنادیا گیا ہے یا نہیں، اگر مالک بنادیا گیا ہے تو دیکھا جائے گا کہ بچیاں بالغ ہیں یا نابالغ، اگر نابالغ ہیں تو ان کی زکوٰۃ نہ والد پر ہے اور نہ بچیوں پر اور اگر وہ بالغ ہیں تو زکوٰۃ بچیوں پر لازم ہے۔ خواہ انہیں بیچ کر زکوٰۃ ادا کریں یا نقدی موجود ہو تو نقدی سے زکوٰۃ ادا کریں۔ ہاں ان کی اجازت سے ان کی طرف سے اگر والد چاہیں تو زکوٰۃ ادا کر سکتے ہیں۔

بیوی کا ماہوار خرچ سے بچت کر کے زیور بنوانا

سوال: اگر کوئی شخص اپنی بیوی کو گھر کے اخراجات کے لیے ماہانہ رقم دیتا ہے اور وہ اس رقم سے کچھ پس انداز کر کے اپنے استعمال کے لیے زیورات بنا لیتی ہے تو ان زیورات پر زکوٰۃ کس کے ذمہ ہے؟

جواب: ماہوار اخراجات کے لیے دی جانے والی رقم سے جو روپے بچائے گئے، ان کی مالک بیوی نہیں، شوہر ہے۔ لہذا اس کی اجازت کے بغیر بچی ہوئی رقم کو زیورات پر صرف کرنا ناجائز تھا لیکن جب زیور خرید ہی لیا تو زیور کی مالک بیوی ہوگی۔ البتہ اس پر واجب ہے کہ وہ اس رقم کا تاوان شوہر کو ادا کرے یا معاف کرا لے۔ جب زیورات کی مالک بیوی ہے تو ان کی زکوٰۃ بھی اس کے ذمہ ہے۔

ملازم کو زکوٰۃ دینا

سوال: کیا دوکان کے ملازم یا گھریلو ملازم، ملازمہ کو زکوٰۃ دینا جائز ہے؟

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ

جواب: اگر ملازم مستحق زکوٰۃ ہے تو اسے زکوٰۃ دی جاسکتی ہے۔

مستحق کو کم از کم کتنی زکوٰۃ دینی چاہیے

سوال: زکوٰۃ کی رقم ایک شخص کو کم از کم کتنی دینی چاہیے۔ کیا دو، دو، چار، چار روپے دے کر زکوٰۃ ادا کی جاسکتی ہے؟

جواب: زکوٰۃ دو، دو، چار، چار روپے کر کے بھی دی جاسکتی ہے مگر بہتر یہ ہے کہ ایک شخص کو اتنی رقم دے، جو اس دن اس کے اہل و عیال کے ضروری خرچ کے لیے کافی ہو۔

مستحق زکوٰۃ کی جانچ پڑتال

سوال: آج کل زیادہ تر لوگ بغیر کسی تحقیق و جستجو کے محض فرض ادا کرنے کے لیے ہر اس شخص کو جو زکوٰۃ مانگنے کے لیے آئے، اسے دے دیتے ہیں۔ کیا یہ طریقہ درست ہے؟

جواب: سائل کے اصل حال کی کھوج لگانا مشکل کام ہے، زکوٰۃ دینے والا صرف اس کا پابند ہے کہ جسے وہ زکوٰۃ دے رہا ہے، اس کی نظر میں وہ غنی نہیں ہے۔ لہذا اگر زکوٰۃ دینے والے کے غالب گمان میں یہ شخص مستحق ہے تو زکوٰۃ ادا ہو گئی۔

گدا گروں کو زکوٰۃ دینا

سوال: رمضان المبارک میں بازاروں اور مساجد میں کچھ لوگ سوال کرتے نظر آتے ہیں، ان میں اکثریت پیشہ ور گدا گروں کی ہوتی ہے، آیا انہیں زکوٰۃ دینا جائز ہے یا نہیں؟

جواب: جو شخص قوی، تندرست اور کمانے کی طاقت رکھتا ہو، پھر محنت مزدوری نہ کرے، ایسے مفت کھانا کھانے کے عادی لوگوں کا دوسروں سے سوال کرنا ناجائز ہے اور انہیں دینا بھی ناجائز ہے اور جو شخص عاجز ہو، کمانے کی طاقت نہ رکھتا ہو یا محنت مزدوری کی طاقت ہے اور محنت مزدوری کرتا بھی ہے مگر اس کی آمدنی اتنی کم ہے کہ اس سے گھر کی ضروریات پوری نہیں ہو سکتیں، اسے بقدر ضرورت سوال کرنا جائز ہے اور ایسوں کو دینا ثواب ہے۔ عموماً سوال کرنے والے لوگ پیشہ ور گدا گروں ہوتے ہیں، انہیں دینا جائز نہیں، لیکن ان میں سے ایسے لوگ جنہیں دینے والا مفلس گمان کرتا ہے، دینا جائز ہے۔

دوسرے شہر میں زکوٰۃ بھیجنا

سوال: کیا زکوٰۃ کی رقم دوسرے شہر والوں کو دی جاسکتی ہے؟

ماہنامہ "نور الحبیب" بصیر پور شریف ﴿ 92 ﴾ اکتوبر 2006ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

جواب: سال مکمل ہونے سے پہلے اگر زکوٰۃ نکالی جائے تو دوسرے شہر میں رہنے والوں کو دی جاسکتی ہے۔ البتہ تکمیل سال پر اگر زکوٰۃ ادا کی جائے تو اپنے شہر سے باہر والوں کو مندرجہ ذیل صورتوں میں زکوٰۃ دینا جائز ہے:

- دوسرے شہر میں اس کے عزیز رہتے ہوں۔
- وہاں کے لوگ اس شہر کے باسیوں کی نسبت زیادہ حاجت مند ہوں۔
- دوسرے شہر والوں کو زکوٰۃ دینے میں اہل اسلام کا زیادہ نفع ہو، یوں کہ وہاں مجاہدین اسلام یا دین کے طلباء رہتے ہوں۔

مدارس دینیہ پر زکوٰۃ کا صرف کرنا

سوال: لوگ دینی مدارس کو زکوٰۃ دیتے ہیں، تو زکوٰۃ کی رقم مدرسہ کی تعمیر اور دوسری ضروریات پر صرف ہو سکتی ہے؟

جواب: زکوٰۃ کی ادائیگی کے لیے شرط ہے کہ زکوٰۃ کی رقم کا کسی مستحق کو مالک بنایا جائے۔ مدرسہ جو کہ عمارت کا نام ہے، اسے مالک نہیں بنایا جاسکتا، کیوں کہ مالک بننا انسان کا خاصہ ہے، اس لیے زکوٰۃ کو براہ راست مدارس کی تعمیر اور دوسری ضروریات پر خرچ نہیں کیا جاسکتا، مگر دینی مدارس کی بقاء ایک دینی ضرورت ہے، اس لیے اگر زکوٰۃ کی رقم کا کسی مستحق کو مالک کر دیا جائے، جو اس دینی ضرورت کو سمجھتا ہو اور مسئلہ شرعیہ سے واقف ہو، پھر وہ اپنی مرضی سے وہی رقم مدرسہ کی ضروریات کے لیے مدرسہ میں جمع کروادے تو اس حیلہ شرعیہ کے بعد اس رقم کا تعمیر اور دوسرے مصارف پر خرچ کرنا درست ہوگا۔ مگر یہ بات یاد رکھنی چاہیے کہ زکوٰۃ کی رقم مستحق کو دینے کے بعد اسے واپس مدرسہ میں جمع کروانے پر مجبور نہیں کیا جاسکتا اور یہ حیلہ مدارس کے ساتھ خاص نہیں، تعمیر مساجد اور دوسرے دینی اور سماجی کاموں کے لیے اختیار کیا جاسکتا ہے۔

حیلہ کی تعریف اور اس کی شرعی حیثیت

سوال: حیلہ کی تعریف اور اس کی شرعی حیثیت کیا ہے؟

جواب: ہمارے محاورہ میں حیلہ بہانے اور مکر و فریب کے معنی میں استعمال ہوتا ہے، اس لیے عوام حیلہ شرعی اور حیلہ تملیک وغیرہ الفاظ سے اچھا تاثر نہیں لیتے۔ حالانکہ حیلہ شرعیہ ایک علمی اصطلاح ہے، جس کا ایک مخصوص معنی ہے۔ اہل علم کے ہاں حیلہ کا مفہوم یہ ہے کہ ایسی تدبیر یا

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

ایسا طریقہ اختیار کرنا، جس سے آدمی ناپسندیدہ کام میں پڑنے سے بچ جائے۔ اس کی مثال میں مدارس دینیہ ہی کو لے لیجیے کہ اگر براہ راست زکوٰۃ کی رقم صرف کرو تو گناہ ہے اور مدارس دینیہ میں زکوٰۃ صرف نہ کرو تو مدارس بند ہو جائیں گے۔

ملاحظہ فرمائیے کہ زکوٰۃ خرچ کریں تو خرابی، نہ خرچ کریں تو خرابی، اب خرابی سے بچنے کے لیے اگر یہ تدبیر کر لی جائے کہ زکوٰۃ کا روپیہ کسی مستحق شخص کو دے دیں، پھر وہ ہدیہ کے طور پر وہی رقم مدرسہ میں جمع کروادے تو زکوٰۃ مستحق تک پہنچا کر فریضہ سے سبک دوشی بھی ہوئی اور مدارس کو استحکام بھی حاصل ہو گیا۔

حیلہ کی شرعی حیثیت یہ ہے کہ گناہ سے بچنے کے لیے اور دینی ضرورت کے لیے حیلہ جائز ہے اور گناہ میں پڑنے کے لیے حیلہ ناجائز ہے یہ کتاب و سنت سے ثابت ہے۔

حضرت سیدنا ایوب علیہ السلام جب ایک آزمائش میں مبتلا ہوئے اور لوگوں نے انہیں تنہا چھوڑ دیا تو صرف ان کی وفا شعار اہلیہ نے اس موقع پر ان کا ساتھ دیا اور برابر خدمت میں لگی رہیں۔ ایک بار دیر سے حاضر ہوئیں تو ایوب علیہ السلام نے قسم کھائی کہ وہ انہیں سو کوڑے ماریں گے۔ رب العزت جل جلالہ نے فرمایا:

﴿وَاِذَا بَدَأَ ابْنُ آدَمَ بُنْيَانًا فَاضْرِبْهُ بِكَفٍّ اَوْ اَنْصَبْ عَلَيْهِ مَاءً﴾ --- [ص، ۳۸: ۳۴]

”سو چھڑیوں کا ایک جھاڑو بنا کر اس سے انہیں ایک بار ماریے اور قسم نہ

توڑیے“ ---

احادیث صحیحہ میں ہے:

”رسول اللہ ﷺ کے عہد اقدس میں ایک لو لے اور کمزور شخص نے زنا کا ارتکاب کیا اور سرکار ﷺ کے حضور اقدس میں اس کا اعتراف بھی کر لیا۔ آپ ﷺ نے اس کی بدنی کمزوری کو دیکھ کر ارشاد فرمایا کہ یہ کمزور ہے، سو کوڑوں کی سزا نہیں جمیل سکے گا، لہذا آپ ﷺ نے باریک باریک سواخیں لے کر ایک ہی بار مارنے کا حکم فرمایا“ --- [فتاویٰ رضویہ، جلد ۴، صفحہ ۴۴۶]

غیر مسلم کو زکوٰۃ دینا جائز نہیں

سوال: کیا غیر مسلم کو زکوٰۃ دینا جائز ہے؟

ماہ نامہ ”نور الحبیب“ بصیرپور شریف ﴿ ۹۴ ﴾ اکتوبر ۲۰۰۶ء

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

جواب: زکوٰۃ، صدقہ فطر کا فر کو دینا جائز نہیں۔ صدقات نافلہ جیسے خیرات، سوئم، برسی اور عرس وغیرہ کا کھانا مسلم و کافر سب کو دینا جائز ہے۔

زکوٰۃ کے سب سے زیادہ حق دار لوگ

سوال: زکوٰۃ کے سب سے زیادہ حق دار لوگ کون ہیں، جنہیں پہلے زکوٰۃ دی جائے؟

جواب: زکوٰۃ اور دوسرے صدقات میں سب سے زیادہ حق دار آدمی کے عزیز و رشتہ دار ہیں، پھر پڑوسی، پھر اپنے پیٹھے والے اور پھر اپنے شہر والے۔

اپنے عزیزوں میں پہلے حق دار بھائی ہیں اور پھر ان کی اولاد، پھر چچا، پھوپھی، پھر ان کی اولاد، پھر ماموں، خالہ، پھر ان کی اولاد، پھر دوسرے رشتہ دار۔

عموماً دیکھا گیا ہے کہ زکوٰۃ نکالتے وقت لوگ اپنے عزیزوں کو بھول جاتے ہیں، حالانکہ وہی سب سے پہلے حق دار ہیں۔ رسول اللہ ﷺ نے عزیزوں کو نظر انداز کر کے غیروں کو زکوٰۃ دینے والوں کے بارے میں فرمایا:

”اے امت محمد! قسم ہے اس کی جس نے حق کے ساتھ مجھے بھیجا۔ اللہ تعالیٰ اس شخص کے صدقہ کو قبول نہیں فرماتا، جس کے رشتہ دار اس کے سلوک کرنے کے محتاج ہوں اور یہ غیروں کو دے۔ قسم ہے اس کی جس کے قبضہ قدرت میں میری جان ہے، اللہ تعالیٰ اس کی طرف قیامت کے دن نظر نہیں فرمائے گا۔“

جو شخص اپنے عزیزوں کو نظر انداز نہیں کرتا، انہیں دینے کے بعد دوسروں کی بھی مدد کرتا ہے، اس کا یہ عمل درست ہے اور وہ اس وعید کا مستحق نہیں، جو حدیث شریف میں آئی ہے۔

(البتہ دینی مدارس کو زکوٰۃ دینا کئی قسم کے اجر کا باعث ہے کہ ان میں فقیر، مسکین اور فی سبیل اللہ دین حق کے لیے اپنی زندگی وقف کرنے والے طلبہ شامل ہیں، جن کی امداد اہل اسلام کا دینی و ملی فریضہ اور حصول اجر کا بہترین ذریعہ ہے)



سونے کے زیورات

سرور منیر راز

سپریم کورٹ نے شادی بیاہ میں کھانا دینے پر جس پابندی کا اطلاق کیا ہے، اس حوالے سے مختلف انخمال لوگ الگ الگ رائے رکھتے ہیں، لیکن اب جب ملک کی اعلیٰ ترین عدالت نے فیصلہ صادر فرمادیا ہے تو ہم سب پر اس کا احترام واجب ہے۔

رائے عامہ کا ایک اہم طبقہ شادی بیاہ میں کھانے کی پابندی کے احکامات کو خوش آمد قرار دیتے ہوئے شدت سے اس بات کا اظہار کر رہا ہے کہ شادی بیاہ کے کھانے پر پابندی لگانے کے ساتھ ساتھ جہیز اور خاص طور پر سونے کے زیورات کی حیثیت پر بھی سپریم کورٹ کو قوم کی راہ نمائی کرنا چاہیے۔ دلہن کے لیے سونے کے زیورات بنانے پر عام آدمی کو لاکھوں روپے اور امیر کو کروڑوں روپے خرچ کرنے پڑتے ہیں۔ سونے کے یہ زیورات محض دکھاوا اور جھوٹی شان کی علامت ہیں۔ آج کے دور میں جب کہ سونے کی قیمتیں آسمان سے باتیں کر رہی ہیں اور والدین قرض لے کر سونے کے زیورات بنانے پر مجبور ہیں۔

سوال یہ ہے کہ کیا عدالت عالیہ اس مسئلے کے تمام پہلوؤں کا جائزہ لے کر عظیم ترقوی مفاد

70 ﴿اللَّهُمَّ صَلِّ وَسَلِّمْ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَظْلُومٍ لَكَ﴾
 میں کوئی راہ نمائی دے سکتی ہے؟ اس موضوع کے حق میں دلائل دینے والوں کا کہنا ہے کہ اس وقت
 دنیا بھر میں سونے کا ریٹ ماضی کے تمام ریکارڈ توڑ چکا ہے۔ کراچی میں دس گرام سونے کی قیمت
 ۱۲۳۱۳ روپے، لاہور میں ۱۲۲۷۴ روپے، ملتان میں ۱۱۴۸۰ روپے اور حیدرآباد میں ۱۲۳۸۷ روپے
 ہے، جواب کسی بھی طرح عام آدمی کی پہنچ میں نہیں۔ سونا ایک قیمتی دھات ہونے کے ناطے
 زرمبادلہ کا اہم ذریعہ بھی ہے۔

ایک سروے کے مطابق پاکستان میں روزانہ تیس ہزار تولے 'سونے' کی کپٹ ہے، جب کہ
 عالمی منڈی میں سونے کی تجارت کا تخمینہ ساڑھے پانچ ٹن روزانہ لگایا گیا ہے، عالمی منڈی میں
 اس وقت ایک اونس سونے کی قیمت ۶۵۱.۲۵ ڈالر سے زیادہ ہے۔

سونے کی قیمتوں میں اتار چڑھاؤ کا جائزہ بھی انتہائی دل چسپ ہے۔ چودھویں صدی کے
 وسط تک سونے کا بھاؤ ساٹھ روپے تولہ رہا، ۱۹۷۰ء میں ۱۲۵ روپے تولہ اور پھر اس کی قیمت میں
 تیزی سے اضافہ ہونے لگا۔ گزشتہ صدی کے آخری سالوں میں سونے کی قیمت ایک بار پھر گری
 لیکن موجودہ صدی کے آغاز ہی سے سونے کی قیمت میں بہت تیز اضافہ ہونے لگا اور اب اس کا
 ریٹ تمام حدیں پھلانگ گیا ہے۔ سونے کی تجارت پر نظر رکھنے والے افراد کا یہ بھی کہنا ہے کہ
 ان دنوں عالمی صورت حال اور عراقی جنگ کی وجہ سے امریکی معیشت الجھاؤ کا شکار ہے، اس لیے
 ڈالر کی قیمت گر گئی ہے، لوگ ڈالر کی بجائے سونے کو محفوظ سرمایہ شمار کر رہے ہیں۔

ایک تحقیق یہ بھی بتاتی ہے کہ امریکا، عراق سے حاصل ہونے والے تیل کو ڈالر کی بجائے
 سونے کے عوض فروخت کر رہا ہے، امریکا کے ان اقدامات کی دو وجوہ بیان کی جاتی ہیں، ایک تو یہ
 کہ دنیا کو یہ علم نہ ہو کہ امریکا عراق سے حاصل ہونے والے تیل کی فروخت سے اب تک کتنی رقم کمایا
 ہے؟ دوسری طرف امریکا سونے کے محفوظ ذخائر میں اضافہ کر رہا ہے، یہ اضافہ اس لیے بھی
 ضروری ہے کہ اگر مستقبل میں ڈالر کی بجائے شرح تبادلہ سونا طے پا جائے تو امریکا کے پاس وافر
 ذخائر موجود ہوں، دو سال پہلے ملائیشیا کے دارالحکومت کوالا لپور میں OIC کے سربراہ اجلاس سے
 ملائیشیا کے سابق صدر مہاتیر محمد (جو اس وقت ملائیشیا کے صدر اور OIC کے چیئرمین تھے) نے
 صدارتی خطاب کے دوران بڑے پزیرا انداز میں یہ تجویز پیش کی تھی کہ اگر اسلامی دنیا مستقبل
 میں اپنے اقتدار اعلیٰ کا تحفظ اور امریکی اثرات کو ختم کرنے کی خواہش مند ہے تو تمام اسلامی ممالک

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضَى لَهُ ﴿71﴾

کو دنیا بھر سے تجارت کرتے ہوئے ڈالر کی بجائے سونے کو شرح تبادلہ بنانا ہوگا۔

یہ تجویز اپنی جگہ یقیناً توجہ طلب ہے، عالمی منظر نامے پر نظر رکھنے والے لوگ اس کی اہمیت سے پوری طرح آشنا ہیں اور یہ بات بعید از قیاس نہیں کہ امریکا کی اقتصادی پالیسی کے ماہرین نے مہاتیر محمد کی اس بات سے لیڈ (LEAD) لیتے ہوئے پیش بندی شروع کی تاکہ 'شرح تبادلہ' کی تبدیلی کی صورت میں بھی عالمی سیاست اور معیشت پر امریکا حاوی رہ سکے۔

اس پہلی دھات 'سونے' کی تاریخی حیثیت بھی انتہائی دل چسپ ہے۔ سونا سب سے پہلے چالیس ہزار قبل مسیح اسپین کے پہاڑی علاقوں کی غاروں کی کھدائی کے دوران دریافت ہوا۔ کئی ہزار سال قبل مسیح میسوپوٹیمیا (جدید عراق اور ایران کا علاقہ) کے لوگ بھی سونے کے زیورات استعمال کرتے تھے، ایک تحقیق سے پتا چلتا ہے کہ تین ہزار سال قبل مسیح مصر کے فرعون نے بھی زیبائش کے لیے سونے کو استعمال کیا، سونے کو کرنسی یا شرح تبادلہ کے لیے پہلی بار مغربی ترکی کے علاقے کی قدیم مملکت 'LYDIA' نے سات سو سال قبل مسیح استعمال کیا، اس قدیم مملکت میں سکے بھی سونے سے بنائے جاتے تھے۔

سونے کے تجزیے سے حیران کن خصوصیات سامنے آئی ہیں، اسے دنیا کی بھاری ترین دھات شمار کیا جاتا ہے، یہ ایک اعلیٰ ترین موصل ہے، جس سے برقی رو بڑی تیزی سے گزرتی ہے، یہی وجہ ہے کہ سونے کو الیکٹرانک کے ساز و سامان کی تیاری میں استعمال کیا جاتا ہے۔ کمپیوٹر، ٹیلی فون، سیلولر فون کے آلات اور بجلی کے بلبوں میں بھی سونے کی باریک تار کو استعمال میں لایا جاتا ہے، سونے کو خلائی جہازوں اور مصنوعی سیاروں کے بیرونی خول میں سورج کے تاب کاری اثرات سے محفوظ کرنے کے لیے بھی استعمال کیا جاتا ہے۔

طبی تحقیق کے مطابق سونا جوڑوں کے درد اور دوسری لاعلاج بیماریوں کی دواؤں میں بھی استعمال کیا جاتا ہے۔ سونے کو طب ہی نہیں بلکہ ایلوپیتھی اور آریو ویدک (AYURVEDIC) کی ادویات میں بھی استعمال کیا جاتا ہے، لیکن ان کی شکلیں مختلف ہیں۔ ایک تحقیق نے ثابت کیا ہے کہ سونا اعصابی بیماریوں کے علاج میں بھی معاون ہے۔ ان کا کہنا ہے کہ اگر سونے کی ٹوٹی کو رات کے وقت پانی بھرے گلاس میں رکھ دیا جائے اور صبح یہ پانی پیا جائے تو اعصابی تناؤ میں کمی واقع ہوتی ہے۔ یہ پانی انسانی چہرے کو خوب صورت اور پرکشش بھی بناتا ہے، وسطی ایشیا کی ریاستوں

﴿ 72 ﴾ اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَكَ

میں دنیا کے سب سے زیادہ سونے کے ذخائر ہیں، خاص طور پر کرہستان اور ازبکستان کا شمار سونا پیدا کرنے والے دنیا کے بڑے ملکوں میں ہوتا ہے، روس اپنی کالوں سے سالانہ تین سو ٹن سونا حاصل کرتا ہے، روس کے علاقے سائیکوریا میں بھی اب تک سونے کے وسیع ذخائر دریافت ہوئے ہیں۔

سونے کے معیار کو ماپنے کے پیمانے کو 'کیرٹ' (CARAT) کہا جاتا ہے۔ ۲۲ کیرٹ کے سونے کو اصلی اور خالص تسلیم کیا جاتا ہے، ۲۲ کیرٹ سونے کو ۹۱.۶ فی صد اور ۱۸ کیرٹ سونے کو ۷۵ فی صد اصلی شمار کیا جاتا ہے۔ ۱۲ کیرٹ میں ۵۸.۳ فی صد سونا ہوتا ہے، یورپی ممالک کے زیورات میں عمومی طور پر ۱۲ سے ۱۸ کیرٹ کا سونا استعمال کیا جاتا ہے، امریکا میں ۱۰ سے ۱۲ کیرٹ، جب کہ پاکستان بھارت میں روایتی طور پر ۲۲ کیرٹ کے سونے سے زیورات تیار کیے جاتے ہیں۔

قابل غور بات یہ ہے کہ ہم ۲۲ کیرٹ کے بیش قیمت سونے کے زیورات آخر کیوں استعمال کرتے ہیں؟ اس قدر قیمتی سونے کو خریدنے پر کثیر سرمایہ کیوں خرچ کیا جاتا ہے اور چند دن استعمال کے بعد اسے محفوظ رکھنے کے لیے کتنے جتن کرنے اور پریشانیاں اٹھانی پڑتی ہیں۔ سونے کے زیورات بنانے کے عمل میں سونے کی ایک مقدار سنار کی بھٹی کی نظر ہو جاتی ہے، جس سے عظیم قومی سرمایے کا نقصان بھی ہوتا ہے۔ اگر یہی سونا حکومت کے پاس محفوظ رہے تو قومی خزانہ اور معیشت کو استحکام حاصل ہوگا۔

کیا یہ ممکن ہے کہ ہم ۲۲ کیرٹ سونے کے زیورات بنانے کی بجائے یورپ اور امریکا کی طرح ۱۲ کیرٹ کا سونا استعمال کریں؟ سونے کے قیمتی زیورات چند دن پہننے کے بعد ہم انہیں بنکوں کے لاکرز میں محفوظ کر دیتے ہیں یا گھروں میں خفیہ جگہ رکھ کر مسلسل ڈہنی دھاؤں میں رہتے ہیں، اس طرح ہماری معاشرت میں ہر گھر ایک کثیر رقم سونے کے زیورات کی شکل میں سرمایہ بھند کر رہا ہے، اگر یہ سرمایہ قومی ترقی کے کاموں میں لگایا جائے تو ملکی معیشت زیادہ متحرک ہو سکتی ہے۔ سونے کے زیورات سے متعلق ہماری نفسیات اور سماجی رویے میں تبدیلی ضروری ہے، اس عمل کو آگے بڑھانے میں پارلیمنٹ، عدلیہ اور میڈیا انتہائی اہم کردار ادا کر سکتے ہیں۔

وقت کا تقاضا ہے کہ سپریم کورٹ اور حکومت، شادی بیاہ کے کھانوں کی طرح اس معاملے کا جائزہ لے کر قوم کی راہ نمائی کرے۔ عام آدمی کو سونے کے زیورات کی خرید کے معاشی دباؤ سے بچانے کے لیے قومی ڈائلاگ بھی وقت کی اہم ضرورت ہے اور اس کار خیر میں میڈیا کو متحرک کرنا ضروری ہے۔



اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

۳۷ ویں اور آخری قسط

رہنمائے زکوٰۃ..... حرفِ آخر

پروفیسر مولانا خلیل احمد نوری

نظام زکوٰۃ..... اللہ کا فضل و احسان

اسلام کے نظام زکوٰۃ کی تفصیل بیان کی جا چکی ہے۔ اس کے مطالعہ سے اندازہ کیا جاسکتا ہے کہ زکوٰۃ اسلام کا ایک اہم رکن اور عبادت تو ہے ہی، یہ اسلام کے مالیاتی نظام کا تاب ناک حصہ بھی ہے، جس کا کسی دوسرے مذہب میں کوئی متبادل نہیں ہے۔ ایک طرف یہ نظام معاشرے کے نادار اور حاجت مند افراد کی بحالی کا ذریعہ ہے، دوسری طرف اس کے ذریعے مال داروں کو اپنے ان مالوں میں جو انہیں اللہ تعالیٰ نے اپنے فضل سے عطا فرمائے ہیں، جائز انسانی ضرورتوں میں خرچ کرنے کے لیے پورا پورا حق مل جاتا ہے اور وہ کسی شرعی پابندی اور اخلاقی روک ٹوک کے بغیر خرچ کرنے میں آزاد ہوتے ہیں۔ اس تحریر میں مال خرچ کرنے کے شرعی ضابطوں سے بحث نہیں

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ
 کی جارہی، اس کی تفصیل دیگر مقامات پر دیکھی جاسکتی ہے۔ یہاں اللہ تعالیٰ کے اس انعام اور
 اس کے فضل و احسان کا ذکر مقصود ہے، جو اس نے مال داروں پر فرمایا ہے۔ مثلاً کوئی مال دار آدمی
 ایک کروڑ روپے کی مالیت کا مالک ہے، جس کی زکوٰۃ دو لاکھ پچاس ہزار بنتی ہے۔ اللہ تعالیٰ کا
 احسان یہ ہے کہ مال کا حقیقی مالک ہونے کے باوجود اس نے ایک کروڑ میں صرف اڑھائی لاکھ روپے
 زکوٰۃ لازم کی ہے۔ جس شخص نے اتنی سی مالیت ادا کر دی، اسے بقیہ مال کے متعلق قیامت کے دن
 باز پرس نہیں ہوگی۔ جس کے پاس ایک لاکھ ہے، وہ پچیس سو روپے ادا کرنے کے بعد بقیہ مال
 کسی قدغن کے بغیر خرچ کر سکتا ہے۔ کہنے کا مقصد یہ ہے کہ فریضہ زکوٰۃ مال داروں کے لیے
 اللہ تعالیٰ کا وہ احسان ہے، جس کے باعث ان کا مال پاکیزہ ہو کر ان کے لیے باعث شروت و تکلیف
 نہیں رہتا۔ جیسا کہ رسول اللہ ﷺ نے ارشاد فرمایا ہے:

إِنَّ اللَّهَ لَمْ يَفْرُضِ الزَّكَاةَ إِلَّا لِيُطَيَّبَ بِهَا مَا بَقِيَ مِنْ أَمْوَالِكُمْ ---
 ”اللہ تعالیٰ نے زکوٰۃ اس لیے فرض کی ہے کہ وہ اس کے ذریعے بقیہ مال کو
 پاکیزہ فرمادے۔“ --- [ابوداؤد، کتاب الزکوٰۃ، باب فی حقوق المال]
 حضرت عبداللہ بن عمر رضی اللہ عنہما نے ایک اعرابی کے سوال کا جواب دیتے ہوئے فرمایا:
 مَنْ كَنَزَهَا فَلَمْ يُؤَدِّ نَزَاكَاتَهَا فَوَيْلٌ لَهُ إِنَّمَا كَانَ هَذَا قَبْلَ أَنْ تُنْزَلَ
 الزَّكَاةُ فَلَمَّا أُنْزِلَتْ جَعَلَهَا اللَّهُ طَهْرًا لِلْأَمْوَالِ ---

[بخاری، کتاب الزکوٰۃ، باب ما ادى نركوته فليس بكنز.....]
 ”جس نے مال جمع کیا اور اس کی زکوٰۃ ادا نہ کی، اس کے لیے تو واقعی ہلاکت ہے۔
 (مال جمع کرنے پر عذاب شدید کا حکم) زکوٰۃ کا حکم نازل ہونے سے پہلے تھا، جب
 زکوٰۃ کا حکم آگیا تو اللہ تعالیٰ نے زکوٰۃ کو مالوں کی پاکیزگی کا ذریعہ بنا دیا۔“ ---
 مال کی وہ آلودگی اور برائی جس کے باعث قیامت کے دن مال دار کو مجرم ٹھہرایا جائے گا،
 وہ معاشرے کے نادار افراد کو ان کے اس حق سے محروم رکھنا ہے، جو اس کے مال میں موجود ہے،
 جس شخص نے زکوٰۃ کی شکل میں یہ حق ادا کر دیا، وہ بری الذمہ ہو گیا۔ رسول اللہ ﷺ کا ارشاد مقدس ہے:
 إِذَا أَدَيْتَ نَزَاكَاتَ مَالِكَ فَقَدْ أَذْهَبْتَ عَنْكَ شَرًّا --- [مسند رک حاکم، جلد ۱،

صفحہ ۳۹۰ / کنز العمال، رقم حدیث ۸۵۷۷۸ / السنن الکبریٰ، بیہقی، جلد ۴، صفحہ ۸۴]

ماہنامہ ”نور الحبيب“ بصیر پور شریف ﴿ ۲۲ ﴾ ربیع النور ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بَعْدِهِ كُلِّ مَعْلُوْمٍ لَّكَ

”جب تم نے اپنے مال کی زکوٰۃ دے دی تو تو نے اپنے آپ سے اس کے شر اور

آلودگی کو دور کر دیا“---

حضرت ابو ہریرہ رضی اللہ عنہ نے بیان کیا:

اَنْ رَّسُوْلُ اللّٰهِ صَلَّی اللّٰهُ عَلَیْہِ وَاٰلِہٖ وَسَلَّم قَالَ : اِذَا اَدَّیْتَ زَكَاٰةَ مَالِکَ فَقَدْ قَضَیْتَ مَا عَلَیْکَ --- [ترمذی، ابواب الزکوٰۃ، باب ما جاء اذا ادیت الزکوٰۃ
فقد قضیت ما علیک / ابن ماجہ، ابواب الزکوٰۃ، باب ما ادى نراکوتہ لیس بکنز]
”رسول اللہ ﷺ نے فرمایا: جب تو نے اپنے مال کی زکوٰۃ دے دی تو تو نے

اپنی ذمہ داری ادا کر دی“---

سو، زکوٰۃ کا فریضہ ایک ٹیکس یا جرمانہ سمجھ کر نہیں بلکہ اللہ تعالیٰ کا فضل و احسان سمجھ کر خوش دلی سے ادا کرنا چاہیے تاکہ اس سے مال پاکیزہ ہو جائیں اور بقیہ مال بے خوف و خطر اپنی ضرورتوں پر خرچ کیا جاسکے۔

کیا زکوٰۃ کے علاوہ بھی مال میں کوئی حق ہے؟

رہا یہ سوال کہ کیا مال سے متعلق زکوٰۃ کے علاوہ بھی ایسا کوئی شرعی مطالبہ باقی ہے جسے ادا کرنا ضروری ہے یا زکوٰۃ دینے کے بعد ایک مسلمان عند اللہ سرخرو ہو جاتا ہے اور مال سے متعلق اس پر مزید کوئی ذمہ داری عائد نہیں ہوتی اور روز محشر اس سے کوئی باز پرس نہیں ہوگی؟ اس کی کچھ تفصیل یہ ہے:

اہل علم و فقہ کا اس پر اتفاق ہے کہ زکوٰۃ کے علاوہ بعض واجب صدقات ہیں، جو اگرچہ زکوٰۃ کی طرح فرض نہیں، مگر انہیں پورا کیے بغیر انسان بری الذمہ نہیں ہو سکتا۔ ان میں سے بعض قرابت داروں سے متعلق ہیں۔ مثلاً: والدین جب ضرورت مند ہوں تو فراخ دست اولاد پر ان کا نفقہ واجب ہوتا ہے۔ بیوی اور نابالغ اولاد کا نفقہ، یوں ہی بعض دیگر رشتے داروں کا بوقت احتیاج نفقہ لازم ہو جاتا ہے۔ اسی طرح اگر کوئی شخص شرعی مجبور (مضطرب) ہو تو ایسے بھوکے منگے شخص کی محتاجی دور کرنا لازم ٹھہرتا ہے۔ لاوارث مردہ شخص کی تکفین و تدفین پر خرچ کرنا بھی فرض کفایہ ہے۔ اسی طرح آفات و مصائب کے وقت جب ریاست کے وسائل نا کافی ہوں یا ریاستی عہدے داروں کی طرف سے غفلت برتی جا رہی ہو تو مسلم معاشرے کی اجتماعی ضرورتوں اور آفت زدہ لوگوں کی بحالی میں خرچ کرنا ضروری قرار پاتا ہے۔

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَ عَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

درج بالا مواقع کے علاوہ کچھ ایسے امور ہیں کہ جن کے متعلق اہل علم کی مشہور رائے یہ ہے کہ ان مواقع پر خرچ کرنا فرض کے درجے میں نہیں ہے، جب کہ زکوٰۃ ادا کر دی گئی ہو۔ یعنی زکوٰۃ دینے کے بعد مزید نہ خرچ کرنے سے انسان عند اللہ مستحق عذاب نہیں ہوگا۔ مثلاً سائل کی ضرورت پوری کرنا جب کہ وہ مجبور و مضطر نہ ہو یا فصلوں کی کٹائی کے وقت عشر کے علاوہ اناج دینا، کسی مسافر مہمان کی مہمان نوازی کرنا اور فقراء کی مدد کرنا وغیرہ۔

یہ امر کہ زکوٰۃ ادا کرنے کے بعد انسان پر کوئی اور مالی حق عائد نہیں ہوتا سوائے نقلی صدقات کے، اس حدیث سے واضح ہوتا ہے جس میں ہے کہ رسول اللہ ﷺ سے جب پوچھا گیا کہ:

هَلْ عَلٰی غَيْرِهِ؟ ---

”آیا زکوٰۃ کے علاوہ بھی مجھ پر کوئی مالی فریضہ عائد ہوتا ہے؟“ ---

تو فرمایا:

لَا اِلَّا اَنْ تَطْوَعَ ---

”نہیں، سوائے اس کے کہ تم بطور نفل اپنی مرضی سے کچھ دینا چاہو“ ---

مزید یہ کہ جب سوال کرنے والے نے یہ کہا:

وَاللّٰهِ لَا اُرِيْدُ عَلٰی هٰذَا وَلَا اَنْقُصُ مِنْهُ ---

”اللہ کی قسم میں اس پر نہ اضافہ کروں گا اور نہ کمی کروں گا“ ---

تو رسول اللہ ﷺ نے رضا مندی ظاہر کرتے فرماتے ہوئے فرمایا:

اَقْلَحَ اِنْ صَدَقَ ---

”اگر اس نے سچ کہا ہے تو نجات پا گیا“ ---

اب یہ پوری حدیث ملاحظہ فرمائیں:

حضرت طلحہ بن عبید اللہ رضی اللہ عنہ سے روایت ہے کہ رسول اللہ ﷺ کے پاس نجد کا ایک شخص حاضر ہوا، اس کے بال بکھرے ہوئے تھے، ہمیں اس کی آواز تو سنائی دیتی تھی مگر سمجھ نہیں آتی تھی کہ وہ کیا کہتا ہے۔ وہ آگے بڑھا حتیٰ کہ آپ ﷺ کے قریب آ گیا۔ اس نے رسول اللہ ﷺ سے اسلام کے بارے میں دریافت کیا، تو فرمایا کہ رات دن میں پانچ نمازیں فرض ہیں۔ عرض کیا کہ اس کے علاوہ بھی کچھ ہے؟ فرمایا کہ نہیں، سوائے اس کے کہ تم نقلی نماز پڑھو۔ پھر رسول اللہ ﷺ

ماہ نامہ ”نور الحبیب“ بصیر ہود شریف ﴿ ۴۴ ﴾ ربیع النور ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی آلِ سَيِّدِنَا وَ مَوْلَانَا مُحَمَّدٍ بَعْدَهُ كُلِّ مَعْلُوْمٍ لَّكَ

نے فرمایا کہ رمضان کے روزے رکھنا فرض ہیں۔ وہ عرض گزار ہوا:

کیا اس کے علاوہ بھی مجھ پر کچھ فرض ہے؟ فرمایا: نہیں مگر جو تم بطور نفل رکھو۔

اس کے بعد رسول اللہ ﷺ نے زکوٰۃ کا ذکر فرمایا۔ وہ عرض کرنے لگا:

کیا اس کے سوا بھی مجھ پر کچھ لازم ہے؟ فرمایا: نہیں سوائے اس کے کہ تم نفلی طور پر صدقہ دو۔

اس کے بعد وہ آدمی یہ کہتے ہوئے پلٹ کر چل دیا: خدا کی قسم، نہ میں اس پر اضافہ کروں گا اور

نہ کی کروں گا۔ حضور رسول اللہ ﷺ نے فرمایا کہ اگر اس نے سچ کہا ہے تو یہ نجات پا گیا۔

[بخاری، کتاب الایمان، باب الزکوٰۃ من الاسلام...../مسلم، کتاب الایمان،

باب بیان الصلوات التي هي احد اركان الاسلام]

یہی مضمون ایک اور حدیث پاک میں بھی ہے، جو حضرت ابو ہریرہ رضی اللہ عنہ سے روایت ہوئی ہے۔

انہوں نے بیان کیا کہ ایک اعرابی رسول اللہ ﷺ کی خدمت میں حاضر ہوا اور عرض کی یا رسول اللہ!

مجھے کسی ایسے عمل کی نشان دہی فرمائیں کہ جب میں اسے بجالاؤں تو جنت میں داخل ہو جاؤں۔

فرمایا کہ اللہ تعالیٰ کی عبادت کرو اور اس کے ساتھ شریک نہ ٹھہراؤ، فرض نماز پڑھو، فرض زکوٰۃ ادا کرو

اور رمضان کے روزے رکھو۔ وہ بولا:

وَالَّذِي نَفْسِي بِيَدِهِ لَا أُرِيدُ عَلَى هَذَا شَيْئًا أَبَدًا، وَلَا أَنْقُصُ مِنْهُ ---

”اس ذات کی قسم جس کے قبضے میں میری جان ہے، اس پر میں نہ تو کبھی کچھ

اضافہ کروں گا اور نہ اس میں کوئی کمی کروں گا“ ---

پس جب وہ پلٹا تو رسول اللہ ﷺ نے فرمایا:

مَنْ سَرَّهٖ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ، فَلْيَنْظُرْ إِلَى هَذَا ---

”جسے یہ پسند ہو کہ وہ جنتی شخص کو دیکھے تو اس شخص کو دیکھ لے“ ---

[مسلم، کتاب الایمان، باب بیان الایمان الذی یدخل بہ الجنة و ان

من تمسک بما امر به دخل الجنة]

فرض زکوٰۃ پر مزید کچھ اضافہ لازم نہ ہونے کا مضمون ایک اور حدیث پاک میں اس طرح ہے:

حضرت انس رضی اللہ عنہ بیان کرتے ہیں کہ ہماری خواہش ہوتی تھی کہ ہماری موجودگی میں کوئی

سمجھ دار اعرابی آ کر رسول اللہ ﷺ کی خدمت میں سوال کرے (تاکہ اس سے ہمارے علم میں

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ
 اضافہ ہو جائے) چنانچہ ایک دن ہم رسول اللہ ﷺ کی خدمت میں حاضر تھے کہ ایک اعرابی
 حاضر بارگاہ ہوا اور حضور ﷺ کا ہاتھ مبارک تھام کر پوچھا۔ (اس نے کئی سوال کیے جن میں سے
 ایک یہ تھا):

فَإِنَّ رَسُولَكَ نَزَعَنَا أَنْكَ تَزْعُمُ أَنَّ عَلَيْنَا فِي أَمْوَالِنَا الزَّكَاةَ ؟ فَقَالَ
 النَّبِيُّ ﷺ صَدَقَ ---

”آپ کے قاصد نے ہمیں بتایا ہے کہ آپ کا ارشاد ہے کہ ہمارے مالوں میں
 زکوٰۃ فرض ہے؟ رسول اللہ ﷺ نے فرمایا: اس نے سچ کہا ہے۔“ ---
 آخر میں اعرابی نے رسول اللہ ﷺ کی خدمت میں عرض کیا:
 وَالَّذِي بَعَثَكَ بِالْحَقِّ لَا أَدْعُ مِنْهُمْ شَيْئًا وَلَا أَجَاوِزُهُمْ ---
 ”اس ذات کی قسم جس نے آپ کو حق کے ساتھ نبی بنا کر بھیجا ہے، اس میں سے
 میں نہ کچھ کم کروں گا اور نہ اس میں اضافہ کروں گا۔“ ---

حضور ﷺ نے فرمایا:

إِنْ صَدَقَ الْأَعْرَابِيُّ دَخَلَ الْجَنَّةَ ---

”اگر اعرابی نے سچ کہا ہے تو جنت میں داخل ہو گیا۔“ ---

[مسلم، کتاب الایمان، باب السؤال عن اركان الاسلام / ترمذی، ابواب الزکوٰۃ،

باب ما جاء اذا ادیت الزکوٰۃ فقد قضیت ما علیک]

امام ترمذی رحمہ اللہ نے اپنی جامع کے کتاب الزکوٰۃ میں یہ باب قائم فرمایا ہے:

ما جاء اذا ادیت الزکوٰۃ فقد قضیت ما علیک ---

یعنی تم نے زکوٰۃ ادا کر دی تو تم نے اپنے اوپر عائد ہونے والے حق کو پورا کر دیا۔ ---

اس میں درج بالا حدیث پاک کے علاوہ وہ حدیث بھی درج کی ہے، جو اسی مضمون میں
 اوپر باحوالہ بیان کی گئی ہے۔

مذکورہ احادیث سے معلوم ہوا کہ فرض زکوٰۃ کے بعد انسان پر مالی اعتبار سے کوئی چیز لازم نہیں رہتی۔
 البتہ، ایک حدیث پاک سے معلوم ہوتا ہے کہ زکوٰۃ ادا کرنے کے بعد انسان بری الذمہ نہیں ہو جاتا
 بلکہ اس پر مزید مالی حق موجود رہتا ہے۔ چنانچہ حضرت فاطمہ بنت قیس رضی اللہ عنہا کا بیان ہے کہ میں نے

ماہ نامہ ”نور الحبيب“ بصیر پور شریف ﴿ ۳۶ ﴾ ربيع النور ۱۴۳۳ھ

اللَّهُمَّ صَلِّ وَسَلِّمْ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ بَعْدَهُ كُلِّ مَعْلُومٍ لَكَ
سوال کیا یا کسی اور نے رسول اللہ ﷺ سے زکوٰۃ کے متعلق پوچھا تو فرمایا:

إِنَّ فِي الْمَالِ لَحَقًّا سِوَى الزَّكَاةِ ---

”بے شک مال میں سوائے زکوٰۃ کے اور بھی حق ہے۔“ ---

اس کے بعد رسول اللہ ﷺ نے یہ آیت مبارکہ تلاوت فرمائی:

لَيْسَ الْبِرُّ أَنْ تَتُوكُوا وَأُجُوهَكُمْ الْآيَةُ --- [البقرة: ۱۷۷]

[ترمذی، ابواب الزکوٰۃ، باب ما جاء ان في المال حقاً سوى الزکوٰۃ]

رسول اللہ ﷺ نے اپنے ارشاد مبارک کی تائید و توثیق کے لیے جس آیت کریمہ تلاوت فرمائی اس میں حقیقی نیکی اور اصل بھلائی کے کاموں کا ذکر ہے۔ اس میں اللہ تعالیٰ نے رشتے داروں، یتیموں، مسکینوں، مسافروں کو دینے نیز سوال کرنے والوں اور غلاموں کو آزاد کرانے پر مال خرچ کرنے اور نماز و زکوٰۃ وغیرہ کو اصل نیکی شمار فرمایا ہے۔ رشتے داروں اور دیگر پر خرچ کرنے کے بعد دوبارہ نماز اور زکوٰۃ کا ذکر اس طرف نشان دہی کرتا ہے کہ رشتے داروں وغیرہ پر خرچ کرنا فرض زکوٰۃ کے علاوہ ہے۔ اس بحث کا خلاصہ یہ ہے کہ اکثر اہل علم کے ہاں زکوٰۃ ادا کر دینے کے بعد انسان پر ایسی کوئی ذمہ داری عائد نہیں ہوتی جو فرض و واجب کے درجے میں ہو اور جس سے غفلت و کوتاہی اللہ تعالیٰ کے ہاں گناہ اور جرم شمار ہو کر باعث عذاب ہو اور قیامت کے دن رسوائی کا سبب قرار پائے۔ ہاں، نفلی صدقات کی فضیلت قرآن و سنت سے واضح ہے، جس پر عمل پیرا ہونا شریعت میں مطلوب و مقصود اور قابل تحسین ہے۔ حضرت فاطمہ بنت قیس والی روایت اور اوپر بیان کی گئی آیت کریمہ میں زکوٰۃ کے علاوہ جس حق کا ذکر ہے، وہ بطور نفل اور مستحب مذکور ہے۔ لیکن جب شدید ضرورت ہو تو زکوٰۃ کے علاوہ بھی لازم ٹھہرتا ہے۔

باہمی حقوق کے تقاضوں سے غفلت جرم ہے

اس علمی و فقہی بحث سے قطع نظر اسلامی معاشرے کے باہمی حقوق کا تقاضا یہ ہے کہ مال دار زکوٰۃ ادا کرنے کے بعد معاشرے کے مفلس و نادار افراد کی بہبود و آباد کاری اور اجتماعی کفالت سے غافل نہ ہوں۔ زکوٰۃ ادا کرنے سے قانونی طور پر مزید کسی ذمہ داری سے انسان سبک دوش ہو سکتا ہے لیکن اخوت اسلامی کے تقاضوں کی تکمیل کے بغیر اللہ تعالیٰ کی رضا مندی حاصل نہیں ہو سکتی۔ یہ کیسے ممکن ہے کہ کوئی شخص اپنے دینی بھائیوں کو بھوکا نہنگا دیکھ کر آنکھیں پھیر لے، یہ کہتے ہوئے کہ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ
 میں زکوٰۃ ادا کر چکا ہوں، حالانکہ وہ اس کی مشکل دور کرنے کی استطاعت رکھتا ہو۔ ایسا آدمی
 سچا مسلمان کیسے ہو سکتا ہے، جو آفات و مصائب میں گھرے ہوئے لوگوں کو دیکھے، پھر ان کی
 حاجات پوری کرنے کے لیے اللہ تعالیٰ کے دیے ہوئے مال پر سانپ بن کر بیٹھا رہے کہ وہ زکوٰۃ دے کر
 قانوناً اپنے ذمہ داری سے عہدہ برآ ہو چکا ہے۔ تڑپتے ہوئے مریضوں کو دیکھ کر ان کی جان بچانے
 کی فکر نہ کرنا اور مال و دولت کے ہوتے ہوئے بخل کرنا، اللہ تعالیٰ کی سخت ناراضی کا باعث ہے،
 خواہ اپنے مال کی زکوٰۃ ادا کر دی گئی ہو۔ اخوت اسلامی کا تقاضا تو یہ ہے کہ دو کا کھانا ہے تو اس میں
 تیسرے کو شامل کر لیا جائے، تین کا ہے تو چوتھے کو شامل کیا جائے۔ ابتدائے اسلام میں چوں کہ
 تنگی اور مفلسی کا زمانہ تھا، اس لیے صحابہ کرام رضی اللہ عنہم کو حکم دیا گیا تھا کہ وہ اخوت کے اسی تقاضے پر
 عمل پیرا ہوں۔ حضرت عبدالرحمن بن ابی بکر رضی اللہ عنہ بیان کرتے ہیں:

اصحاب صفہ فقراء تھے، ان کے بارے میں رسول اللہ ﷺ نے فرمایا کہ جس کے پاس
 دو افراد کا کھانا ہے، وہ تیسرے کو لے جائے اور جس کے پاس چار کا کھانا ہے وہ

پانچویں یا چھٹے کو لے جائے۔ [مسند احمد، جلد ۱، صفحہ ۱۹۷، ۱۹۸، ۱۹۹]

حضرت ابوسعید خدری رضی اللہ عنہ نے بیان کیا کہ ہم رسول اللہ ﷺ کے ہم راہ ایک سفر میں تھے
 کہ ایک آدمی اپنی اونٹنی پر آیا اور اسے دائیں بائیں گھمانے لگا۔ رسول اللہ ﷺ نے فرمایا:

مَنْ كَانَ عِنْدَهُ فَضْلٌ ظَهَرَ فَلْيَعُدْ بِهِ عَلٰی مَنْ لَا ظَهْرَ لَهُ وَمَنْ كَانَ
 عِنْدَهُ فَضْلٌ نَرَادٍ فَلْيَعُدْ بِهِ عَلٰی مَنْ لَا نَرَادَ لَهُ، حَتّٰی ظَنَنَّا اَنَّهُ لَا حَقَّ لِأَحَدٍ
 مِنَّا فِي الْفَضْلِ --- [ابوداؤد، کتاب الزکوٰۃ، باب فی حقوق المال]

”جس کے پاس اپنی ضرورت سے زائد سواری ہو، اسے چاہیے کہ اس پر اس کو
 سوار کرادے جس کے پاس سواری نہ ہو، جس کے پاس اپنی ضرورت سے زائد
 سفر خرچ ہو، وہ اس کو دے جس کے پاس سفر خرچ نہ ہو (حضور ﷺ نے اسی طرح
 اور بھی مال کی اقسام ذکر فرمائیں) یہاں تک کہ ہم نے یہ سمجھ لیا کہ ہم میں سے کسی کا
 اس کے زائد مال میں کوئی حصہ نہیں ہے۔“ ---

مال داری کسی اکیلے انسان کی کوششوں کا نتیجہ نہیں ہوتی۔ درحقیقت اس کے پیچھے مختلف انسانوں کی
 فکری اور عملی کوششیں کارفرما ہوتی ہیں۔ بعض کی جدوجہد دکھائی دیتی ہے اور بعض کی کاوش دکھائی
 نہ دیتی ہے۔

ماہ نامہ ”نور الحبيب“ بصیر پور شریف ﴿ ۲۸ ﴾ ربیع النور ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَهُ كُلِّ مَعْلُوْمٍ لَّكَ

نہیں دیتی۔ ایک کارخانہ دار مزدوروں، کاری گروں، مینجمنٹ کی صلاحیت اور مارکیٹنگ کا تجربہ رکھنے والے افراد اور بازار کے تاجروں کی معاونت سے ہی کارخانہ رواں رکھ سکتا ہے، لہذا کارخانہ دار کی مال داری ان سب لوگوں کی مجموعی کوششوں کا سبب قرار پاتی ہے۔ اسی پر قیاس کرتے ہوئے سمجھنا چاہیے کہ ہر مال دار کو دولت مند بنانے میں معاشرے کے مختلف افراد کا حصہ ہوتا ہے۔ پس جب کوئی مال دار انسان معاشرے کی تعمیر و ترقی کے لیے خرچ کرتا ہے تو درحقیقت وہ ان کوششوں کا اعتراف کرتا ہے جو افراد معاشرہ اس کی مال داری کے لیے کر چکے ہوتے ہیں۔ جو شخص اپنے بھائی بندوں کی صلاحیتوں اور خدمات سے فائدہ اٹھا کر مال میں اضافہ تو کر لے مگر اپنے بھائیوں کی کلفتوں اور رنج و الم میں حصہ دار نہ بنے اور ان کی فلاح و بہبود کے لیے خرچ نہ کرے، وہ درحقیقت معاشرے کا مجرم ہے۔

اسلامی نقطہ نظر سے کوئی شخص معاشرے کی انفرادی اور اجتماعی ضرورتیں پوری کیے بغیر ایمان و اسلام کی حقیقی منزل کو نہیں پاسکتا۔ لہذا مال داروں پر لازم ہے کہ معاشرے کی انفرادی اور اجتماعی ضرورتوں کو نظر انداز نہ کریں اور نہ صرف زکوٰۃ بلکہ نفلی صدقات اور بوقت ضرورت اس سے بھی بڑھ کر فراخ دلی سے معاشرے کی تعمیر و ترقی میں حصہ لینا اپنا فرض سمجھیں۔ یہی وہ عمل ہے جو ان کے دیگر اعمال صالحہ کو با وزن اور مقبول بارگاہ بنا دے گا۔

حضرت ابوسعید خدری رضی اللہ عنہ بیان کرتے ہیں کہ ایک اعرابی رسول اللہ ﷺ کی خدمت میں حاضر ہو کر ہجرت کے متعلق دریافت کرنے لگا تو رسول اللہ ﷺ نے فرمایا: یہ ایک مشکل کام ہے۔ پھر فرمایا: یہ بتاؤ کہ کیا تمہارے پاس اونٹ ہیں؟ عرض کیا کہ ہاں۔ فرمایا: کیا ان سے صدقہ کرتے ہو؟ عرض کیا کہ ہاں کرتا ہوں۔ فرمایا: کیا ان کا دودھ خیرات کرتے ہو؟ عرض گزار ہوئے کہ جی ہاں۔ رسول اللہ ﷺ نے فرمایا کہ اونٹوں کو پانی پلانے کے دن بھی ان کا دودھ نکال کر بانٹتے ہو؟ عرض کیا: ہاں، یہ بھی کرتا ہوں۔ فرمایا کہ خواہ سمندر کے اس پار جا کر رہو اور عمل کیے جاؤ، اللہ تعالیٰ تمہاری نیکیوں میں سے کچھ بھی کمی نہیں فرمائے گا۔

[بخاری، کتاب المناقب، باب ہجرة النبی ﷺ و اصحابہ فی المدینة]



اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

رہنمائے زکوٰۃ پینتیسویں قسط

زکوٰۃ (صدقۃ) الفطر کے احکام و مسائل

پروفیسر مولانا خلیل احمد نوری

صدقہ فطر کا مفہوم

صدقۃ الفطر زکوٰۃ کی ایک قسم ہے، جو رمضان المبارک کے مکمل ہونے پر لازم آتی ہے۔ اسے عام بول چال میں فطرانہ بھی کہا جاتا ہے۔ چوں کہ زکوٰۃ کی طرح یہ ایک مالی عبادت ہے، اس لیے زکوٰۃ کے ساتھ اس کی بہت قریبی اور گہری مناسبت پائی جاتی ہے۔ اسی لیے مجموعہ احادیث اور فقہ کی کتابوں میں اسے زکوٰۃ کے ساتھ ہی بیان کیا جاتا ہے۔ لیکن رمضان کے ختم ہونے پر واجب ہونے کی وجہ سے روزوں کے ساتھ بھی اس کا ذکر گہری مناسبت رکھتا ہے۔ زکوٰۃ ہونے کے باوجود اسے عام طور پر صدقہ اس لیے کہا جاتا ہے کہ صدقہ اس عطیے کو کہتے ہیں جسے ادا کرتے ہوئے اللہ تعالیٰ سے ثواب کی امید کی جاتی ہے اور اس سے ادا کنندہ کے دل کی سچائی اور صدق کا اظہار ہوتا ہے۔ ظاہر ہے کہ فطرانہ ادا کرتے ہوئے بھی ثواب کی طلب اور رضائے الہی کا سچا جذبہ موجود ہوتا ہے۔

اَللّٰهُمَّ صَلِّ عَلٰى سَيِّدِنَا وَ مَوْلَانَا مُحَمَّدٍ وَ عَلٰى اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰى لَهٗ

احادیث میں صدقہ فطر کے کئی اور نام بھی مذکور ہیں۔ مثلاً: زکوٰۃ الفطر، زکوٰۃ رمضان، زکوٰۃ صوم، صدقۃ الصوم، صدقۃ رمضان، صدقۃ الرأس (سر کا صدقہ)، زکوٰۃ الابدان (جسموں کا صدقہ) اور فطرہ۔

صدقۃ الفطر، سنہ ۲ ہجری میں واجب و لازم ہوا۔ حضور ﷺ نے رمضان المبارک کے اخیر میں عید الفطر سے دو دن پہلے خطبہ دیتے ہوئے صدقہ فطر نکالنے کا حکم فرمایا۔ اسی سال بیت المقدس کی بجائے بیت اللہ شریف کو قبلہ قرار دیا گیا اور اسی سال شعبان المعظم میں ماہ رمضان کے روزوں کی فرضیت کا حکم نازل ہوا۔ تب تک مالوں کی زکوٰۃ فرض نہیں ہوئی تھی۔

[البحر الرائق، جلد ۲، صفحہ ۲۵۱ / زاد المحتار، جلد ۲، صفحہ ۷۸]

زکوٰۃ الفطر واجب ہے

صدقہ فطر واجب و ضروری ہے۔ حضور سرور عالم ﷺ نے اسے لوگوں پر لازم قرار دیا ہے۔ حضرت عبداللہ بن ثعلبہ رضی اللہ عنہ سے روایت ہے کہ رسول اللہ ﷺ نے عید الفطر سے ایک یا دو دن پہلے لوگوں کو خطاب کرتے ہوئے فرمایا اور حکم دیا:

أَدُوا صَاعًا مِنْ بُرٍّ أَوْ قَمْحٍ بَيْنَ اثْنَيْنِ أَوْ صَاعًا مِنْ تَمْرٍ أَوْ صَاعًا مِنْ شَعِيرٍ عَلَى كُلِّ حُرٍّ وَ عَبْدٍ وَ صَغِيرٍ وَ كَبِيرٍ ---

”گندم میں سے دو کی جانب سے ایک صاع (اجناس ناپنے کا آلہ، جس کا وزن تقریباً چار کلو گرام اور ایک سو گرام ہے) یا کھجور یا جو کا ایک صاع، ہر آزاد، غلام، چھوٹے یا بڑے کی طرف سے ادا کر دو“ --- [زاد المحتار، جلد ۲، صفحہ ۷۸]

حضرت عبداللہ بن عمر رضی اللہ عنہما سے روایت ہے، انہوں نے فرمایا:

فَرَضَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَزَاكَةَ الْفِطْرِ صَاعًا مِنْ تَمْرٍ أَوْ صَاعًا مِنْ شَعِيرٍ عَلَى الْعَبْدِ وَالْحُرِّ وَالذَّكَرِ وَالْأُنْثَى وَالصَّغِيرِ وَالْكَبِيرِ مِنَ الْمُسْلِمِينَ وَأَمْرَ بِهَا أَنْ تُؤَدَّى قَبْلَ خُرُوجِ النَّاسِ إِلَى الصَّلَاةِ --- [بخاری، کتاب الزکوٰۃ،

باب فرض صدقة الفطر / مسلم، کتاب الزکوٰۃ، باب نزكاة الفطر على المسلمين من التمر و الشعير / ابوداؤد، کتاب الزکوٰۃ، باب كم يؤدي في صدقة الفطر / نسائي، کتاب الزکوٰۃ، باب فرض نزكاة رمضان على المسلمين

دون المعاهدين / ابن ماجه، ابواب الزکوٰۃ، باب صدقة الفطر]

”رسول اللہ ﷺ نے مسلمانوں کے مردوں، عورتوں، بچوں، بوڑھوں،

ماہ نامہ ”نور الحبيب“ بصیر پور شریف ۶۲ ۶ محرم الحرام ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَهُ كُلِّ مَعْلُوْمٍ لَّكَ

خواہ غلام ہوں یا آزاد، سب پر صدقہ فطر فرض فرمایا جو کہ ایک صاع کھجوروں سے یا ایک صاع جو سے ہو۔ اس کے متعلق یہ حکم بھی فرمایا کہ اسے لوگوں کے عید کی طرف نکلنے سے پہلے ادا کر دیا جائے۔۔۔

یہ احادیث واضح حکم کا درجہ رکھتی ہیں کہ صدقہ فطر واجب و ضروری ہے۔ اسی لیے امت کے اہل علم کا اس کے وجوب پر اتفاق و اجماع ہے۔

ابن المنذر کا قول ہے کہ میرے علم کے مطابق تمام اہل علم کے نزدیک صدقہ فطر واجب ہے اور اسحاق نے فرمایا کہ اس پر گویا اہل علم کا اجماع ہے۔ [الفقه الاسلامی و ادلتہ، جلد ۲، صفحہ ۹۰۲]
صدقہ فطر واجب ہونے کے لیے روزہ رکھنا شرط نہیں ہے۔ اگر کسی عذر کی وجہ سے روزہ نہیں رکھا، مثلاً سفر، مرض یا بڑھاپے کے عذر کے باعث، خواہ معاذ اللہ بغیر عذر ہی روزہ چھوڑے رکھا، تو بھی صدقہ فطر لازم آئے گا۔ [بدائع الصنائع، جلد ۲، صفحہ ۷۰۷]

صدقہ فطر کی حکمت و فائدہ

صدقہ فطر کے واجب ہونے میں کیا حکمتیں اور فوائد ہیں؟ یہ روایت اس پر خوب روشنی ڈالتی ہے۔
حضرت ابن عباس رضی اللہ عنہما نے فرمایا:

فَرَضَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَرَاكَاهُ الْفِطْرَ طُهْرَةً لِلصَّائِمِ مِنَ
اللَّغْوِ وَالرَّفَثِ وَ طُعْمَةً لِلْمَسَاكِينِ ---

[ابوداؤد، کتاب الزکوٰۃ، باب زکوٰۃ الفطر / ابن ماجہ، ابواب الزکوٰۃ، باب صدقہ الفطر]

”رسول اللہ ﷺ نے صدقہ فطر کو اس لیے فرض قرار دیا تا کہ روزہ دار بے ہودہ اور فحش باتوں یا کاموں (جو اس سے دوران روزہ سرزد ہوں) کے گناہ سے پاک ہو جائے اور اس سے مسکینوں اور غریبوں کو کھانا میسر آ جائے۔۔۔“

اس حدیث میں صدقہ فطر کے دو مقصد بیان ہوئے ہیں، ایک کا تعلق روزہ دار سے اور دوسرے کا تعلق اسلامی معاشرے کے تنگ دست اور غریب لوگوں سے ہے۔ روزہ دار سے صدقہ فطر کے تعلق کی نوعیت یہ ہے کہ اگر دوران روزہ، روزے دار سے کوئی ایسی بات سرزد ہو گئی جو روزے کے مقاصد کے خلاف ہو تو صدقہ فطر اس کا ازالہ کر دے گا۔ درحقیقت کامل روزہ وہ ہے جس میں روزہ دار کے تمام اعضاء، زبان، ہاتھ، کان اور آنکھیں ہر قسم کی نافرمانی کے کاموں سے رکے رہیں۔ چوں کہ ہر انسان کا اس قسم کی کوتاہیوں سے بچنا ممکن نہیں ہے، اس لیے اس قسم کے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ
 نقص کو زائل کرنے کے لیے صدقہ فطر لازم قرار دیا گیا۔ صدقہ فطر کی حیثیت وہی ہے جو فرض نمازوں
 کے ساتھ سنتوں اور نوافل کی ہے، کہ سنتوں اور نفلوں سے فرائض میں ہونے والی کمی کو تاہی کو پورا
 کیا جاتا ہے، جیسا کہ حدیث پاک میں ہے کہ:

”بندۂ مومن سے قیامت کے دن سب سے پہلے فرض نمازوں کا حساب
 لیا جائے گا، اگر یہ پوری ہوئیں تو ٹھیک، ورنہ کہا جائے گا کہ اس کی نفل نمازیں دیکھو،
 اگر اس کے اعمال میں نفل نمازیں ہوں گی تو اس سے اس کمی کو پورا کیا جائے گا“۔۔۔

[ابن ماجہ، ابواب الصلوٰۃ، باب ما جاء فی اوّل ما یحاسب به العبد الصلوٰۃ]
 حضرت وکیع بن جراح تابعی رضی اللہ عنہ نے فرمایا کہ زکوٰۃ الفطر کی روزوں کے ساتھ نسبت ایسی ہی ہے
 جیسی کہ سجدہ سہو کی نماز کے ساتھ۔ سجدہ سہو نماز میں ہونے والے نقص کو زائل کرنے کا ذریعہ ہے،
 اسی طرح فطرہ روزوں میں ہونے والے نقائص اور عیوب کو ختم کر دیتا ہے۔

[الفقہ الاسلامی و ادلتہ، جلد ۲، صفحہ ۹۰۲]

درج بالا حدیث پاک میں صدقہ فطر کی دوسری حکمت کا تعلق اسلامی معاشرے کے نادار اور
 محتاج لوگوں سے ہے۔ یعنی اس کے ذریعے انہیں خور و نوش میسر آ جائے گا۔ چوں کہ رمضان کے
 روزوں کی کامیاب تکمیل پر ہر مسلمان کی یہ خواہش ہوتی ہے کہ وہ عید الفطر کی خوشیوں میں شامل ہو۔
 یہ ایک جائز اور فطری خواہش ہے، اس امتیاز کے بغیر کہ کوئی دولت مند ہے یا فقیر و محتاج، کیوں کہ
 عید کا دن عام خوشی اور مسرت کا دن ہے۔ لہذا یہ ضروری ہوا کہ اسلامی معاشرے کے مال داروں پر
 یہ ذمہ داری عائد کی جائے کہ وہ اپنے غریب اور مفلس بھائیوں پر خرچ کر کے انہیں اس قابل بنادیں
 کہ وہ عید الفطر کی خوشیوں میں شریک ہو سکیں اور کم از کم اس خوشی کے دن انہیں سوال کرنے کی
 ذلت کا سامنا نہ کرنا پڑے۔ حضور ﷺ کا ارشاد مبارک ہے:

أَغْنُوهُمْ فِي هَذَا الْيَوْمِ عَنِ الْمَسْئَلَةِ۔۔۔ [البحر الرائق، جلد ۲، صفحہ ۲۵۲]

”آج کے دن ان تک دستوں کو سوال کرنے کی محتاجی سے بے نیاز کر دو“۔۔۔

فطرہ کس شخص پر واجب ہے؟

صدقہ فطر ہر مسلمان آزاد مرد و عورت پر واجب ہے، جس کے پاس اس کی اصلی اور حقیقی
 ضرورتوں سے زائد اتنا مال موجود ہو جس کی قیمت ساڑھے باون تولہ (تقریباً ۶۱۲ گرام) چاندی
 کی مالیت کے برابر یا اس سے زائد ہو۔ کیوں کہ رسول اللہ ﷺ کا فرمان مبارک ہے:

ماہ نامہ ”نور الحبیب“ بصیر پور شریف ﴿ ۶۳ ﴾ محرم الحرام ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ

لَا صَدَقَةَ إِلَّا عَنْ ظَهْرِ غِنَى --- [بخاری، کتاب الوصایا، باب تاویل

قول الله تعالى من بعد وصيه يوصون بها او دين.....]

یعنی صدقہ واجب نہیں ہے مگر مال داری کی حالت میں۔

شرعی طور پر مال دار وہ شخص ہے جو مال کی اتنی مقدار کا مالک ہو جس پر زکوٰۃ لازم آتی ہے، یعنی ۶۱۲ گرام چاندی یا اس کی مالیت۔ احادیث مبارکہ میں بار بار صدقہ فطر کو زکوٰۃ کہا گیا ہے، لہذا جو نصاب زکوٰۃ کے لیے ہے، وہی صدقہ فطر کے لیے بھی ہے۔ البتہ زکوٰۃ اور صدقہ فطر کے نصاب میں فرق یہ ہے کہ زکوٰۃ کے نصاب میں یہ شرط ہے کہ وہ ایسا مال ہو جس میں اضافہ اور بڑھوتی ممکن ہو اور اس پر پورا سال گزر جائے، لیکن صدقہ فطر اور قربانی واجب ہونے میں یہ شرائط نہیں ہیں۔ اس طرح صدقہ فطر لازم ہونے میں وسعت پائی جاتی ہے اور معاشرے کے بعض ان افراد پر بھی لازم ہے جن پر زکوٰۃ لازم نہیں ہے۔

صدقہ فطر کن افراد کی طرف سے ادا کرنا لازم ہے؟

صاحب نصاب اپنی جان کی طرف سے صدقہ فطر ادا کرے۔ مزید یہ کہ اپنی نابالغ اولاد کی طرف سے بھی دے، کیوں کہ وہ ان کا متولی اور سرپرست (guardian) ہے۔ اس سے معلوم ہوتا ہے کہ صدقہ فطر واجب ہونے کا سبب گھر کے وہ افراد ہیں جن پر انسان کو کامل ولایت (اختیار و سرپرستی) حاصل ہوتی ہے، ان کا خرچ اس کے ذمہ ہوتا ہے اور وہ اس کے تابع اور ملحق شمار کیے جاتے ہیں، جب وہ اور یہ ایک ہی ہیں تو اس پر لازم ہے کہ اپنی طرف سے صدقہ دینے کے ساتھ ان افراد کی طرف سے بھی دے جو اس کی ذات کی طرح ہیں۔ صدقہ فطر زکوٰۃ الرؤس یعنی سروں یا اشخاص کی زکوٰۃ کہلاتا ہے، کیوں کہ اسلامی معاشرے کے وہ تمام افراد جو یا تو خود نصاب کے مالک ہوں یا اپنی گزر بسر کے لیے صاحب نصاب کے ماتحت ہوں، جیسے نابالغ اولاد یا مستقل خادم و نوکر، ان سب کی طرف سے صدقہ فطر ادا کیا جائے گا۔ البتہ بیوی کا شوہر پر، بالغ اولاد کا باپ پر اور ماں باپ کا بیٹے پر فطرہ لازم نہیں۔ اسی طرح اپنے چھوٹے بہن بھائیوں اور قریب یا دور کے دیگر رشتہ داروں کی طرف سے ادا کرنا لازم نہیں، اگرچہ وہ اس کے خرچ پر اس کے ہمراہ رہتے بستے ہوں۔ کیوں کہ انہیں ان افراد پر کامل ولایت حاصل نہیں ہوتی۔ یوں ہی اگر بیوی کی پہلے شوہر سے بالغ اولاد ہو تو اس کی طرف سے ادا کرنا بھی ضروری نہیں، خواہ وہ اس کی کفالت میں ہوں۔ البتہ والدین، بالغ اولاد اور بیوی کی جانب سے ان کی اجازت یا اجازت کے بغیر صدقہ فطر ادا کر دیا جائے

اَللّٰهُمَّ صَلِّ عَلٰى سَيِّدِنَا وَ مَوْلَانَا مُحَمَّدٍ وَ عَلٰى آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰى لَهٗ

تو یہ درست ہے، کیوں کہ عام طور پر اس کی اجازت موجود ہوتی ہے۔ مجنون یا نابالغ اولاد اگر صاحب نصاب ہے تو اس پر بھی صدقہ فطر واجب ہے، جو کہ اس کا ولی و سرپرست ادا کرے گا۔ حضرت امام ابو حنیفہ رحمۃ اللہ علیہ سے روایت ہے، انہوں نے فرمایا کہ اگر کوئی بچہ اپنے دادا کی سرپرستی میں ہو اور اس کا والد وفات پا گیا ہو تو دادا پر اس کا فطرہ ادا کرنا لازم ہے۔ [بدائع الصنائع، جلد ۲، صفحہ ۷۲]

فطرہ کب لازم آتا ہے؟

عید الفطر کے دن صبح صادق کے ساتھ ہی صدقہ فطر لازم ہو جاتا ہے، اس سے پہلے واجب نہیں ہوتا۔ پس اگر کوئی آدمی چاند رات کو مسلمان ہو یا بچہ پیدا ہو تو اس پر لازم ہو جائے گا۔ جو شخص صبح صادق سے پہلے چاند رات کو فوت ہوا، اس پر لازم نہ ہونے کی وجہ سے اس کی طرف سے ادا کرنا ضروری نہیں ہے۔ جو شخص عید کے دن کی صبح کے بعد مسلمان ہو یا بچہ پیدا ہوا، اس کا فطرہ بھی لازم نہیں ہے۔

صدقہ فطر کی اجناس اور ان کی مقداریں

حضور سید عالم صلی اللہ علیہ وسلم کے زمانہ مبارکہ میں مختلف اجناس سے صدقہ فطر ادا کیا جاتا تھا۔ اس وقت کرنسی کا عام رواج نہ ہونے کے باعث جو اجناس لوگوں کی دسترس میں تھیں، ان سے ہی اشیاء ضرورت کا تبادلہ اور خرید و فروخت ہوتی تھی۔ اس لیے سہولت کی خاطر اجناس میں سے صدقہ فطر کی مقداریں مقرر کر دی گئیں۔ چنانچہ چار چیزیں: کھجور، جو، کشمش اور پنیر عام لوگوں کی خوراک تھیں اور ہر جگہ دستیاب ہونے کے باعث صدقہ فطر کے لیے مقرر کی گئیں۔ ان میں سے ہر ایک کے لیے ایک ایک صاع مقرر کیا گیا۔ حضرت ابوسعید خدری رضی اللہ عنہ بیان کرتے ہیں:

كُنَّا نَخْرُجُ فِي عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمَ الْفِطْرِ صَاعًا مِنْ طَعَامٍ وَقَالَ أَبُو سَعِيدٍ وَكَانَ طَعَامُنَا الشَّعِيرُ وَالزَّبِيبُ وَالْأَقِطُ وَالتَّمْرُ---

[صحیح بخاری، کتاب الزکوٰۃ، باب الصدقۃ قبل العید]

”ہم نبی اکرم صلی اللہ علیہ وسلم کے عہد مقدس میں عید الفطر کے دن کھانے کا ایک صاع نکالا کرتے تھے، حضرت ابوسعید نے فرمایا کہ اس زمانے میں ہماری خوراک جو، کشمش، پنیر اور کھجوریں ہوا کرتی تھیں۔“

سرزمین عرب میں کاشت نہ ہونے کی وجہ سے گندم کم دستیاب اور مہنگی تھی، اس لیے عام لوگوں کی خوراک نہ تھی، چنانچہ اس میں سے نصف صاع صدقہ فطر مقرر ہوا۔ لیکن اس کا عام رواج نہ تھا،

ماہ نامہ ”نور الحبیب“ بصیر پور شریف ۶۶ ۶ محرم الحرام ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ

اس لیے غالباً تمام لوگ اس کی مقدار سے آگاہ نہ تھے۔ اسی لیے حضرت ابوسعید خدری اور حضرت عبداللہ بن عمر رضی اللہ عنہما کی روایات میں گندم کا واضح ذکر نہیں ملتا۔ بعد کے زمانوں میں جب گندم عام ہو گئی اور اس میں سے فطرہ نکالنے کا رواج ہو گیا تو اس کی وضاحت کر دی گئی کہ گندم میں سے فطرہ کی مقدار نصف صاع ہے۔ اس کی مزید تفصیل آگے آرہی ہے۔

جیسا کہ بیان ہوا صدقہ فطر کی مقدار گندم یا اس کے آٹے، دلیے یا ستو میں سے نصف صاع اور کھجور، جو، کشمش اور پیڑ میں سے ایک صاع ہے۔ صاع، جنس ناپنے کا ایک پیمانہ ہے، جس میں چار کلو گرام اور ایک سو گرام جنس آتی ہے۔ صاع کی مزید تقسیم مد سے کی جاتی ہے اور چار مد کا ایک صاع بنتا ہے۔ ہمارے ان علاقوں میں عام طور پر گندم کے حساب سے صدقہ فطر دیا جاتا ہے، جو کہ دو مد یا نصف صاع یعنی دو کلو پچاس گرام ہے۔ احتیاط اس میں ہے کہ پونے دو کلو گرام گندم ادا کی جائے [●] نصف صاع گندم کا ذکر درج ذیل احادیث و روایات میں ہے۔

حضرت عبداللہ بن ثعلبہ یا ثعلبہ بن عبداللہ بن ابی صیر رضی اللہ عنہ سے روایت ہے، انہوں نے بیان کیا:

[●]..... احادیث اور فقہ کی کتابوں میں صدقہ فطر کی بحث کے ضمن میں یہ بحث بھی آتی ہے کہ صاع کی مقدار کیا ہے اور یہ کہ کس علاقے کا صاع مراد ہے، جس سے صدقہ فطر ادا کیا جائے؟ ان طویل مباحث کی یہاں گنجائش ہے، نہ ضرورت۔ البتہ، اس بحث سے متعلق ایک دلچسپ واقعہ بیان کیا جاتا ہے جس سے معلوم ہو گا کہ ہمارے اکابر اہل علم، دینی و فقیہی مسائل کے حل کے لیے کس قدر تحقیق و تجسس کیا کرتے تھے۔

”امام بیہقی رحمہ اللہ نے حسن بن ولید القرشی جو کہ ایک ثقہ راوی ہیں، سے نقل کیا ہے۔ انہوں نے کہا کہ حضرت امام ابو یوسف رحمہ اللہ حج سے واپسی پر ہمارے پاس تشریف لائے اور فرمایا، میں چاہتا ہوں کہ تمہارے لیے علم کا دروازہ کھول دوں (اور مسئلے کی نوعیت واضح کر دوں) جس نے مجھے پریشان کر رکھا تھا۔ میں نے اس کے متعلق تحقیق اور چھان بین کی ہے۔ چنانچہ میں مدینہ منورہ گیا اور صاع کے بارے میں پوچھ گچھ کی (کہ رسول اللہ ﷺ کے زمانے میں کون سا صاع استعمال ہوتا تھا) لوگوں نے بتایا کہ ہمارا صاع وہی ہے جو رسول اللہ ﷺ کا صاع مبارک تھا۔ میں نے پوچھا، تمہارے پاس اس بات کی کیا دلیل ہے کہ یہ صاع وہی ہے جو رسول اللہ ﷺ کا تھا؟ وہ کہنے لگے کہ ہم کل آپ کے پاس دلیل لا کر پیش کر دیں گے۔ جب اگلی صبح ہوئی تو میرے پاس پچاس بوڑھے آدمیوں کو لے کر آئے جو کہ انصار اور مہاجرین صحابہ کرام کے فرزند تھے۔ ان میں سے ہر شخص کے پاس ایک صاع تھا، جو اس نے اپنی چادر کے نیچے چھپا رکھا تھا۔ ان میں سے ہر آدمی اپنے والد مکرم اور گھر والوں کا حوالہ دے کر بتاتا تھا (کہ رسول اللہ ﷺ کے عہد مقدس میں یہی صاع رائج تھا)۔ میں نے دیکھا کہ تمام صاع ایک ہی وزن کے تھے۔۔۔۔۔“ [فتح القدیر، جلد ۲، صفحہ ۲۳۰]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهُ

قَالَ رَاسُوْلُ اللّٰهِ صَلَّی اللّٰهُ عَلَیْهِ وَ سَلَّمَ صَاعٌ مِنْ بُرٍّ اَوْ قَمْحٍ عَلٰی كُلِّ اثْنَيْنِ ---

[ابوداؤد، کتاب الزکوٰۃ، باب من راوی نصف صاع من قمح]

”رسول اللہ ﷺ نے فرمایا کہ صدقۃ الفطر ایک صاع گندم دو افراد کی

جانب سے ہے“ ---

حضرت حسن بھری رحمہ اللہ سے روایت ہے کہ حضرت عبداللہ بن عباس رضی اللہ عنہما نے رمضان کے آخر میں بھرہ کے منبر پر کھڑے ہو کر خطبہ دیا اور فرمایا:

اپنے روزوں کا صدقہ دو، لیکن لوگ کچھ نہ سمجھے اور ایک دوسرے کی طرف دیکھنے لگے۔ پس آپ نے فرمایا کہ کیا یہاں اہل مدینہ میں سے کوئی موجود ہے؟ وہ اٹھے اور اپنے بھائیوں کو بتائے، کیوں کہ وہ اس بات سے ناواقف ہیں کہ رسول اللہ ﷺ نے یہ صدقہ ایک صاع کھجور یا جو یا نصف صاع گندم مقرر فرمایا ہے، ہر آزاد، غلام، مرد و عورت اور بچے اور بڑے پر۔ جب حضرت سیدنا علی رضی اللہ عنہ بھرہ میں تشریف لائے تو دیکھا کہ اب خوش حالی آگئی ہے تو فرمایا کہ اللہ تعالیٰ نے تمہیں وسعت عطا فرمادی ہے، تو کیا ہی اچھا ہو کہ اب تم بھی ہر جنس میں سے ایک صاع ادا کیا کرو۔

[ابوداؤد، حوالہ مذکورہ/نسائی، کتاب الزکوٰۃ، باب مکیلة نراکوۃ الفطر]

حضرت عمرو بن شعیب اپنے والد، اپنے دادا جان سے روایت کرتے ہیں:

اَنَّ النَّبِيَّ صَلَّی اللّٰهُ عَلَیْهِ وَ سَلَّمَ بَعَثَ مُنَادِيًا فِیْ فِجَاجٍ مَكَّةَ اِلَّا اِنْ صَدَقَةَ الْفِطْرِ وَاجِبَةٌ عَلٰی كُلِّ مُسْلِمٍ، ذَكَرَ اَوْ اُنْثٰی، حُرٍّ اَوْ عَبْدٍ، صَغِيرٍ اَوْ كَبِيرٍ مُّدَّانٍ مِنْ قَمْحٍ، اَوْ سِوَاہُ، صَاعٌ مِنْ طَعَامٍ ---

[ترمذی، ابواب الزکوٰۃ، باب ما جاء فی صدقة الفطر]

”نبی اکرم ﷺ نے مکہ کے گلی کو چوں میں یہ اعلان کروایا کہ صدقہ فطر ہر مرد و عورت، چھوٹے بڑے مسلمان پر فرض ہے، جس کی مقدار گندم کے دو مد (نصف صاع) اور کھانے کا ایک صاع ہے“ ---

امام ابو منصور ماتریدی نے فرمایا کہ دس صحابہ کرام نے، جن میں چاروں خلفاء راشدین بھی شامل ہیں، نے رسول اللہ ﷺ سے صدقہ فطر میں گندم کا نصف صاع روایت کیا ہے۔

[بدائع الصنائع، جلد ۲، صفحہ ۷۲]

صحابہ کرام علیہم الرضوان کے آثار (قول و عمل) سے متعلق نصف صاع کی روایات ملاحظہ ہوں: حضرت اسماء بنت ابی بکر رضی اللہ عنہا بیان کرتی ہیں کہ ہم رسول اللہ ﷺ کے زمانہ مبارکہ میں

ماہ نامہ ”نور الحبيب“ بصیرپور شریف (۶۸) محرم الحرام ۱۲۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ
 زکوٰۃ الفطر میں گندم کے دو مد دیا کرتے تھے۔ [الطحاوی، شرح معانی الآثار، جلد ۲، صفحہ ۳۴]

اس سے معلوم ہوا کہ رسول اللہ ﷺ نے گندم کا نصف صاع ہی لازم فرمایا، لیکن حضرت ابوسعید خدری رضی اللہ عنہ بطور نفلی صدقہ کے، نصف صاع کی بجائے پورا صاع ادا کیا کرتے تھے اور ایسا کرنا جائز ہے۔ یہی وجہ ہے کہ وہ خود بھی بطور واجب نصف صاع ہی سمجھتے تھے جیسا کہ حضرت حسن بصری بیان کرتے ہیں کہ ایک بار مروان نے حضرت ابوسعید رضی اللہ عنہ کی طرف پیغام بھیجا کہ اپنے غلام کا فطرہ بھیج دیں۔ اس پر انہوں نے قاصد سے فرمایا کہ اصل میں مروان کو معلوم نہیں ہے کہ ہم پر بس یہی لازم ہے کہ عید الفطر کے دن ہر فرد کی جانب سے ایک صاع کھجور یا نصف صاع گندم ادا کیا کریں۔ [حوالہ مذکورہ]

ابو قلابہ سے روایت ہے کہ سیدنا ابوبکر رضی اللہ عنہ نے گندم کے دو مد (نصف صاع) فطرہ دیا اور ایک آدمی نے آپ کی خدمت میں دو کی جانب سے ایک صاع پیش کیا۔ [ابن الہمام، کمال الدین محمد بن عبد الواحد، فتح القدير، المكتبة النورية الرضوية، سکھر، جلد ۲، صفحہ ۲۲۸]
 امیر المومنین عثمان غنی رضی اللہ عنہ سے روایت ہے کہ انہوں نے اپنے خطبے میں فرمایا، گندم کے دو مد صدقہ فطر ادا کرو۔ [حوالہ مذکورہ]

امام طحاوی رحمہ اللہ روایت کرتے ہیں کہ حضرت علی کرم اللہ وجہہ الکریم نے فرمایا کہ جس کی کفالت تمہارے ذمے ہے، اس پر نصف صاع گندم یا ایک صاع جو بطور صدقہ فطر واجب ہے۔ [حوالہ مذکورہ]
 احادیث اور صحابہ کرام علیہم الرضوان کے ان ارشادات اور عمل سے معلوم ہوتا ہے کہ رسول اللہ ﷺ کے زمانہ میں گندم سے صدقہ فطر کی مقدار نصف صاع ہی مقرر تھی۔ یہ الگ بات ہے کہ اس وقت اہل عرب کی عام خوراک میں گندم شامل نہ ہونے کی وجہ سے ہر کوئی اس پر عمل پیرا نہ تھا۔ یہی وجہ ہے کہ جو احادیث صدقہ فطر کے بیان میں شہرت کی حامل ہیں، ان میں گندم کا واضح ذکر نہیں ہے۔ بعد میں جب شام کے زرخیز علاقے اسلامی سلطنت میں داخل ہو گئے تو وہاں سے سلطنت کے دیگر علاقوں میں گندم پہنچنے لگی اور عام لوگوں کی خوراک کا حصہ بن گئی۔ اس سے صدقہ فطر نکالنے کا رواج بھی عام ہو گیا۔ حضرت امیر معاویہ رضی اللہ عنہ اپنے عہد خلافت میں حج یا عمرہ کے لیے مکہ مکرمہ میں آئے تو منبر پر لوگوں سے مخاطب ہو کر فرمایا کہ میں سمجھتا ہوں کہ شام کی گندم کے دو مد (نصف صاع) یہاں کی ایک صاع کھجور کے برابر ہیں۔ ممکن ہے اس وقت تک حضرت معاویہ کو یہ معلوم ہی نہ ہو کہ گندم سے فطرے کی مقدار کتنی ہے، اس لیے آپ نے نصف صاع گندم کو ایک صاع کھجور پر قیاس کیا، کیوں کہ دونوں کی قیمت برابر تھی یا حضرت معاویہ کو معلوم تھا کہ گندم میں سے فطرے کی مقدار

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَهٗ
 نصف صاع ہے، آپ نے اس کے مقابلے میں کھجور کے ایک صاع کو بیان کیا تا کہ لوگ اس کی
 حکمت سے آگاہ ہو سکیں کہ فطرے میں گندم کی مقدار نصف صاع اس لیے ہے کہ اس کی قیمت
 ایک صاع کھجور کے برابر ہے۔ اس حقیقت کی طرف اشارہ کرتے ہوئے حضرت ابوسعید خدری رضی اللہ عنہ
 بیان کرتے ہیں کہ جب تک رسول اللہ ﷺ ہمارے درمیان تشریف فرما تھے، ہم زکوٰۃ الفطر
 ہر چھوٹے بڑے، آزاد اور غلام کی طرف سے ایک صاع کھانا یا ایک صاع پنیر یا ایک صاع جو یا
 ایک صاع کھجور یا ایک صاع کشمش نکالا کرتے تھے۔ ہم برابر یہی فطرانہ دیتے رہے، حتیٰ کہ
 حضرت معاویہ رضی اللہ عنہ حج یا عمرہ کرنے کے لیے ہمارے پاس تشریف لائے، تو انہوں نے منبر پر
 کھڑے ہو کر لوگوں سے بات چیت کی۔ ان باتوں میں یہ بھی تھا کہ میرے خیال میں شام کی گندم کے
 دو مد یہاں کے ایک صاع کھجور کے برابر ہیں۔ حضرت ابوسعید نے فرمایا کہ میں تو ہمیشہ وہی صدقہ فطر
 دے رہا ہوں جو کہ رسول اللہ ﷺ کے عہد مبارک میں دیا کرتا تھا، یعنی ایک صاع کھجور یا
 ایک صاع کشمش یا ایک صاع جو یا ایک صاع پنیر۔

[مسلم، کتاب الزکوٰۃ، باب نراکوۃ الفطر علی المسلمین من التمر والشعیر]
 گندم کے نصف صاع کو دیگر اجناس کے ایک مد کے برابر قرار دینا حضرت معاویہ رضی اللہ عنہ کی
 ذاتی رائے اور قیاس نہ تھا، بلکہ دیگر حضرات صحابہ کرام کی رائے بھی ان کے موافق تھی۔ کیوں کہ
 یہاں (الناس) لوگوں سے مراد صحابہ اور تابعین ہی ہیں کہ جن سے حضرت معاویہ مخاطب تھے۔
 صحابہ کرام کے پاس رسول اللہ ﷺ کی اس رائے کے خلاف واضح حدیث موجود ہوتی تو وہ
 خاموش نہ رہتے۔ حضرت معاویہ رضی اللہ عنہ کے اس اعلان سے پہلے حضرت عمر رضی اللہ عنہ بھی نصف صاع گندم کو
 رواج دے چکے تھے۔ حضرت نافع رضی اللہ عنہ نے حضرت عبداللہ بن عمر رضی اللہ عنہما سے روایت کی ہے:
 كَانَ النَّاسُ يُخْرِجُونَ صَدَقَةَ الْفِطْرِ عَلَى عَهْدِ رَسُولِ اللَّهِ صَلَّى اللَّهُ
 عَلَيْهِ وَسَلَّمَ صَاعًا مِنْ شَعِيرٍ أَوْ تَمْرٍ أَوْ سُلْتٍ أَوْ زَبِيبٍ قَالَ قَالَ عَبْدُ اللَّهِ فَلَمَّا
 كَانَ عُمَرُ رَضِيَ اللَّهُ عَنْهُ وَكَثُرَتِ الْجَنْطَةُ جَعَلَ عُمَرُ نِصْفَ صَاعٍ جَنْطَةً مَكَانَ
 صَاعٍ مِنْ تِلْكَ الْأَشْيَاءِ --- [البوداؤد، کتاب الزکوٰۃ، باب کم یودی فی صدقة الفطر]
 ”لوگ رسول اللہ ﷺ کے عہد مقدس میں جو یا کھجور یا سلت (جو کی ایک قسم) یا
 کشمش کا ایک صاع صدقہ فطر ادا کیا کرتے تھے۔ حضرت عمر رضی اللہ عنہ کے عہد خلافت میں
 گندم عام ہو گئی تو آپ نے گندم کا آدھا صاع ان تمام چیزوں کے صاع کے بدلے میں

مقرر فرمادیا۔ ---

ماہنامہ ”نور الحبيب“ بصیرپور شریف ۷۰ ۶ محرم الحرام ۱۴۳۳ھ

اللَّهُمَّ صَلِّ وَسَلِّمْ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ بَعْدَ كُلِّ مَعْلُومٍ لَكَ
حضرت ابن عمر رضی اللہ عنہما کی ایک اور روایت میں گندم کے نصف صاع کو دیگر اجناس کے
صاع کے برابر مقرر کرنے کا معاملہ یوں بیان ہوا ہے:

قَالَ أَمَرَ النَّبِيُّ صَلَّى اللَّهُ عَلَيْهِ وَسَلَّمَ بِزَكَاةِ الْفِطْرِ صَاعًا مِنْ تَمْرٍ
أَوْ صَاعًا مِنْ شَعِيرٍ قَالَ عَبْدُ اللَّهِ رَضِيَ اللَّهُ عَنْهُ فَجَعَلَ النَّاسُ عِدْلَهُ مُدَّيْنِ
مِنْ حِنْطَةٍ --- [بخاری، کتاب الزکوۃ، باب صاع من تمر]

”حضور نبی اکرم ﷺ نے زکوۃ الفطر میں کھجور کا ایک صاع یا جو کا ایک صاع
مقرر فرمایا۔ حضرت عبداللہ رضی اللہ عنہ فرماتے ہیں کہ لوگوں نے اس کی جگہ دو مد گندم کے
مقرر کر لیے۔“ ---

اس آخری روایت میں بھی لوگوں سے مراد صحابہ کرام اور تابعین ہی ہیں۔ لہذا صحابہ کرام علیہم الرضوان
کی رائے میں بھی گندم کا نصف صاع دیگر اجناس کے صاع کے برابر سمجھا گیا ہے۔ اگر کوئی اور
 واضح دلیل نہ بھی ہو تو اتنی بات ہی کافی ہے کہ صحابہ کرام نے نصف صاع گندم کو باقی اجناس کے
برابر سمجھا ہے۔ اس بحث کا خلاصہ اور نتیجہ یہ ہے کہ عہد نبوت اور عہد صحابہ سے ہی گندم کا نصف صاع
بطور فطرہ مقرر ہے۔

فطرہ میں گندم کی قیمت ادا کرنا

ضروری نہیں کہ فطرہ میں گندم، کھجور، جو اور کشمش ہی دی جائے، ان کے بدلے میں ان کی قیمت
ادا کرنا جائز ہے، خواہ وہ کسی بھی رائج کرنسی میں ہو، جیسے درہم، دینار، ریال، ڈالر، پونڈ یا روپیہ وغیرہ،
حتیٰ کہ قیمتی گھریلو اشیاء جنہیں واقعی کام میں لایا یا بیچا جاسکتا ہو، بطور فطرہ دیا جاسکتا ہے، جیسے
کپڑے وغیرہ۔ اس بات کی تائید روایات سے بھی ہوتی ہے اور عقل سے بھی۔

ابن ابی شیبہ نے عون سے روایت نقل کی ہے، وہ بیان کرتے ہیں کہ میں نے حضرت عمر بن
عبدالعزیز (رضی اللہ عنہ) کا خط دیکھا، جو والی بصرہ عدی کے نام لکھا گیا تھا۔ اس میں انہوں نے فرمایا کہ
سرکاری ملازمین سے نصف درہم بطور فطرہ لیا جائے۔ [مصنف ابن ابی شیبہ، جلد ۴، صفحہ ۳۷، ۳۸]
حضرت حسن بصری (رضی اللہ عنہ) کے بارے میں ہے، انہوں نے فرمایا کہ درہم کے ذریعے فطرہ دینے میں
کوئی حرج نہیں ہے۔ [حوالہ مذکورہ]

ابو اسحاق بیان کرتے ہیں کہ لوگ فطرہ میں کھانے کی قیمت ادا کیا کرتے تھے [حوالہ مذکورہ]
یہاں لوگوں سے ان کی مراد صحابہ کرام علیہم الرضوان اور تابعین عظام رضی اللہ عنہم ہیں۔

حضرت عطاء تابعی (رضی اللہ عنہ) کے متعلق ہے کہ وہ چاندی کے درہموں سے صدقہ فطر دیا کرتے تھے۔

[حوالہ مذکورہ]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

صدقہ فطر میں جنس کی قیمت دینا اس ضرورت کو زیادہ حسن و خوبی سے پوری کرتا ہے، جسے رسول اللہ ﷺ نے صدقہ فطر کی حکمت و فلسفہ اور مقصد کے طور پر بیان فرمایا ہے، یعنی عید کے دن فقراء کو مانگنے کی ضرورت سے بے نیاز کر دیا جائے۔ موجودہ دور میں ضرورت مند شخص، مانگنے کی محتاجی سے تبھی بے نیاز ہو سکتا ہے جب گندم وغیرہ کی بجائے اسے رقوم ادا کر دی جائیں، تاکہ وہ اپنی ضرورت اور مرضی کے مطابق اشیاء خرید سکے۔ کیوں کہ پہلے وقتوں کے برعکس اب غریب شخص کی ضرورتیں متعدد ہیں۔ اسے کھانے کے ساتھ ساتھ لباس، تعلیم، بیماری کے علاج اور شادی بیاہ جیسی ضرورتیں بھی درپیش ہیں۔ اس میں نہ صرف فقراء کا فائدہ ہے بلکہ ادا کرنے میں بھی اسی میں سہولت ہے۔ عہد نبوی (ﷺ) میں درہم و دینار کی صورت میں کرنسی کم تھی اور عام لین دین غذائی اجناس کے ذریعے ہوتا تھا، اس لیے غذائی اجناس میں سے فطرہ نکالنے کی مقداریں متعین کی گئیں تاکہ دینے والوں کے لیے آسانی ہو۔ موجودہ دور میں عام لین دین کرنسی کے ذریعے ہوتا ہے اور اجناس کے ذریعے اس کا بہت کم رواج رہ گیا ہے۔ شہری زندگی میں بہت سے لوگ گندم رکھتے ہیں، نہ خریدتے ہیں۔ ترقی یافتہ ممالک میں دیگر ممالک سے تعلیم یا روزگار کی غرض سے گئے ہوئے مسلمان نوجوان پکی پکائی روٹی پر اکتفا کرتے ہیں، ایسے افراد کو گندم وغیرہ سے فطرہ ادا کرنے کا پابند کرنا خواہ مخواہ کے تکلف کے سوا کچھ نہیں۔ فقراء بھی اجناس یا کھانے کی بجائے نقد رقوم لے کر خوش ہوتے ہیں، کیوں کہ اس طرح وہ اجناس بیچنے کے جھنجھٹ سے بچ جاتے ہیں اور ضرورت سے زائد کھانا لینے میں انہیں کوئی دل چسپی نہیں ہوتی۔ پس موجودہ دور میں غذائی اجناس کی قیمت ادا کرنا ہی زیادہ موزوں اور مناسب ہے۔ حنفی فقہاء کا موقف یہی ہے، جب کہ دیگر فقہی مکاتب فکر میں اجناس کی قیمت ادا کرنے کو خلاف سنت قرار دیا گیا ہے۔

ادا کرنے کا مستحب وقت

مستحب امر یہ ہے کہ عید کے دن عید گاہ جانے سے پہلے صدقہ فطر ادا کیا جائے تاکہ رسول اللہ ﷺ کے قول و عمل کی مکمل پیروی ہو جائے۔ حضور سید عالم ﷺ عید کے لیے جانے سے پہلے صدقہ فطر نکالا کرتے تھے اور فرمایا کرتے کہ آج کے دن فقراء کو در بدر گھومنے کی رسوائی سے بے نیاز کر دو [فتح القدیر، جلد ۲، صفحہ ۲۳۲] صدقہ فطر عید سے پہلے دینے کا فائدہ یہ ہوگا کہ مسلمان فقراء بھی یک سوئی اور اطمینان قلب سے نماز عید ادا کر سکیں گے اور مانگنے میں مشغول ہو کر نماز عید سے غافل نہیں ہوں گے۔ حضرت ابن عباس رضی اللہ عنہما سے روایت ہے، انہوں نے بیان کیا کہ رسول اللہ ﷺ نے فرمایا:

ماہ نامہ "نور الحبیب" بصیر ہود شریف (۷۲) ۶ محرم الحرام ۱۴۳۳ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ

مَنْ اَدَّاهَا قَبْلَ الصَّلَاةِ فَهِيَ نَرَكَاةٌ مَّقْبُوْلَةٌ، وَمَنْ اَدَّاهَا بَعْدَ الصَّلَاةِ فَهِيَ

صَدَقَةٌ مِنَ الصَّدَقَاتِ --- [ابوداؤد، کتاب الزکوٰۃ، باب نرکوٰۃ الفطر]

”جس نے صدقہ فطر نماز عید سے پہلے ادا کر دیا تو اس کی طرف سے تو یہ زکوٰۃ الفطر

مقبول ہوئی اور جس نے نماز کے بعد ادا کیا تو یہ دوسرے صدقات کی طرح کا

ایک صدقہ ہے۔“ ---

پیشگی صدقہ فطر ادا کرنا

عید الفطر کے دن سے پہلے فطرہ دے دیا جائے تو یہ بھی جائز ہے۔ اگرچہ رمضان کا اختتام

واجب ہونے کی شرط ہے جو کہ ابھی نہیں پائی گئی، مگر وہ افراد جن کی طرف سے ادا کیا جانا لازم ہے،

وہ موجود ہیں اور صدقہ فطر واجب ہونے کا سبب یہی ہیں۔ یہ ایسا ہی ہے کہ زکوٰۃ کا سال

مکمل ہونے سے پہلے زکوٰۃ ادا کر دی جائے تو درست ہو جاتی ہے۔ حضرت نافع، حضرت عبداللہ

بن عمر رضی اللہ عنہما سے روایت کرتے ہیں:

قَالَ اَمْرَنَا رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ بِزَكَاةِ الْفِطْرِ اَنْ تُؤَدَّى قَبْلَ

خُرُوْجِ النَّاسِ اِلَى الصَّلَاةِ قَالَ فَكَانَ ابْنُ عُمَرَ يُؤَدِّيْهَا قَبْلَ ذَلِكَ بِالْيَوْمِ وَ

الْيَوْمَيْنِ --- [ابوداؤد، کتاب الزکوٰۃ، باب نرکوٰۃ الفطر]

”حضرت ابن عمر نے بیان کیا کہ رسول اللہ ﷺ نے ہمیں حکم فرمایا کہ لوگوں کے

نماز عید کے لیے جانے سے پہلے صدقہ فطر ادا کر دو۔ حضرت نافع فرماتے ہیں کہ

حضرت ابن عمر رضی اللہ عنہما عید سے ایک دو دن پہلے ادا کر دیا کرتے تھے۔“ ---

صدقہ فطر پیشگی ادا کرنے کا حکم مطلق ہے، اس لیے اہل علم و فقہ نے فرمایا کہ خواہ رمضان المبارک

میں دے دیا جائے یا اس سے بھی پہلے ادا کر دیا جائے، جائز ہے۔ صحیح اور قابل ترجیح موقف یہی ہے

لیکن بعض کا کہنا ہے کہ نصف رمضان میں ادا کرے تو جائز ہے اور بعض کہتے ہیں کہ اخیر عشرہ میں

ادا کرنے سے ادا ہوگا، ورنہ نہیں۔ چوں کہ صدقہ فطر کا مقصد فقراء کو عید کے دن مانگنے کی محتاجی سے

بے نیاز کرنا ہے، اس لیے یہ مقصد عید سے چند روز پہلے ادا کرنے سے بھی بخوبی پورا ہو جاتا ہے،

بلکہ زمانہ حاضر میں عید کی ضرورتیں محض کھانا پینا نہیں، بلکہ لباس وغیرہ بھی عید کی ضرورتوں میں سے ہے،

اس لیے چند روز پہلے صدقہ فطر ادا کرنا اس مقصد کو خوب پورا کرتا ہے اور رمضان المبارک سے پہلے

ادا کرنے سے خدشہ ہے کہ محتاج آدمی اپنی دیگر ضرورتوں پر خرچ کر کے عید کے روز دوبارہ

محتاج ہو جائے گا، اس لیے رمضان کا آخری عشرہ صدقہ فطر دینے کے لیے زیادہ موزوں ہے۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَهٗ

صدقہ فطر ادا کرنے میں تاخیر کرنا

نماز عید کے بعد صدقہ فطر ادا کیا جائے تو اس کا وہ ثواب نہیں رہتا جو عید کی نماز سے پہلے ادا کرنے کا ہے۔ یہی مفہوم اوپر بیان کی گئی اس حدیث کا ہے، جس میں فرمایا کہ:

”جس نے نماز کے بعد صدقہ فطر دیا تو یہ ایک عام صدقہ ہوگا، دوسرے صدقات کی طرح“۔۔۔

اگر عید کا دن گزر گیا اور صدقہ فطر ادا نہ کیا تو اس کا دینا ذمے رہے گا اور عید کا دن گزرنے سے ختم نہیں ہو جائے گا۔ کیوں کہ یہ ایک مالی عبادت ہے جو وقت گزرنے کے بعد ساقط (ختم) نہیں ہوتی۔ جیسا کہ زکوٰۃ، خواہ کتنی ہی تاخیر ہو جائے اس کا ادا کرنا واجب رہتا ہے۔ لہذا صدقہ فطر جس کسی کے ذمے ہو، وہ زندگی میں جب بھی ادا کر دے، اس کے ذمے سے اتر جائے گا۔ مگر اہل علم کا اتفاق ہے کہ صدقہ فطر کو عید الفطر کے دن سے مؤخر کرنا حرام اور گناہ کا باعث ہے، جیسا کہ نماز کو اس کے وقت سے مؤخر کرنا حرام ہے۔ [الفقہ الاسلامی وادلّٰتہ، جلد ۲، صفحہ ۹۱۲]

فطرہ کے مستحقین

اہل علم و فقہ کا اس پر اجماع و اتفاق ہے کہ صدقہ فطر کے مستحق وہی لوگ ہیں جو زکوٰۃ کے مستحق ہیں، یعنی جن کا ذکر قرآن کریم کی اس آیت میں ہے، اللہ تعالیٰ کا ارشاد ہے:

اِنَّمَا الصَّدَقَاتُ لِلْفُقَرَاءِ وَ الْمَسٰكِيْنِ وَ الْعٰمِلِيْنَ عَلَیْهَا وَ الْمُؤَلَّفَةِ قُلُوْبُهُمْ وَ فِی الرِّقَابِ وَ الْغَارِمِیْنَ وَ فِی سَبِيْلِ اللّٰهِ وَ ابْنِ السَّبِيْلِ فَرِيْضَةٌ مِّنَ اللّٰهِ وَ اللّٰهُ عَلِيْمٌ حَكِيْمٌ ۝ --- [التوبہ: ۶۰]

”صدقات تو صرف فقراء اور مساکین، ان کی وصولی کے لیے مقرر کیے گئے کارکنوں اور ایسے لوگوں کے لیے ہیں جن کے دلوں میں اسلام کی الفت پیدا کرنا مطلوب ہے۔ نیز، انسانی گردنوں کو غلامی سے آزادی دلانے، مقروضوں کو نجات دلانے اور اللہ کی راہ میں جہاد کرنے والوں اور مسافروں پر صدقات خرچ کیا جانا ضروری ہے“۔۔۔

اس آیت میں بیان کیے گئے آٹھ مستحقین کو صدقہ فطر کے لیے مختص کرنے کی وجہ یہ ہے کہ صدقہ فطر بھی زکوٰۃ کی ایک قسم ہے، لہذا اس کا مصرف بھی وہی ہونا چاہیے جو زکوٰۃ کی دیگر اقسام کا ہے۔

[جاری ہے]



ماہ نامہ ”نور الحبیب“ بصیرپور شریف ۷۷۷ محرم الحرام ۱۴۳۳ھ